



سنڌيا مٿي سڄ

(سماجي موضوعن ۽ مسئلن تي مختلف مضمون ۽ لکڻيون)

سرمد ڪوسو



مرڪ پبليڪيشن، ڪراچي

ڊجيٽل ايڊيشن
2021ع

سنڌ سلامت ڪتاب گهر

Book No:110

ڪتاب:	سڙيا مٿي سچ
موضوع:	مضمون
ليکڪ:	سرمد کوسو
پهريون ڇاپو:	اپريل 2021ع
تعداد:	هڪ هزار
ڪمپوزنگ:	سرمد کوسو
لي آئوٽ:	زين ڪمپيوٽرس ڪراچي
سرورق:	نعيم ديسوالي
ڇپائيندڙ:	مُرڪ پبليڪيشن، ڪراچي
قيمت:	300 روپيا

ڊجيٽل ايڊيشن: سنڌ سلامت ڪتاب گهر

www.sindhshalamat.com

Book: SARRIYA MATHAY SACH'a
Subjecat: (Artocals)
Autor: Sarmad Khoso
First Edition: April 2021
Quantity: 1000 Copies
Composed by: Sarmad Khoso
Lay-out: Zain Computers Karachi
Title: Naeem Deswali
Published by: Murk Publication, Karachi
Price PK Rs. 300/-

ملڻ جو هنڌ:

مُرڪ پبليڪيشن ڪراچي، ڪانپواڙ بوڪ شاپ اردو بازار ڪراچي
ڪنول سمارا ڪتاب گهر حيدرآباد، عزيز ڪتاب گهر سکر
پيڪاڪ ڪتاب گهر لاڙڪاڻو، رابيل ڪتاب گهر لاڙڪاڻو
مدني بوڪ اسٽور دادو، سوچ ڪتاب گهر دادو،
تهذيب بڪ اسٽور خيرپور ميرس، تر ڪتاب گهر مٺي
پريتم قاضي نواب شاھ، عاجز منگي سانگهڙ

ارپنا



هي پيار جو پورهيو،
دنيا جي سڀني مزدورن،
هارين ۽ پورهيتن جي نانءُ
جيڪي هزارين تڪليفون برداشت ڪري،
اسان لاءِ آسائشون ميسر ڪن ٿا.

— سرمڊ ڪوسو

پتنگن پُھ ڪيو، مڙيا مٽي مڇ،
پسي لھس نہ لڇيا، سڙيا مٽي سڄ،
سندا گچين گچ، ويچارن وڃاڻيا
(پٽائي رح)

سُر يمن ڪلياڻ

سند سلامت پاران :

سند سلامت ڪتاب گهر پاران سرمڊ کوسي پاران سماجي موضوعن ۽ مسئلن تي لکيل مختلف مضمونن ۽ لکڻين تي ٻڌل ڪتاب ”سڙيا مٿي سچ“ اوهان اڳيان آڻي رهيا آهيو. ”سڙيا مٿي سچ“ نئين وڏن ستاويهن ليکن جو مجموعو آهي، جنهن ۾ سماج جي مڙني موجوده مسئلن نوڪريءَ جي نالي ۾ نوجوانن سان ٿيندڙ مذاق کان ويندي تعليمي ادارن ۾ انتظامي نااهلي، آدمشماري، وڻن جي نسل ڪشي، سنڌي ٽي وي چينل ۽ ٻوليءَ جو بگاڙ، پوپن ۽ عطائي ڊاڪٽرن جو آزار، ڪتاب نه پڙهڻ جا مختلف بهانا، ادبي ميلا ۽ مچ ڪچهريون ۽ ڪورونابا اهم موضوع آهن. سرمڊ جي مضمونن ۾ مقصديت، اختصار سان گڏ جامعيت، اهم نڪتن کي نروار ڪرڻ واري هنر سان گڏوگڏ هڪ تحمّل ۽ ٺهراءُ پڻ نظر اچي ٿو، جيڪو سرمڊ جي شخصيت ۾ به بدرجاءُ اُتر موجود آهي.

هي ڪتاب مُرڪ پبليڪيشن، ڪراچيءَ پاران 2021ع ۾ ڇپايو ويو آهي. ٿورائتا آهيون مُرڪ پبليڪيشن جي سرواڻ مرتضيٰ لغاريءَ جا جنهن ڪتاب سند سلامت ۾ اپلوڊ ڪرڻ جي اجازت ڏني. مهربانيون سرمڊ کوسي جون جنهن ڪتاب سند سلامت ڪتاب گهر ۾ اپلوڊ ڪرڻ جي اجازت ڏني.



محمد سليحان وساڻ

مينيجنگ ايڊيٽر (اعزازي)

سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

فهرست

- پبلشر نوٽ 08
- ”ٻري ٻري ٿو ڪيان اُجالو“ (مُهاڳ) ياسر قاضي 11
- منهنجو مويي پُٽ . ڊاڪٽر سُومار ڪوسو 29
- ”پلا ساگر جي مَوجن کي ڳڻڻ ممڪن ڪٿي ٿيندو!“
- (پنهنجي ڀاران) سرمد ڪوسو 32

- سڙيا مٽي سڃ

- 1. پاڻيءَ جي ڪوٽ ۽ زراعت جي تباهي 37
- 2. پسيو بازارون، هيٺڙو مُون لوڻ ٿئي! 41
- 3. نوڪريءَ جي نالي ۾ نوجوانن سان ٿيندڙ مذاق 45
- 4. تعليم ۾ ٽيڪنالاجيءَ جو استعمال 49
- 5. سماجي لاتعلقي 53
- 6. لولي پاپ ۽ اهم اشوز 57
- 7. سياسي مانڌاڻ جو انت ڪٿي ٿيندو؟ 59
- 8. وڌندڙ آدمشماري - ملڪ لاءِ هڪ وڏو چيلينج 61
- 9. سنڌ ۾ وسڪارو - رحمت؟ يا زحمت؟ 69
- 10. نوجوان نسل کي تباهيءَ کان بچايو! 73
- 11. گلوبل وارمنگ ۽ سنڌ 75
- 12. بيلن جي تباهي، ماحول لاءِ خطرناڪ آهي 79

- 82 13. - بدين ۽ نٽي ضلعي ۾ ”جار“ جي وڻ جي نسل ڪُشي
85 14. - سنڌي تي وي چينل ۽ ٻوليءَ جو بگاڙ
89 15. - پوپن ۽ عطائي ڊاڪٽرن جو آزار
91 16. - سياسي واعدا ۽ معصوم عوام
96 17. - ٻه ننڍڙيون تصويرون - ٻه وڏا درد
99 18. - فيس بڪ تي تڏو وڇاڻڻ
101 19. - ديس جي تباهيءَ جا ڪارڻ
105 20. - ٻار، وڏن کان ئي سڪن ٿا
108 21. - ڪتاب نه پڙهڻ جا مختلف بهانا
111 22. - ٻه اکر پڙهيل ماڻهن ۽ اڄوڪي تعليمي معيار بابت
114 23. - ادبي ميلا ۽ مچ ڪچهريون
118 24. - ڪورونا ۽ اسان جو تعليمي نظام
123 25. - اوهان عام ماڻهوءَ کي پنهنجو سمجهيو ئي ڪڏهن!؟
127 26. - وبا ۽ وري ڪُلندڙ تعليمي ادارا
131 27. - ڳوٺاڻاٻار ۽ آن لائين پڙهائي

پبلشر نوٽ

دنيا ۾ سڌريل سماج رڳو بهترين حڪمرانيءَ سبب نه آهن، اُن جو سبب رڳو سرڪاري يا غير سرڪاري ادارن جي ڪارڪردگي نه آهي، نه رڳو اُتان جون قومون، خاندان ۽ فرد پنهنجو ڪردار ادا ڪن ٿا پر ان ٻوليءَ جا ليکڪ پڻ پنهنجي پنهنجي ذميواري نڀائين ٿا، اُهو ئي سبب آهي جو ڪيترائي ننڍا توڙي وڏا، پُراڻا توڙي نوان آزادي ماڻيندڙ ملڪ ترقي يافته آهن. ترقي يافته رياستن جا ماڻهو نيڪ نيتي سان رياست توڙي سماج جي سڌاري لاءِ ڀرپور ڪردار ادا ڪن ٿا، پر پاڻ اڃان تائين اُهي قدر سڃاتا ئي نه آهن، ورهاڱي کان اڳ سنڌ ڌرتيءَ تي ڪيترائي حملا ٿيا، قوم کي غلاميءَ جي زنجيرن ۾ قيد ڪري استعمال ڪيو ويو، ورهاڱي کان پوءِ ڌاريا پير ڪوٽيندا رهيا، اڄ تائين ننڍي ۾ ننڍي مسئلو بنياد بڻائي قومن کي ٽڪرا ٽڪرا ڪرڻ جي سازش جاري آهي، اديب ذاتي مفادن خاطر پنهنجي پنهنجي پگهر ۾ ٻڌل نظر اچن ٿا. کير به ڪنهن به ننڍي توڙي وڏي ظلم ۽ زيادتي خلاف آواز اٿارڻ لاءِ تيار ناهي. ايتري قدر جو پنهنجن حقن لاءِ آواز اٿارڻ وارن کي قوم جا غلام حڪمران لنيون وسائن ٿا. پر هي بي حس ماڻهو، ليکڪ توڙي

دانشور خاموش تماشائي آهي، سواءِ فيس بوڪي بيان جي ٻيو ڪو به قدم کڻڻ لاءِ تيار ناهن.

سنڌ ۾ ظلم ۽ بربريت جي انتها سان مهاڏو اٽڪائيندڙ چند ليکڪ آهن، انهن ۾ اڪثريت نئين ٽهيءَ جي آهي، جيڪي پنهنجي زوق شوق کي اڳتي وڌائين ٿا، يا سماجي ڪردار ادا ڪن ٿا، انساني حقن جي پاسداري ڪن ٿا يا قومي غيرت جو ثبوت ڏين ٿا. پر اهي پنهنجي موجودگيءَ جو احساس ضرور ڏيارين ٿا، انهن ليکڪن ۾ سرمڊ کوسو پڻ اهم نانءُ آهي.

سرمڊ کوسو سنڌي ٻوليءَ جو سجاڳ ليکڪ ٿي سامهون آيو آهي، سندس لکڻ جي رفتار پنهنجي حلقي ۽ هم عمر ليکڪن ۾ گهڻي تيز آهي. هو سماج تي گهري نظر رکي ٿو، نه رڳو ايترو پر قوم سان ٿيندڙ ناانصافيءَ تي قلم به کڻي ٿو، هو نه رڳو سماج جي سورن تي تڙپي ٿو پر قلم ذريعي آواز اٿاري ٿو، هونئن به هڪ ايماندار ۽ ذميدار ليکڪ جو ڪم لکڻ ئي هوندو آهي. ليکڪ هٿيار کڻي ڪڏهن به ظالم سان مهاڏو نه ٿو اٽڪائي پر قلم ذريعي ڊگهي مڏي تائين تحريڪ ضرور هلائي يگهي ٿو. اهڙي ريت سرمڊ کوسو به سرگرم قلمڪار جي صورت ۾ نظر اچي ٿو.

سرمڊ کوسو نه رڳو پنا ڪارا ڪري ٿو پر کيس نثر جي ڪوڙ سائرين صنفن جو هنر به اچي ٿو. هن هر نئين آفت، ظلم، بربريت توڙي قتل عام تي روزانو جي بنياد تي جيڪو لکڻ جو ڪم ڪيو، اهو ”سڙيا مٽي سچ“ جي صورت ۾ پڙهندڙن جي آڏو آهي.

سرمڊ کوسي جا هي ليک موقعن جي آڌار سگهارو آواز آهن، اهڙو آواز جيڪو انصاف جي اپيل ته ڪري ٿو پر ڌرتي ڏٺين کي اتساهه ۽ اڳتي وڌي پنهنجو حق حاصل ڪرڻ جو جذبو به ڏين ٿا. اهڙو

ذميدار ليکڪ جيڪڏهن نوجوان ٽهيءَ مان آهي ته سنڌي ادب جو پاڳ چٽبو.

”سٽيا مٽي سچ“ نئين وڏن ستاويهن ليکن جو مجموعو آهي، جنهن ۾ سماج جي مٿني موجوده مسئلن نوڪريءَ جي نالي ۾ نوجوانن سان ٿيندڙ مذاق کان ويندي تعليمي ادارن ۾ انتظامي نااهلي، آدمشماري، وڻن جي نسل ڪشي، سنڌي ٽي وي چينل ۽ ٻوليءَ جو بگاڙ، پوپن ۽ عطائي ڊاڪٽرن جو آزار، ڪتاب نه پڙهڻ جا مختلف بهانا، ادبي ميلا ۽ مڇ ڪچهريون ۽ ڪورونا وبا اهم موضوع آهن.

مرڪ پبليڪيشن ڪراچيءَ طرفان سرمڊ ڪوسي جو هي قلمي پورهيو تاريخ ۾ محفوظ ته ڪيون ٿا پر پڙهندڙن جي هٿن تائين پهچندي خوشي پڻ محسوس ڪري رهيا آهيون. اميد ته خلوص واري موٽ ملندي.

مرتضيٰ لغاري

0300518249

مُهاڳ

بَري بَري ٿو ڪيان اُجالو

‘مضمون‘ ڪنهن به ٻوليءَ جي نثر جي بنيادي صنف آهي، جيڪا پنهنجي تحرير جي طرز ۾ نظر اچڻ جي لحاظ کان جيتري سؤلي آهي، اوتري ئي لکڻ ۾ ڏکي آهي. ‘انسائيڪلوپيڊيا سنڌيانا’ ۾ درج مضمون جي ڪليدي وصف موجب: ”مضمون، نثري ادب جي شخصي يا داخلي اهم شاخ يا صنف آهي، جنهن ۾ ليکڪ پنهنجن ويچارن ۽ جذبن کي اظهار ڏئي ٿو. منگهارام ملڪاڻيءَ لکيو آهي ته: ’ناول ۽ ناٽڪ زندگيءَ جو آئينو آهن، ته شعر ۽ مضمون، شاعر يا ليکڪ جي شخصيت جو آئينو آهن.‘ مضمون کي عربيءَ ۾ ’مقاله‘، پارسيءَ ۾ ’مقاله‘ ۽ انگريزيءَ ۾ ’ايسِي‘ چئبو آهي. اهو انگريزي لفظ، فرينچ لفظ ’اِسائي‘ مان ورتل آهي، جنهن جي معنيٰ آهي: ’ڪوشش يا سعيو‘.“

انساني تاريخ ۾ مضمون نويسي ڪيتري پراڻي آهي. اهو سوال به اوترو ئي ڏکيو آهي، جيترو اهو سوال ته دنيا ۾ ٻولين جا لکتي اظهار ڪيترا پراڻا آهن. دنيا جو پهريون لکتي اظهار يقيناً ڪا سادي عبارت ئي هوندو، پر اهو اظهار نثر ۾ هو؟ يا نظم ۾؟ ۽ ٻنهي مان جنهن ۾ به هو، ته ان جي صورت ڇا هئي؟ ان جو ويس ڪهڙو هو؟ يا ان کي موجوده صنفن جي لحاظ سان ڪهڙيءَ صنف جي ابتدائي شڪل سمجهي سگهجي ٿو. اهي اهڙا سوال آهن، جيڪي آهن ته ڏاڍا دلچسپ، پر انهن جا جواب اڻلپ ۽ اڃاتل! اها ڳالهه به عام / سادي عقل (ڪامن سينس) هٿان تسليم ٿيڻ جوڳي

آهي، ته دنيا ۾ مضمون نويسيءَ جو پهريون تجربو، ڪنهن قديم زبان ۾ ئي ٿيو هوندو ۽ ممڪن طور تي اها ٻولي، دنيا جي چئن يا پنجن پراڻين تهذيبن منجهان ئي ڪنهن تهذيب جي ٻولي هوندي. پر جيستائين قلمبند ٿيل تاريخ جي ڏس جو تعلق آهي، ته جديد زبانن منجهان، انگريزي ادب ۾ ’بيڪن جا مضمون‘، جيڪي 1579ع ۾ ڪتابي صورت ۾ (موتائڱن جي مرتبي کان فقط پنج سال پوءِ) شايع ٿيا، جنهن ۾ سندس پهريان 10 مضمون به شامل هئا، اهو 1612ع ۽ 1625ع ۾ پڌرو ٿيل انگريزيءَ جو پهريون نثري ڪارنامو هو، جنهن کي ”مضمون“ طور مڃيو وڃي ٿو. ’بين جانسن‘، 1609ع ۾ پهريون ڀيرو ان قسم جي نثري تحرير لاءِ ”مضمون“ جو اصطلاح ۽ ان جي تخليقڪار لاءِ ”مضمون نگار“ جو لفظ استعمال ڪيو هو. انسائيڪلوپيڊيا سنڌيانا موجب ئي ”فرانس جو اديب ’ماتين‘ مضمون جي صنف جو بانيڪار چيو وڃي ٿو، جنهن پنهنجي پيرسنيءَ ۾، 1571ع ڌاري دنيا کان پاسيرو ٿي، پنهنجي پوريءَ عمر جي مشاهدن جي آڌار تي مختلف موضوع ڪٽي، انهن تي ننڍڙا ننڍڙا شخصي (سبجيڪٽو) مضمون لکيا. ’ماتين‘ پنهنجي ان قسم جي ڪوشش کي ’ايسائي‘ جو نالو ڏنو، جيتوڻيڪ انهيءَ لکت ۾ ڪو فلسفيانه بحث نه هو، پوءِ به سندس انداز بيان ۾ هڪڙي بي ساختگي موجود هئي. فرانس مان اها صنف انگريزي ادب ۾ آئي، جتي ان صنف جو پهريون ليکڪ، ’لارڊ فرانسز بيڪن‘ سڏجي ٿو، جنهن جي مضمونن جي ڪتاب ’بيڪنس ايسيز‘ جو سنڌي ٻوليءَ ۾ مرزا قليچ بيگ، ’مقالات الحڪمت‘ جي نالي سان ترجمو ڪيو، جيڪو سنڌي ٻوليءَ ۾ مضمونن جي پهرين (ابتدائي) ڪتابن مان چئي سگهجي ٿو.“

سنڌي ٻوليءَ توڙي ادب ۾ مضمون نويسي، انگريزن معرفت آئي. سنڌي ادب جي تاريخ سهيڙيندڙن، سنڌي مضمون کي تن دؤرن ۾ ورهايو آهي. ان ڏس ۾ پهريون دؤر 1861ع کان 1900ع تائين، ٻيو دؤر 1900ع کان 1947ع تائين ۽ ٽيون دؤر ورهاڱي کان اڄ تائين جو ليکيو وڃي ٿو. يعني ايئن چئي سگهجي ٿو ته ’مضمون‘ گهڻين ٻولين وانگر سنڌيءَ ۾ به گهڻي پراڻي صنف ڪانهي ۽ ان جي شروعات سنڌيءَ ۾ به لڳ ڀڳ ان ئي دؤر ۾ ٿي، جنهن زماني ۾ سنڌيءَ کان عمر ۾ گهڻي ننڍي زبان، اردوءَ ۾ نثر لکڻ جو آغاز ٿيو. هوڏانهن اردوءَ جو پهريون نثر نويس ۽ مضمون نگار، سر سيد احمد خان، 1857ع ۾ علي ڳڙهه ۾ ’انسٽيٽيوٽ گزيت‘ ۽ ’تهذيب الاخلاق‘ رسالن ۾ اردوءَ ۾ پنهنجا ۽ بعد ۾ ٻين جا مضمون ڇاپي، اردوءَ ۾ مضمون نويسيءَ جا بنياد وجهي رهيو هو، ته هيڏانهن اسان وٽ سنڌي مضمون نويسيءَ جي ابتدا جا پيرا، ان کان لڳ ڀڳ 4 سال بعد 1861ع ۾ سنڌي صحافت جي شروعات کان سٺت پوءِ ملن ٿا. سنڌيءَ جي پهرين اخبار، مرزا محمد صادق 1861ع ۾ جاري ڪئي. جنهن کانپوءِ ڪجهه وقت اندر ئي ٻيون اخبارون به جاري ٿيون، جن ۾ سنڌي مضمون ڇپڻ لڳا. ان مُنڍ واري دؤر ۾ ”سرسوتي مخزن“ ۽ ”جوت“ جا مضمون ”هيري جون ڪهاڻيون“ ۽ ”گل ڦل“ جي نالي سان شايع ٿيا. شمس العلماء مرزا قليچ بيگ هن دؤر جو نمايان مضمون نويس ۽ مترجم ٿي اُڀريو. هن دؤر ۾ تحرير ٿيندڙ مضمون گهڻو ڪري سماجي، اخلاقي، تعليمي ۽ سير سياحت جي موضوعن تي مشتمل هئا. سنڌي مضمون جي ٻي دؤر ۾ (يعني 1900ع کان 1947ع تائين) پهرين دؤر کان وڌيڪ ڪم ٿيو ۽ وڌيڪ نثر نويسن ان صنف ۾ لکيو. ويهين صديءَ جي شروعات تائين

سنڌيءَ ۾ ڳڻڻ جوڳي انگ ۾ رسالا ۽ اخبارون جاري ٿي چڪا هئا، جن جي نتيجي ۾ سنڌي مضمون نويسيءَ ڪافي ترقي ڪئي ۽ هر نوع جا سنجيده، فلسفياڻا توڙي طنز ۽ مزاح تي ٻڌل مضمون لکيا ويا. هن دؤر جي مضمون نگارن ۾ شمس الدين ”بلبل“، جينمل پرسرام، محمد هاشم ”مخلص“، مولانا دين محمد وفائي، منگهارام ملڪاڻي، ميران محمد شاهه اول، حڪيم فتح محمد سيوهاڻي، شمس العلماء علامه ڊاڪٽر عمر بن محمد داؤدپوٽو، محمد اسماعيل عرساڻي ۽ ٻيا شامل آهن. هن دؤر ۾ ”چڻنگون“ (مصنف: تيرت سنت)، ”ادبي غنچو“ (مصنف: نارائڻ داس ڀمپائي ۽ پروفيسر رام پنجاڻي)، ”ادبي آئينو“ (ليکڪ: ليڪراج عزيز)، ”ڳوٺاڻي چهر“ ۽ ”انار دانا“ (مصنف: نارائڻ داس ملڪاڻي)، ”سدا گلاب“ (ليکڪ: لال چند امر ڏنو مل)، ”درس عمل“ (ليکڪ: عثمان علي انصاري) جهڙا مضمون جا مشهور مجموعا شايع ٿيا.

سنڌي نثر ۽ خاص طور مضمون جي ٽين دؤر (ورهاڱي کان اڄ تائين) تي نظر وجهبي، ته ننڍي کنڊ جي ورهاڱي سان هن خطي تي پوندڙ منفي سماجي اثرن سان گڏ، هي ورهاڱو سنڌي ادب تي پڻ تمام گهڻو اثر انداز ٿيو. ورهاڱي سبب ڳچ ناميارن سنڌي اديبن توڙي ناشرن ۽ چاپي خانن جي مالڪن جي لڏي وڃڻ سبب، سنڌ جي ادبي دنيا ۾ هڪ وڏو خال پيدا ٿيو. جنهنڪري سنڌي ادب جي ٻين صنفن سان گڏوگڏ مضمون نويسيءَ جي صنف کي به نقصان رسيو. اهڙيءَ صورتحال ۾ بعد ۾ ”نئين زندگي“ ۽ ”مهراڻ“ جهڙن رسالن ۽ ادبي مخزنن، سنڌي مضمون نگاريءَ جي بقا ۽ واڌاري ۾ پنهنجو مثبت ڪردار ادا ڪيو. تنهن کانپوءِ ٻين رسالن ۽ اخبارن پڻ سنڌي مضمون شايع ڪري، سنڌي مضمون نويسيءَ کي هٿي ڏني. سنڌي

مضمون جي هن ٽين دؤر جي شروعات، محمد اسماعيل عرساڻيءَ،
 كريم ڏني راجپر، چيٽن ماڙيوالا ۽ عطا حسين موسويءَ جهڙن
 سرموڙ مضمون نگارن جي قلمي پورهئي سان ٿي. جنهن کانپوءِ
 ميران محمد شاهه ٻئي، پير علي محمد راشديءَ، علامه آءِ آءِ قاضيءَ
 ۽ ڊاڪٽر نبي بخش خان بلوچ پڻ ڪيترائي تاريخي مضمون لکيا.
 انهن ٽنهي دؤرن ۾ قلمي پورهيو ڪندڙ مضمون نويسن جي
 فهرست تمام طويل آهي، جن سڀني جا نالا هڪ ليک ۾ شامل ڪرڻ
 ممڪن ناهن.

اردوءَ جي بعد وارن نشانبر مضمون نويسن ۾ نواب
 وقار الملڪ، مولانا الطاف حسين هالي، چراغ علي، ماسٽر رام چند،
 محمد حسين آزاد، مير ناصر علي، محسن الملڪ، مولوي ذڪاءُ
 الله، مولانا عنايت رسول چڙيا ڪوٽي، علامه شبلي نعمانيءَ وغيره
 جا نالا اچي وڃن ٿا، جن اردوءَ ۾ مضمون توڙي انشائي (مضمون
 سان ملندڙ جلندڙ صنف) لکي پاڻ ملهايو.

ماضيءَ جي ڳڙڪيءَ جو طاق بيڪڙي، حال تي نظر وجهڻون
 ته، اسان جي ڪوڙ سارن المين منجهان هڪ الميو اهو به آهي، ته
 اخبارن توڙي رسالن لاءِ نثر لکندڙ دوستن جي اڪثريت ڪي
 مضمون، ڪالم، آرٽيڪل، فيچر استوري، ڪور استوري، ليڊ
 استوري وغيره ۾ فرق ٿي معلوم ڪونهي. مون ورهن جا وره
 اخباري دنيا سان وابسته ڪوڙ سارن دوستن کي ”مضمون“ کي
 ”ڪالم“ ۽ ”فيچر“ کي ”مضمون“ چوندي ٻڌو آهي. وڌيڪ افسوس
 جي ڳالهه ته اها به آهي ته ڪوڙ سارن ايڊيٽوريل صفحن ۽ رسالن جي
 ايڊيٽرن کي به ان تخصيص جي خبر ڪانهي! ان جو وڏو سبب اهو

به آهي، ته نه اهي سيڪارڻ وارا رهيا آهن ۽ نه ئي ان چاهه سان سڪڻ وارا...

اردوءَ جو سينيئر ڪالم نويس، حسن نثار چوندو آهي ته: ”جهيڙو، ڏڏ ۽ ڪالم، جيترو وڻي، ڊگهو ڪري سگهجي ٿو. جهيڙي ۾ نبيري جي ڳالهه ئي نه ڪريو، لسيءَ ۾ پاڻي وجهندا وڃو ۽ ڪالم ۾ هڪ جملي واريءَ ڳالهه کي 5 جملن ۾ ڀُول ڏئي لکندا وڃو، ته ٽئي جيترو چاهيو، چڪي سگهو ٿا!“ ڪالم توڙي مضمون لکڻ ڪو ’هنر ناهي، بلڪ هڪ آرٽ‘ (فن) آهي ۽ هر ڪوئي آرٽسٽ (فنڪار) ڪونهي هوندو. اهو ئي سبب آهي، جو اسان کي روزانو پنهنجي اخبارن جي ادارتي صفحن تي، توڙي ماهوار ۽ پندرهنن وار رسالن جي سِينن تي مضمون ۽ ڪالم ته لاتعداد پڙهڻ لاءِ ملن ٿا، پر انهن مان هر ليک، ’فنياري‘ طور تاريخ جو حصو ڪونه ٿو بڻجي.

اسان جو دوست ۽ اڀرندڙ اديب ۽ استاد، سرمد کوسو، مٿين وصفن ۽ ڪسوٽيءَ مطابق، بجا طور تي ’مضمون نويسيءَ جي آرٽ ڄاڻندڙ‘، سنڌيءَ جو هڪ ذميوار ۽ سڀيتو مضمون نويس آهي، جنهن جي مضمونن جو هي ٻيو مجموعو ”سڙيا مٽي سڄ“ پڙهندڙن جي هٿن ۾ آهي، جنهن ۾ ڇپيل سمورا مضمون، گذريل چند سالن ۾ مختلف اخبارن توڙي رسالن ۾ پنهنجي پنهنجي وقت جي مناسبت سان اهميت جوڳن مامرن ۽ مسئلن کي موضوع بڻائي لکيل آهن. جيتوڻيڪ اهي سمورا مضمون اخبارن ۽ رسالن لاءِ لکيل آهن، پر اسان مان جن دوستن جي ڪيريئر ۾ صحافت هڪ ڪُل وقتي ڪرت رهي آهي، انهن جي پنهنجن ادارن لاءِ لکيل ڪالمن توڙي مضمونن جي لکڻ جي انداز توڙي ’ٽيمپرامينٽ‘ ۾،

۽ سرمڊ جهڙي دوست جي مضمون لکڻ واري تخليقي عمل ۾ زمين آسمان جو فرق آهي، ڇاڪاڻ ته ڊيسڪ تي جنهن وٽ پڪڙ ۾ محدود وقت (ڊيڊلائن) اندر مضمون لکي فائيل ڪرڻو هوندو آهي، ان لکڻيءَ ۾ تحمّل توڙي جامعيت جي اڻهوند کي هر حساس (گهري مشاهدي وارو) پڙهندڙ آسانيءَ سان پڙوڙي سگهي ٿو. جنهن جي ابتڙ، سرمڊ جي مضمونن ۾ مقصديت، اختصار سان گڏ جامعيت، اهم نڪتن کي نروار ڪرڻ واري هنر سان گڏوگڏ هڪ تحمّل ۽ نهراءُ پڻ نظر اچي ٿو، جيڪو سرمڊ جي شخصيت ۾ به بدرجاءُ اُتر موجود آهي.

ٻه سال اڳ، جڏهن سرمڊ ڪوسي جو تعليمي مضمونن تي مشتمل، پهريون ڪتاب ”تئين کي تعليم جي“ شايع ٿيو هو، ته مون کي ان ڳالهه جي خوشي ته ٿي ئي هئي ته سرمڊ، ’صاحب ڪتاب‘ ٿي ويو، پر مون کي ان ڳالهه جي وڌيڪ خوشي ٿي هئي، ته اسان وٽ تعليم جي مسئلن متعلق لکڻ وارا اڳرين تي ڳڻڻ کان به گهٽ آهن ۽ هڪ اهڙو ليکڪ، جنهن جو پاڻ تعليم جي شعبي سان سنئون سڌو تعلق آهي، جيڪو ان شعبي جي مسئلن کي ’اندر وينل‘ جي نگاهه سان ڏسي ۽ پسي سگهي ٿو، ان کان بهتر انهن مسئلن تي ٻيو ڪير لکي سگهي ٿو! مون ان خواهش توڙي اميد جو اظهار، سرمڊ جي اُن پهرين ڪتاب تي اردوءَ ۾ تبصرو لکندي به ڪيو هو، ته هُو اسان جهڙي پنٿي پيل مُلڪ جي گهٽ ۾ گهٽ ترجيح واري شعبي، تعليم جي حوالي سان لکندو رهندو ۽ ان جي مسئلن کي اُجاگر ڪندو رهندو. سرمڊ جي پنهنجي تعليمي نظام جي ان حد تائين فڪرمنديءَ کي ڏسندي کيس فقط ”استاد“ چوڻ ڪافي ناهي، بلڪ هُو يقيناً هڪ ذميوار ۽ فرض شناس ”تعليمدان“ آهي، جنهن

ڪي نه فقط هن تعليمي نظام کي سڌارڻ جو اٺو ۽ اُڪو آهي، بلڪ ان جي سڌار ۽ سنوار لاءِ وٽس نٿ نوان حل به آهن.

اها حقيقت آهي ته اسان جي يونيورسٽين مان هر سال ”فائين آرٽس“ جي ڊگري وٺندڙ سڀ شاگرد، چترڪار يا مصوَر ناهن بڻجي سگهندا. هر سال مختلف ٻولين جي ادب ۾ ماسٽرس ڪندڙ سڀ شاگرد، اديب ناهن ٿي سگهندا، هر سال صحافت توڙي ميڊيا سائنس ۾ ڊگريون وٺندڙ هزارين نوجوان، عملي ميدان ۾ صحافي يا ’اينڪر‘ ناهن بڻجي سگهندا ۽ هر سال اليڪٽريڪل، اليڪٽرانڪ يا مڪينيڪل انجنيئرنگ جي ڊگري حاصل ڪندڙ شاگرد، سائنسدان ناهن بڻبا، انڪري ضروري ناهي ته هر استاد يا ايجوڪيشن جي ڊگري حاصل ڪندڙ ’بي. ايڊ‘ ۽ ’ايم. ايڊ‘ ڪندڙ هر فرد، هڪ ”تعليمدان“ به هجي ۽ اهڙي دؤر ۾، جتي ڪوئي لکين روپين جي نوٽن جون دستيون، سياسي منڊيءَ ۾ ڪڍي پنهنجي لاءِ سرڪاري بيلداري ’خريد ڪرڻ‘ وڃي ۽ کيس انهن ڏوڪڙن عيوض ماستريءَ جو آرڊر پڪڙايو وڃي، ته اهڙي دؤر ۾ اوهان ڪيترا تعليمدان پنهنجي آسپاس ڳولي سگهو ٿا؟ ان اوندھ اندوڪار ۾ سرمڊ ڪوسي جهڙو فرض شناس، حساس، پنهنجن شاگردن سان پنهنجي گهر ڀاتين وانگر پيار ڪندڙ، سندن مستقبل جي باري ۾ فڪرمند استاد، جنهن جي پنهنجي کاتي جي اوڻاين توڙي تعليمي نظام تي گهري نظر هجي ۽ هو انهن منجهه سؤلن قدمن تي مشتمل سڌارن جو نه فقط تمنائي هجي، بلڪ پنهنجي وس آهر، انهن لاءِ ڪوششن ۾ به هجي، ان کي ته مان پوري ذميواريءَ سان هڪ ”فرض شناس تعليمدان“ سمجهندس، جنهن کي هر وقت پنهنجي قوم جي مستقبل جو اٺو لڳل آهي.

مونڪي سرمد جي هن ٻئي ڪتاب جي سندس پهرين ڪتاب کان وڌيڪ خوشي آهي. ان جو سبب اهو آهي، ته هن ڪتاب ۾ شامل مضمونن جي موضوعن ۾ اسان جا اهي سماجي ۽ معاشرتي موضوع شامل آهن، جيڪي هن دؤر جا ٻرندڙ سياسي، سماجي، معاشي ۽ معاشرتي مسئلا آهن، جن جو تعلق سنئون سڌو عام ماڻهوءَ سان آهي. اهي اهي موضوع ۽ مسئلا آهن، جن تي لڳ ڀڳ هر حساس ۽ هن معاشرتي لاءِ فڪرمند ماڻهو، نه رڳو سوچي ٿو، بلڪ پنهنجي وس آهر لوجي به ٿو. بقول شيخ اياز جي ته ”سوچ، لوچ بنان ايئن اچائي آهي، جيئن لوچ، سوچ بنان...“

هن ڪتاب ۾ شامل موضوعن منجهان به ڪجهه موضوع سنوان سڌا تعليم سان وابسته آهن، جڏهن ته ڪجهه ۾ اڻ سڌيءَ طرح تعليم جو ذڪر آهي، يا انهن مسئلن جي اسان جي تعليمي نظام ۽ زير تعليم شاگردن تي پوندڙ اثرن جو ذڪر آهي. هن ڪتابن ۾ ننڍا وڏا، 27 موضوع شامل آهن ۽ سڀ جا سڀ هن وقت جا ٻرندڙ موضوع آهن، جن ۾ ”پاڻيءَ جي کوٽ ۽ زراعت جي تباهي“، ”پسيو بازارون، هيٺڙو مٿو لوڻ ٿئي!“، ”نوڪريءَ جي نالي ۾ نوجوانن سان ٿيندڙ مذاق“، ”تعليم ۾ ٽيڪنالاجيءَ جو استعمال“، ”سماجي لاتعلقي“، ”لولي پاپ ۽ اهم اشوز“، ”سياسي مانڊاڻ جو انت ڪٿي ٿيندو؟“، ”وڌندڙ آدمشماري - ملڪ لاءِ هڪ وڏو چيلينج“، ”سند ۾ وسڪارو - رحمت؟ يا زحمت؟“، ”نوجوان نسل کي تباهيءَ کان بچايو!“، ”گلوبل وارمنگ ۽ سند“، ”ٻيلن جي تباهي، ماحول لاءِ خطرناڪ آهي“، ”بدين ۽ نتي ضلعي ۾ ”جار“ جي وڻ جي نسل ڪشي“، ”سنڌي ٽي وي چينل ۽ ٻوليءَ جو بگاڙ“، ”ڀوپن ۽ عطائي ڊاڪٽرن جو آزار“، ”سياسي واعدا ۽ معصوم عوام“، ”ٻه ننڍڙيون

تصويرون - ٻه وڏا درد، ”فيس بڪ تي تڏو وڃائڻ“، ”ديس جي تباهيءَ جا ڪارڻ“، ”ٻار، وڏن کان ئي سِڪن ٿا“، ”ڪتاب نه پڙهڻ جا مختلف بهانا“، ”ٻه اکر: ٻه اکر پڙهيل ماڻهن ۽ اڄوڪي تعليمي معيار بابت“، ”ادبي ميلا ۽ مچ ڪچهريون“، ”ڪورونا ۽ اسان جو تعليمي نظام“، ”اوهان عام ماڻهوءَ کي پنهنجو سمجهيو ئي ڪڏهن آهي؟“، ”وبا ۽ وري گلندڙ تعليمي ادارا“ ۽ ”ڳوٺاڻا ٻار ۽ آن لائين پڙهائي“ جهڙا اهم موضوع شامل آهن. ڪوبه پڙهندڙ، هنن مضمونن کي پڙهڻ کان اڳ ئي فقط ان جي عنوانن مان اهو اندازو لڳائي سگهي ٿو، ته سرمدا هن دؤر جي ڪهڙن ڪهڙن اهم موضوعن کي چڱيو آهي، جن تي نه رڳو لکيو ۽ ڳالهايو گهٽ ٿو وڃي، بلڪ انهن بابت مجموعي طور تي سياستدانن کان وٺي سول سوسائٽيءَ تائين ڳڻتي به نالي ماتر ڏسڻ لاءِ ملي ٿي. جيڪا اخبار ڪوليو، جيڪو به ٿي وي نيووز چينل ڏسو، ان ۾ 95 سيڪڙو کان وڌيڪ فضول بحث فقط سياست.... سياست... ۽ سياست تي ئي ٻڌڻ لاءِ ملندو. سياست ۾ به عالمي سطح تي ڇا پيو وهي واپري، ان کان آگاهه رڪڻ اسان جي ميڊيا پنهنجو فرض سمجهي ئي نٿي! بلڪ پاڪستاني سياست جي ماتيءَ ۾ روز جيڪا ساڳئي نوعيت جي مانڌاڻي پئي ڦري، ۽ ان مهيءَ جي گردش جي ڪري، جيڪي اڳرا آواز نڪرن پيا، اهي ئي پڙهندڙن توڙي ڏسندڙن تائين پهچائي اخبارن توڙي ايئرٽائيم جو پيٽ پريو پيو وڃي، جڏهن ته گلوبل وارمنگ، ماحولياتي گڏلاڻ، بي شعوريءَ جي واڌ، تعليم جي تباهيءَ، بنا ڪنهن تناسب جي وڌندڙ آدمشماريءَ، فوري طبي امداد، روڊ سفيٽيءَ، صحت جي مسئلن توڙي ٻين سماجي مامرن تي نه ڪي خاص ڳڻائڻ جوڳا پروگرام ٿا نشر ٿين، نه ئي اخبارن رسالن ۾ انهن موضوعن تي تواتر سان

لکيو ٿو وڃي. ڪڏهن ڪڏهن ته ايئن ڀاسندو آهي ته هن معاشري جو پهريون ۽ آخري موضوع اسان جي منافقت تي ٻڌل سياست ٿي رهجي وئي آهي، اهڙيءَ صورتحال ۾ سرمد کوسي جو دردمند قلم، اهڙن حساس ۽ وقت جي اهم ترين موضوعن تي جنبش ۾ اچي، نه فقط پنهنجو فرض ٿو نباهي، بلڪه ٻين ليکڪن کي تقليد جي دعوت به ڏئي پيو. هن ڪتاب ۾ شامل مٽي ذڪر ڪيل مضمونن منجهان 5 جو تعلق سنئون سڌو نوجوانن سان آهي، 4 مضمون ڪورونا جي صورتحال تي لکيل آهن، جن منجهان 3 سنوان سڌا ڪورونا جي لاکڏائون سبب پيدا ٿيل تعليمي حرج کي منهن ڏيڻ لاءِ تعليم جي حوالي سان انهن صلاحتن تي ٻڌل آهن، جن تي عمل ڪرڻ سان گهٽ وقت ۾ گلندڙ تعليمي ادارن ۾ وڌ ۾ وڌ ان موڪل واري حرج کي پورو ڪري سگهجي ٿو. ڪتاب ۾ شامل مضمونن مان 4 مضمون گلوبل وارمنگ سبب پيلن توڙي زراعت تي پوندڙ اثرن ۽ ان سبب ٿيندڙ بي وقت ۽ جهجهين بارشن جي حوالي سان آهن، هڪ مضمون آدمشماريءَ جي ٻرندڙ مسئلي، ٻه مضمون ڪتاب دوستيءَ، ٻه مضمون سوشل ميڊيا توڙي روايتي ميڊيا جي غلط تريندس ۽ ان تي ٿيندڙ ٻوليءَ جي بگاڙ تي ڳڻتيءَ بابت آهن، جڏهن ته باقي مضمون به مختلف اهم موضوعن تي لکيل، فڪر جي دعوت ڏيندڙ ليکڪ آهن. سرمد جي انهن مڙني موضوعن ۾ هڪ عنصر اوهان کي مُستقل ۽ پرڀور نظر ايندو، اهو عنصر آهي ”احساس“... هڪ ذميوار شهريءَ جي حيثيت سان قوم جي وسيلن جو احساس... ۽ عام ماڻهوءَ کي نه ملندڙ حقن تي افسوس ۽ ڳڻتيءَ جو احساس... سماج سان پيار ڪندڙ جي حيثيت ۾ سماجي قدرن جي وڃائڻ جو احساس ۽ ان بابت ڳڻتيءَ... سول سوسائٽيءَ جي

هڪ ميمبر هجڻ جي ناتي اسان ۾ سرايت ڪري ويندڙ معاشرتي بيمارين جي مُوڏي هجڻ ۽ انهن جي نتيجي ۾ اسان جي مجموعي ڪردار جي پستيءَ جو احساس... ثقافت ۽ ٻوليءَ جي پريمي هجڻ جي حيثيت ۾ ثقافتي قدرن جي لتاڙ ۽ ٻوليءَ جي بگاڙ جو احساس... سماجي اخلاقيات جي پرچارڪ جي حيثيت ۾ اسان جي مجموعي اخلاقي پستيءَ جو احساس... هڪ تعليمدان جي حيثيت ۾ اسانجي تعليمي نظام جي تباهيءَ جو احساس... ۽ ٻيا ان جهڙا نه ڄاڻ ڪيڏا املهه احساس...

سرمڊ رڳو مسئلن جو ماتم ڪري وينو هٿ نٿو ملي، بلڪ انهن مسئلن جا ممڪن حل به ڏسي ٿو. هڪ ته مسئلن جي نشاندهي ڪندي هو ايڏي سؤلي نموني، نُڪتن جي صورت ۾ 1، 2، 3 ڪري هر مسئلي کي اُڃاڳر ڪري ٿو، جو پڙهندڙ جي شعوري سطح ڪهڙي به هجي، ان لاءِ ان مسئلي کي سمجهڻ مشڪل نٿو رهي. وري ان مسئلي جي حل لاءِ به هُو پوائنٽس جي صورت ۾ حل پيش ڪري ٿو، ته فلاڻي مسئلي جو حل نمبر 1 هي، نمبر 2 هي، نمبر 3 هي ۽ نمبر 4 هي ٿي سگهي ٿو. ان طرزِ تحرير سان، سندس هر تحرير نه رڳو سمجهڻ ۾ سَنهنجي ٿي پوي ٿي، بلڪ سندس هر تحرير انهن مسئلن تي حڪومتي قانون سازيءَ ۾ به مدد ڏئي سگهي ٿي. ان عمل سان سرمڊ ڄڻ ته پنهنجي نڪتہ نگاهه جي اظهار سان وس وارن ۽ پاليسي سازن کي مفت صلاحون ڏنيون آهن، ته فلاڻي مسئلي جي حوالي سان فلاڻا فلاڻا زاويا به ٿي سگهن ٿا (جن تي ٿي سگهي ٿو اوهان نه سوچيو هجي!) ۽ ان جا حل هي، هي ۽ هي به ٿي سگهن ٿا (جن طرف شايد اوهان جو ڌيان نه ويو هجي!) مثال طور: ان جو هڪ سادو مثال مان اوهان جي خدمت ۾

پيش ڪريان ته ڪورونا جي وبا جي ڦهلاءَ کان وٺي، ان جي زور پڪڙڻ، پهرين ٻين ۽ ٽين لهر دؤران ان موضوع تي مونکي به مختلف ٻولين ۾ مڪاني توڙي بين الاقوامي ليکڪن ۽ صحت جي ماهرن توڙي سوشل سائنسدانن جا لکيل لاتعداد مضمون، ريسرچ اسٽڊيز، فيچر ۽ آرٽيڪل پڙهڻ لاءِ مليا آهن ۽ مون خود مختلف ٻولين ۾ براهر راست ان موضوع تي لکيو به آهي ۽ لکان به پيو، پر منهنجو ان بنيادي مسئلي ۽ ”مصيبت“ طرف نه ڪڏهن ڌيان ويو ۽ نه ڪڏهن ڪنهن مضمون يا اسٽڊيءَ ۾ ان جي نشاندهي پڙهيم، جيڪا سرمدا پنهنجي ڪتاب جي مضمون ”ڳوناڻا ٻار ۽ آن لائين پڙهائي“ ۾ ڪري ٿو، ته: ”مان سمجهان ٿو ته اسڪولن جي بند ٿيڻ ۽ لاکڏائون جي ڪري ۽ ماڻهن جي آمدني گهٽ ٿيڻ يا بيروزگار ٿيڻ جي ڪري، ڪافي ٻار هاڻي واپس اسڪول نه وڃي سگهندا. انهن جو تعليمي سفر اتي ئي ختم ٿيو. ڇو ته انهي دؤران انهن ٻارن مان گهڻا پنهنجي والدين جي مدد خاطر مزدورين کي لڳي ويا. هونئن به اسان وٽ ٻارن جو وڏو تعداد اسڪولن کان ٻاهر آهي. جيڪي ٻار وڏين ڪوششن سان اسڪول وڃن ٿا، اهي به هن وبا ۽ ڊگهيءَ موڪل جي ڪري وري نه وڃي سگهندا! اسڪول يا ڪاليج ۾ واپس اچي سندن تعليمي عمل شروع ڪرڻ وڏو سواليه نشان آهي!“

جيڪڏهن ڪورونا جي نڪتہ نظر کان جڙندڙ تعليمي رٿا ناهيندي، مٿي ذڪر ڪيل ٽڪٽو خاص طور نظر ۾ رکيو وڃي، ته اسان جي تعليم کاتي پاران ٻهراڙيءَ جي ٻارن لاءِ جوڙيل تعليمي پاليسيءَ جو زاويو ئي مٽجي وڃي! ان کانسواءِ به سرمدا، هر مسئلي کي ڏسڻ جو الڳ زاويو پيش ڪري ٿو ۽ ان جا اهي ممڪن

حل ڏئي ٿو، جيڪي شايد عام ذهنن ۾ نه اچي سگهن. تعليم سان واڳيل هڪ فرض شناس ۽ نون خطن تي سوچيندڙ استاد جي حيثيت سان سرمد ”تعليم ۾ ٽيڪنالاجيءَ جو استعمال“ جي موضوع سان پنهنجي مضمون ۾ هر سطح جي ٻار لاءِ ٽيڪنالاجيءَ جي استعمال کي يقيني بڻائڻ جي ضرورت تي زور ڏيندي، سهڻيون صلاحون ڏيندي، هيٺيان اهم نڪتا بيان ٿو ڪري:

”- اڄ جي ٻار جو ڪلاس روم کان ٻاهر گهڻو وقت ٽيڪنالاجيءَ سان لاڳاپيل شين (گيجيٽس) کي استعمال ڪرڻ ۾ ٿو گذري، انڪري اهو ٻار چاهي ٿو ته کيس سندس نصابي سرگرميون به ٽيڪنالاجيءَ جي استعمال سان ڪرايون ۽ سمجهايون وڃن.

- اڄ جي دؤر جا استاد به ٽيڪنالاجيءَ جو استعمال ڪن ٿا ۽ سندن اها گهڻ هوندي آهي ته ڪلاس روم ۾ ٽيڪنالاجيءَ سان متعلق آلا موجود هجڻ گهرجي. مثال طور: اڄ جا اڪثر استاد ملٽي ميڊيا ذريعي ليڪچر ڏيڻ ۽ ٻارن کي مختلف مضمون سمجهائڻ کي اوليت ڏين ٿا. جنهن ۾ مختلف موضوعن سان سلهاڙيل تصويرون توڙي ويڊيوز ان موضوع کي سمجهڻ ۾ وڌيڪ مدد ڪن ٿيون. ڏٺو ويو آهي ته ان سان شاگرد به ڪلاس ۾ وڌيڪ دلچسپي وٺن ٿا.

- ٽيڪنالاجيءَ جي استعمال سان هر شاگرد کي سندس سمجهڻ جي رفتار موجب سمجهائي سگهجي ٿو. ڇو ته ڪجهه ٻار تيزيءَ سان سمجهڻ جي صلاحيت رکن ٿا، ته ڪجهه شاگرد وري سمجهڻ ۾ ٿورو وقت وٺن ٿا. ٽيڪنالاجيءَ جي استعمال سان انهن ٻارن کي اهي شيون وري وري ڏيکارڻ ۽ دلچسپ انداز ۾ سمجهائڻ ممڪن آهي.“

ڪڏهن هُو ”لالِي پاپ ۽ اهم اشوز“ جي عنوان تحت لکيل مضمون ۾ پاڪستاني ميڊيا پاران ’نان اشوز‘ کي ’اشوز‘ بڻائي، هفتن جا هفتا عوام جو اصل مسئلن تان توجه هٽائي، 2011ع دوران ڪرڪيٽ ڊپلومي سيءَ جهڙن جُهڻجهڻن (چمڪڻن) سان عوام جو ڌيان مٽائڻ واري عمل کي ننڍيندي، ڌرتيءَ جو درد جو اظهاريندي، عوام کي جاڳڻ جو ڏسُ ٿو ڏئي، ته ڪڏهن سندس قلم ”سماجي لاتعلقيءَ“ نالي لکيل ليک ۾ عوام جي اڪثريت پاران اجتماعي مسئلن جا انفرادي حل ڳولي، پنهنجيون زندگيون جنت بڻائڻ جي ڪوشش ڪندڙ معاشري جي اهڙن فردن جي بي حسيءَ تي لڙڪ لاڙي ٿو، جيڪي انهن معاشرتي مسئلن جو حل تلاش ڪري سڀن لاءِ زندگي گذار بڻائڻ بدران، پنهنجا گهر گلشن بڻائڻ ٿا ۽ عام ماڻهن جا مسئلا سندن بي حسيءَ سبب جيئن جو تيئن رهن ٿا ۽ سماج نٿو سُڌري.

”بدين ۽ نٽي ضلعي ۾ ”جار“ جي وڻ جي نسل ڪُشي“ جهڙي اهم موضوع طرف نشاندهي ڪندي سرمد رقم طراز ٿئي ٿو:

” ’جار‘ جو وڻ ٻن قسمن جو ٿئي ٿو: هڪ ’مٺي جار‘ ۽ ٻئي ’ڪاري جار‘. مٺي جار ته سنڌ ۾ ٻين به ڪافي علائقن ۾ ملي ٿي، پر ڪاري جار رڳو بدين ۽ نٽي ضلعي ۾ عام جام ملي ٿي. اها ڪاري جار وري مختلف ڪمن ۾ استعمال ٿئي ٿي ۽ ان ڪري وڍجي به وڌيڪ ٿي. هن جي پاڙ ۾ ڪافي ڪيميڪلز ۽ تيزاب ملن ٿا، جيڪي مختلف طبي مقصدن لاءِ استعمال ٿين ٿا. هن جي پاڙ مختلف دوائن توڙي ٿوٽ پيسٽ ٺاهڻ جي به ڪم اچي ٿي، ته بهراڙيءَ جا ماڻهو هن وڻ جي تارين کي ڏندڻ طور به استعمال ڪن ٿا. هن وڻ جو ڪاٺ گهرن ٺاهڻ جي به ڪم اچي ٿو. هي وڻ اُنن

سميت ٻين جانورن جي پسند جو چارو به آهي. انهن سمورن سببن جي ڪري هر ڪو هن وڻ کي وڍڻ جي چڪر ۾ هوندو آهي. ڪاري چار جي پاڙ وڌيڪ قيمتي هجڻ ڪري، هن کي پاڙ کان وڌيو ويندو آهي، جنهن سان هن وڻ جي نسل ڪُشي ٿي رهي آهي. هن وڻ کي وڏو ٿيڻ ۾ لڳ ڀڳ 20 سال لڳي ويندا آهن، تنهنڪري هاڻي نوان وڻ ته ماڻهو پوکين ٿي نٿا، باقي جيڪي وڻ اڳي موجود آهن، اهي به تمام تيزيءَ سان ختم ٿي رهيا آهن. واهن جي کوٽائيءَ دؤران به هنن وڻن جو ڪو خيال ناهي رکيو ويندو ۽ واهن جي ڪپن تي موجود ڪاريءَ چار جي وڻن کي وڌيو ويندو آهي. اڳي چارين جا وڏا ٻيلا ۽ ڍورا هوندا هئا، پر هاڻي اهو وڻ ورلي نظر اچي ٿو!

”گلوبل وارمنگ ۽ سنڌ“ جي عنوان سان پنهنجي لکيل مضمون ۾ سرمد، نه فقط عام پڙهندڙن کي ”گلوبل وارمنگ“ جهڙي عالمي آفت بابت آگاهي ٿو ڏئي، بلڪه ان جي مڪاني اثرن بابت ذڪر ڪندي، ان جي نتيجي ۾ سنڌ جي رُوداد بيان ڪندي ٻڌائي ٿو، ته: ”سال 1999ع ۾ آيل سامونڊي طوفان، بدين ۽ نتي ضلعي کي تباھ ڪري ڇڏيو. 2001ع ۾ زلزلو آيو. 2003ع ۾ ’ايل بي او ڊي‘ (سِمَ نالي) ماڻهن کي ٻوڙي ماريو. 2006ع ۽ 2007ع ۾ تباھ ڪُن برسات، حيدرآباد شهر کي ٻوڙيو. 2007ع ۾ ڪراچيءَ ۾ تيز هوائن لڳڻ سبب ڪافي بلبورڊ (وڏا سائن بورڊ) ڪرڻ ڪري ڪيترائي ماڻهو مارجي ويا. ساڳئي ئي سال بلوچستان ۾ به ٻوڙ آئي. جنهن جي پاڻيءَ سنڌ ۾ دادوءَ، قنبر، خيرپور ناٿن شاھ، شهدادڪوٽ ۽ ٻين پسگردائيءَ جي شهرن توڙي ڳوٺن کي نقصان پهچايو. پر پوءِ به اسان الائي ڪڏهن سبق حاصل ڪنداسين!“

”وڌندڙ آبادي . ملڪ لاءِ هو وڏو چيلنج“ جي موضوع تي لکندي، سرمد، عالمي آباديءَ کي پاڪستان جي آباديءَ سان ڀيٽيندي، اسان جي آبادي وڌڻ جي سببن ۾، پنهنجي دانست موجب تعليم جي گهٽتائيءَ، گرم موسم، ننڍيءَ عمر ۾ ڪرايل شادين، وندر ۽ تفريح جي گهٽتائيءَ، علاج ۾ بهتريءَ، وبائن ۽ آفتن تي ضابطي، گهڻين شادين ڪرڻ جي رجحان، پُٽ پيدا ڪرڻ جي خواهش، جاگيرداراڻي نظام، ٻارن ۾ مَوٽ جي شرح جي گهٽجڻ، ٻهراڙين ۾ وڌيڪ ٻار پيدا ڪرڻ جي سوچ، سياسي سهاري ۽ خانداني منصوبه بنديءَ تي عمل نه ڪرڻ جهڙن 13 موضوعن کي ڳڻي ٿو. جڏهن ته ان جي نقصانن طور: وسيلن جي زيان، بيروزگاريءَ، ماحولياتي بگاڙ، جھالت، حادثن، نفسياتي مونجهارن جهڙن 6 موضوعن کي لائين اپ ڪري، اُن جي حل لاءِ هيٺيان ۽ ڪجهه ٻيا نُڪتا تجويز ڪري ٿو:

1 - اسان آباديءَ جي مقدار کي گهٽائي، معيار کي وڌائڻ طرف سنجيدگيءَ سان ڌيان ڏيون.

2 - تعليم، آگاهيءَ ۽ شعور جي ڦهلاءَ طرف توجهه ڏيون.

3 - اسان ايمانداريءَ سان پنهنجن ادارن جي سنڀال ڪريون.

4 - آبادي گهٽائڻ جو ڪم رڳو خانداني منصوبا بنديءَ واري کاتي (پاپوليشن ويلفيئر ڊپارٽمينٽ) تي نه ڇڏيون، بلڪه پاڻ به ان طرف سچائيءَ سان ڌيان ڏيون ۽ مثبت ڪوششون وٺون.

مان هن مهاڳ ۾ ”ڪجهه ٻڌائي به ڪجهه نه ٻڌائڻ“ ۽ ”ڪجهه نه ٻڌائي به ڪجهه ٻڌائڻ“ واري تحريري حڪمت اختيار ڪندي، پڙهندڙن لاءِ هن سموري ڪتاب کي پڙهڻ جي تشنگي ڇڏڻ چاهيان ٿو، ته جيئن هي مهاڳ هن ڪتاب جي فقط اهم عڪسن جو آئينو

ٺي رهي ۽ ”سڙيا مٽي سڄ“ جا باقي رنگ پَسڻ لاءِ پڙهندڙ پاڻ هي سڀ جا سڀ 27 مضمُون پڙهي، انهن دردن جو اُونو به ڪري ته انهن جو درمان بڻجڻ جو سعيو به!

هن ڪتاب جي نالي مان ئي ظاهر آهي، ته سرمڊ اهي سڀ سڄ قلمبند ڪندي، انهن سماجي مسئلن تي فڪرمند ٿيندي، اُن تڪليف مان پاڻ به گذريو آهي ۽ پاڻ ساڙي، پنهنجي قلم کي مشعل ڪري، سُهائو ڪيو اٿائين، ته من! هيءَ معاشرتي اُوندھ ”واڪا ڪرڻ وس مون، بُڌڻ ڪم ٻروچ جو...“ جي مصداق، ٿري پئي! ۽ ڇهني ڏسائين ۾ ڏاهپ، شعور، دردمنديءَ، قومي اصلاح ۽ پنهنجين غلطي کي درست ڪرڻ جا اُجالا اُپري پون ۽ هر اک ۾ اصلاح جي چمڪ جاڳي پوي.

سرمڊ کوسي، استاد بخاريءَ جي هنن ستن وانگر، جلي جلي اُجالو ڪيو آهي. اچو ته سندس فڪر ۽ فڪرمنديءَ جي لات مان لات باري، هن بات کي تارڻ ۾ ساڻس پنهنجو پنهنجو پاڳو ڳنڍيئون:

بَري بَري ٿو ڪيان اُجالو
لُڇي لُڇي ٿو لکان جمالو
ڪلي پُڇين ٿو؟ ته ڪيئن هلاڻ ٿو؟
جيئين هلي ٿو جهان!
سَنو گهڻو ٿم زيان...

ياسر قاضي

مورڙي جو شهر - ڪراچي
مقصود گل جي مهيني (اپريل) جي ڇهين پرھ
اڱارو، 6 اپريل 2021 ع
27 چيٽ 2078 بڪرمي / سنبت

منهنجو مويي پُٽ

مُونڪي چار پٽ آهن ۽ انهن ۾ سرمد منهنجو مويي پُٽ آهي. مون سرمد جي تاريخي شخصيت کان متاثر ٿي، اڳيان پٺيان ڪجهه ڳنڍڻ بنا سندس مختصر نالو صرف ”سرمد“ رکيو. سرمد، سپاءُ ۾ هڪ فضليت ڀريو انسان آهي. هن کي اسان سڀئي گهر ڀاتي پيار مان ”جاني“ چوندا آهيون ۽ هو آهي به اسانجو جاني! هن سڄاهي انسان، پاڻ لاءِ چونڊيو به پڙهائڻ وارو پيغمبري پيشو ۽ پڙهائڻ کانسواءِ اڪثر خاموش هوندو آهي. انهيءَ جو مقصد اهو به ڪونهي ته هو صرف خاموش آهي، پر هن جي خاموشيءَ ۾ به ڪو طوفان هوندو آهي. هو اڪثر سوچيندو رهندو آهي، انيائءَ خلاف، ڪنهن بدديانتيءَ خلاف، بيحرمتيءَ خلاف، ڪنهن ناانصافيءَ، ڪنهن برائيءَ ڪنهن بچڙائيءَ خلاف...

به ڏينهن اڳ، جانيءَ مونکان هڪ عجب فرمائش ڪئي، ته مان سندس ڪتاب لاءِ ڪيس ڪجهه لکي ڏيان. مون ساڻس ’نه‘ ته نه ڪئي پر سندس ڪم ۽ ڪتاب مٿان مون لاءِ لکڻ ڏاڍو ڏکيو به آهي. سرمد، اڳي ئي صاحبِ ڪتاب آهي. زيرِ نظر سندس ڪتاب ٻيو نمبر ڪتاب آهي. هن ڪتاب ۾ جن مسئلن تي لکيو اٿس، اهي اسان سڀني جي زندگيءَ جا ٻرندڙ مسئلا آهن. مثال طور: ”پاڻيءَ جو مسئلو ۽ زراعت جي تباهي“. اسان کي اها ڀليءَ پٽ ڄاڻ آهي ته اسان وٽ وڪ وڪ تي ’وڏو ڀاءُ‘ وينو آهي، جنهن کي ’ننڍي ڀاءُ‘ کي پاڻي ڏيندي ٻرو ٿو چڙهي! اسان وٽ واٽر مينيجمينٽ، ٻڙيءَ برابر آهي، نتيجي ۾ اسانجي زراعت به اچي ’زيرِ وِو‘ تي بيٺي آهي. اسان زرعي ملڪ هوندي به زرعي شيون خريد ڪرڻ يا پنڻ ۾ پورا

آهيون. سندس ٻيو موضوع نهايت دل کي ڇهندڙ آهي، اهو آهي: ”پسيو بازاريون هيئنڙو مون لوڻ ٿئي!“ هيءُ لطيف سائينءَ جي بيت جي سٺ آهي ۽ اسان جي سنڌ جي اها ئي حالت آهي. ڪهڙو ادارو ڏسون! سڀ چوپٽ ٿي ويو آهي. اسانجي وڏڙن جيڪي ادارا ٺاهيا، نه اهي رهيا آهن ۽ نه انهن ادارن جي ساڪ! هاڻ هرهند ڪو نه ڪو ’چرٻت‘ ويٺو آهي. نوجوانن جي مسئلن کي ذهن ۾ رکندي، سرمڊ ڏاڍو ڏڪارو ٿئي ٿو، ته هي پبلڪ سروس ۽ ٻيا ادارا روزانو نوجوانن سان مذاق ڪن ٿا. کين پئسا پرائي، ڪنگلو ڪري صرف خوار ۽ خراب ڪن ٿا، پر نوڪريون پنهنجن من پسند ماڻهن، جيان ۽ چايلوسن حوالي ڪيون ٿيو وڃن. اهو سنڌ جي نئين نسل سان نسورو ناحق آهي. ليڪڪ، سنڌ ۾ نشي جي واهپي تي به رنجور نظر اچي ٿو، جو ان لعنت، نوجوان نسل جا ڪندا ڪٿي ڇڏيا آهن ۽ ڪير به ان کي روڪڻ وارو ڪونهي. آدمشماري وڌڻ ڪري وڻن جي وادي چوٽ چڙهيل آهي. وڻن جي وادي، وڌندڙ آبادي، آبهوا جي گدلاڻ جي ڪري ماحول آلودو ٿي ويو آهي. جنهن سان گلوبل وارمنگ وڌي وئي آهي. دنيا ان مسئلي تي سنجيدگيءَ سان غور نه ڪيو ته اڳتي هلي جاندارن جي زندگين تي ان جا اڳرا اثر پوندا. سندس هڪ لکڻي، عطائي ڊاڪٽرن، پيرن ۽ پوپن بابت آهي. اسانجي ملڪ ۾ هر عطائي لئي ۾ آهي. جنهنڪري پيچيدگيون پيدا ٿينديون وڃن. ملڪي تباهيءَ جي سببن کي به ڪنهن لکڻيءَ ۾ چڱو اڃاگر ڪيو اٿس. کيس ميڊيا تي هلندڙ ٻوليءَ جي بگاڙ تي به ڌڪ آهي، ته ڪيئن صورتخطيءَ کي بگاڙي لکيو وڃي ٿو... ڪيئن تحرير توڙي تقرير ۾ پنهنجا لفظ هوندي، ٻين ٻولين جا لفظ ٺوڪيا وڃن ٿا. کيس انهي ڳالهه تي به ڳڻتي آهي ته انساني آباديءَ ۾

روزانو تمام گهڻو اضافو ٿي رهيو آهي، وسيلن جي اثاٽ ٿيندي پئي وڃي، خوشيون ڪسبيون وڃن ۽ سون ورنيون زمينون، جتي اناج پوکي انساني پيٽ پرڃي، اتي بلڊنگون پلازا ۽ گتر ٺهندا وڃن. ڏوهن جي شرح ۾ ڏينهن رات اضافو ٿيندو پيو وڃي. سندس هن ڪتاب ۾ آخري موضوع ”تعليمي معيار“ بابت آهي، جيڪو روز بروز ڪرندو وڃي ۽ ڪنهن کي به ان جو اونو ڪونهي.

سرمڊ جُون هي لکڻيون مختلف اخبارن ۽ رسالن ۾ ڇپيل آهن، جن کي هڪ هنڌ گڏ ڪري ڪتابي شڪل ڏني اٿس. اميد ته پڙهندڙن کي اهو ڪتاب سوچڻ تي مجبور ڪندو ته اسانجو سماج اهي ڪهڙا اپاءُ وٺي، جن سان مستقبل ۾ چڱائي نظر اچي.

ڊاڪٽر سُومار ڪوسو

20 مارچ 2021ع

پنهنجي ڀاران

يلا ساگر جي مؤجن کي ڳڻڻ ممڪن ڪٿي ٿيندو!

اڄ آءُ جڏهن پنهنجي ٻئي ڪتاب تي ٻه اکر لکي رهيو آهيان، ته مونکي خوشيءَ جي احساس سان گڏ ڪيتريون ئي ڳالهيون ذهن تي اچن پيون. هي ڪتاب مختلف سماجي مسئلن تي، مختلف وقتن تي، مختلف اخبارن ۽ رسالن ۾ لکيل منهنجن مضمونن جو مجموعو آهي. جنهن ۾ گذريل پندرهن سالن دوران منهنجي لکيل مضمونن مان چونڊ مضمون شامل ڪيا ويا آهن. جن ۾ پاڻيءَ جو مسئلو، زراعت جي تباهي، ماحولياتي تبديلين، وڌندڙ آباديءَ، وسيلن جي گهٽجڻ، بيروزگاريءَ، تعليم جي تباهيءَ، صحت جي سهولتن جي اڻهوند، وڻن جي واڌيءَ، سماجي بيحسيءَ، مادري ٻوليءَ جي اهميت ۽ ميڊيا تي اُن جي بگاڙ، سوشل ميڊيا جي اثر، ڪورونا جي قهر کان ويندي مختلف موضوع شامل آهن.

هن کان اڳ منهنجو مضمونن جو هڪ ڪتاب ”ٽئين کي تعليم جي“ شايع ٿيل آهي، جنهن جو موضوع ’تعليم‘ آهي. هڪ استاد هئڻ ناتي مون اهو ضروري سمجهيو، ته سڀ کان پهريان منهنجو تعليمي موضوعن تي ڪتاب منظرِ عام تي اچي. اُن کانپوءِ سماجي سائنسز جو شاگرد هئڻ ۽ هن سماج جو فرد هئڻ ناتي مون پاڻ تي اهو فرض سمجهيو ته، هن سماج جي مختلف ڀر اهم مسئلن تي منهنجو ڪتاب شايع ٿئي، ۽ اڄ ان مقصد ۾ ڪامياب ٿيو آهيان، ته خوشيءَ ۽ اطمينان جو احساس اٿم.

هي مضمون منهنجي مشاهدي ۽ احساسن جو نتيجو آهن. مون مختلف واقعن، حالتن، وارتائن، ورتائن ۽ لقائن کي جيئن به

ڏٺو ۽ دل سان محسوس ڪيو، تيئن لکي ڇڏيو اٿم. پنهنجي پيغمبري پيشي جا فرض پورا ڪرڻ کانپوءِ لکڻ ۽ پڙهڻ کي وقت ڏيڻ ۽ مختلف مسئلن بابت پڙهندڙن کي آگاهي ڏيڻ سان گڏ لکت ۾ پنهنجو احتجاج رڪارڊ ڪرائڻ به پاڻ تي فرض سمجهندو آهيان، ته جيئن ڪير به، ڪڏهن به هي ليک پڙهي، ته کيس اهو احساس ٿئي ته هي اسان جي گڏيل ڏکڻ ۽ سُون جو اظهار آهي.

هي مضمون، مختلف اخبارن ۽ رسالن، خاص طور ”عبرت“ ميگزين، ”ڪاوش دنيا“ ميگزين، ”همسري“ رسالي ۽ ”افيئر“ نيوز ميگزين ۾ شايع ٿيل آهن. گڏوگڏ انهن منجهان ڪجهه ليک، سوشل ميڊيا رستي پڻ ونڊيل آهن. اُنڪري انهن سڀني رسالن جي ايڊيٽرن، محترم مرتضيٰ سيال صاحب، واحد پارس هيسبائي صاحب، انور ابڙي صاحب، مانائتي زاهده ابڙو صاحب ۽ همسفر گاڏهي صاحب جا ٿورا، جن منهنجيون هي لکڻيون شايع ڪيون ۽ عوام جا مسئلا عوام تائين پهچايا.

هن ڪتاب جو مهاڳ، بيڪ ٽائٽل ۽ ڪتاب تي راءِ، انهن ماڻهن لکي آهي، جيڪي منهنجا استاد آهن، اها ڳالهه مون لاءِ بيحد خوشيءَ جي ڳالهه آهي. ڪتاب تي راءِ منهنجي بابا سائينءَ لکي آهي، جنهن نه رڳو عملي طور مون کي آڱر کان جهلي هلڻ سيکاريو، پر پنهنجي تجربي جي آڌار تي هر معاملي ۾ رهنمائي ڪئي ۽ ڪندا رهن ٿا. جنهن منهنجي نالائقيءَ کي برداشت ڪيو، منهنجا انگل ۽ آرا اکين تي رکيا ۽ مون کي اهو ڪجهه بڻايو، جيڪو مان اڄ آهيان. ڪتاب جو بيڪ ٽائٽل، ناليواري ليکڪ ۽ ڪهاڻيڪار، محترم زيب سنڌي صاحب لکيو آهي. جنهن هميشه مون کي لکڻ لاءِ اتساهيو ۽ منهنجي همٿ افزائي ڪئي. زيب

سائين جڏهن به منهنجو ڪو ليک پڙهندو آهي، ته اُن تي پنهنجي قيمتي راءِ ضرور ڏيندو آهي. غلطين جي درستي به ايئن ڪرائيندو آهي، جيئن ڪو شفيق استاد پنهنجي شاگرد کي ڪا ڳالهه سمجهائيندو هُجي!

ڪتاب جو مهاڳ، ناليواري شاعر، مضمون نويس، ڪالم نگار ۽ براڊ ڪاسٽر، محترم ياسر قاضي صاحب لکيو آهي، جنهن جا روايتي انداز ۾ ٿورا مڃيان ته، اِها ناانصافي ٿيندي. ياسر منهنجو پيارو دوست ۽ وڏو ڀاءُ آهي. جنهن کي مون جڏهن مهاڳ لکڻ لاءِ عرض ڪيو ته پاڻ دل سان ’ها‘ ڪيائين ۽ اِهو به چيائين ته جلد مهاڳ لکي موڪليان ٿو، پر ياسر مهاڳ لکڻ ۾ ڪافي وقت وٺي ويو. مون سوچيو ته هي مصروف ماڻهو آهي، وقت نه ملندو هوندس ۽ مون به عجيب فرمائش ڪري دوست کي پريشان ڪيو آهي. مونکي اِها خبر ئي نه هُئي ته ياسر پنهنجي ڪم کي لڳو پيو آهي، هُو نه صرف مهاڳ لکڻ سان گڏوگڏ هي ڪتاب دل سان پڙهندو ويو، پر اُن ۾ ٻوليءَ جي حوالي سان موجود اوڻاين کي نه رڳو درست ڪندو ويو، پر مونکي به انهن کان آگاهه ڪندو ويو، ته جيئن اڳتي آءُ انهن غلطين کي نه ڏهرايان. تنهنڪري، ياسر هن ڪتاب جي هر لفظ کي دل سان پڙهيو به آهي، ته پيار سان اُن جي سنوار به ڪئي اٿس، جيڪو آءُ پاڻ لاءِ اعزاز ٿو سمجهان. هونئن به ياسر منهنجو استاد آهي، جنهن منهنجين ڪيترين ئي ڳالهين ۾ رهنمائي ڪئي آهي ۽ دل سان ڪئي آهي، جنهن ۾ پيار ۽ پنهنجائپ وارو احساس ئي موجود هوندو آهي. ياسر ڪو به سُٺو ڪتاب، سُٺو ميسيج، سُٺي ڳالهه يا وري سُٺي موسيقي، مون سان ضرور شيئر ڪندو آهي. خاص طور تي ڪشور ڪمار جا ته اسان ٻئي وڏا مڏاح

آهيون. اسان جي شايد ئي ڪا ڪچهري هُجي، جنهن ۾ ڪشور ڪمار جو ذڪر نه ٿيندو هُجي! سو، پياري ياسر جي انهيءَ پيار جو آءُ هميشه قرضي رهندس. دعا آهي ته هُو ايئن ئي علم ۽ ادب جي آبپاري ڪندو رهي ۽ اسان جي رهنمائي ڪندو رهي. (آمين!)

هن ڪتاب جي ترتيب ۽ سنوار ۾ منهنجن پيارن پائرن منصور ۽ هالار جون محبتون به شامل آهن. امڙ سائنڊ جون دعائون، پيار ۽ شفقت ته منهنجو هر ڪم آسان ڪنديون ئي آهن! انهن مڙني جو مونسان گڏ هجڻ، مون لاءِ منهنجي سڀ کان وڏي طاقت ۽ حوصلو آهي.

آخر ۾ آءُ مُرڪ پبليڪيشن جو به ٿورائتو آهيان، جن مظلومن جي آواز کي هن ڪتاب جي صورت ۾ پڙهندڙن جي هٿن تائين پهچائڻ ۾ منهنجي مدد ڪئي. انهن سمورن سڄڻن جا ٿورا مڃيندي، مقصود گل صاحب جي سٽن جو سهارو وٺڻ سنو ٿو لڳيم، ته:

رسالي شاهه جي ۾ جيترا شامل اکر آهن،
انهن کان پي ڏهوڻا دوستن مون تي ڪيا ٿورا
پلا ساگر جي مؤجن کي ڳڻڻ ممڪن ڪٿي ٿيندو!
ڳڻيا مون جيترا ٿورا، هُيا سي تيترا ٿورا.

سرمد ڪوسو

6 اپريل 2021ع

۔ سڙيا مٽي سڇ

پاڻيءَ جي کوٽ ۽ زراعت جي تباهي

سنڌي سماج هڪ زرعي سماج آهي، جنهن جي آباديءَ جو وڏو حصو ڳوٺن ۾ رهي ٿو. اهو طبقو زراعت ۽ چوپايي مال پالڻ سان وابسته آهي. سندن زندگيءَ جو ڦيٽو انهن شين جي موجودگيءَ ۽ واڌ ويجهه جي ڪري ڦري ٿو. گذريل ڪجهه سالن کان سنڌ جي خاص طور تي لاڙ وارن ضلعن ۾ پاڻيءَ جي شديد کوٽ ۽ ان جي غير منصفاڻي ورڇ جي ڪري زراعت مڪمل طور تباهه ٿي چڪي آهي. هاڻي ته حالت اُتي وڃي پهتي آهي، جو ماڻهو پيئڻ جي پاڻيءَ لاءِ به شديد پريشان آهن. ماڻهو پنهنجي جياپي جيان بنيادي حق لاءِ روز روڊن تي مارچ ۽ احتجاج به ڪن ٿا، پر لاڳاپيل اختيارين جي ڪن تي ڪابه جُونءِ ڪانه ٿي چُري. جنهن جا نتيجا ڏاڍا خراب پيا نڪرن. هڪ ته زراعت نه ٿيڻ ڪري ماڻهن جو مالي نقصان ٿي رهيو آهي، ٻيو ته گڏو پاڻي واپرائڻ سبب ماڻهو انيڪ بيمارين ۾ ونجي ويا آهن. جن ۾ ڪاري ڪامڻ ۽ ٻين خطرناڪ بيمارين ۾ واڌاري جي ڪري ماڻهن جي زندگي زهر ٿي وئي آهي.

زراعت جي تباهي ۽ پاڻيءَ جي کوٽ جي ڪري ماڻهو ذهني مريض ٿيندا پيا وڃن. ڪافي ماڻهو خودڪشيون ڪرڻ ۽ پنهنجا ٻچا وڪڻڻ تي به مجبور آهن. انهن ذهني پريشانين ۽ پيٽ ۾ بُڪ جي ڪري روزانين چورين توڙي ڌاڙن جي انگ ۾ بهمسلسل واڌارو ٿي رهيو آهي ۽ سماج ۾ بدامني پکڙجي رهي آهي، جيڪا خود

سماج لاءِ وڏو ناسور آهي. هاڻي ماڻهو پاڻيءَ جي ڪري وڏي پيماني تي جهيڙا به ڪن ٿا ۽ هڪٻئي کي ماريندي به دير نٿا ڪن. انهيءَ تباهيءَ سان اسان جي ماحوليات کي به تمام وڏو نقصان پهتو آهي. جتي اڳي ڍنڍون ۽ ڍورا تاروُن تار هوندا هئا، هاڻي اُتي سَچُ ۽ رُجُ واکا ڪري رهي آهي. آبادي وڌڻ ڪري ماڻهن پنهنجيون معاشي ضرورتون پوريون ڪرڻ لاءِ وڻن کي به وڍي پينگ ڪري ڇڏي آهي. اڳي جتي وڏا وڏا جهنگل پيلا هوندا هئا، اتي هاڻي هڪ وڻ به ڳولي نٿو لڳي.

گڏوگڏ جانورن توڙي پکين جا پڻ ڪوڙ سارا نسل تباهه ٿي چڪا آهن. جتي اڳ ۾ سَها، ڪبوتر، طوطا ۽ پوپٽ عام جام هوندا هئا، اتي هاڻي رڳو مکيُون ۽ مچر آهن، جيڪي مختلف بيماريون ڦهلائڻ جو سبب بڻيل آهن. پوپٽ، گلن تي ايندا هئا، جڏهن گل ئي ناهن رهيا ته پوپٽ ويچارا بهرستا مٽائي ويا آهن. هاڻي هر طرف آهي گند ۽ ڪچرو! جيڪو مکين ۽ مچرن جو آماجگاهه آهي، جن جيئن جنجال ڪري ڇڏيو آهي.

منو پاڻي نه هئڻ ۽ ڊائون اسٽريم ڪوٽڙي نالي ماتر پاڻي ڇڏڻ ڪري، لاڙ جي سمنڊ کي ويجهن ضلعن کي سمنڊ به ڳڙڪائيندو پيو وڃي ۽ اتي رهندڙ ماڻهو لڏپلاڻ تي مجبور آهن. جڏهن ته اُتي رهندڙ مڪاني ماڻهن کي هر وقت سامونڊي طوفان ۽ ٻين قدرتي آفتن جو پڻ ڊپ رهي ٿو.

هن سڄي تباهيءَ ۾ ٻيو جيڪو وڏو ظلم ڪيو پيو وڃي، اهو اهو آهي ته آبادگار سُورن سان قرض کڻي وڏا خرچ ڪري، جيڪڏهن ڪو فصل پوکين ٿا، ته وري ان فصل جي اُپت تي سرڪار پاران اُن جو مناسب اگهه نٿو ڏنو وڃي ۽ وري اهو خريد به نٿو ڪيو وڃي.

جنهن جو مثال هن وقت ڪڻڪ جي خريداري نه ڪرڻ آهي. يا وري لاڙ وارن ضلعن ۾ پاڻيءَ جي کوٽ جي ڪري ماڻهو ڪمند پوکين ٿا، ته ڪمند جو به مناسب اگهه نٿو ملي ۽ شگر ملون به تمام دير سان ۽ ٿوري وقت لاءِ هلايون وڃن ٿيون. نتيجي ۾ غريبن جي اميدن تي پاڻي ڦري ٿو وڃي. حد اها آهي جو جيڪو اگهه حڪومت طرفان هر سال مقرر ڪيو ٿو وڃي، اهو به شگر مل مالڪ ڏيڻ لاءِ تيار ناهن. ان سان امير، وڌيڪ امير ٿيندو پيو وڃي ۽ غريب، وڌيڪ غريب!!

ان سڄي تباهيءَ ۾ حالت اتي وڃي پهتي آهي، جو زير زمين پاڻي (جر) به ڪارو ٿي ويو آهي، پاڻي ۾ سينڪيو ۽ ٻيا زهريلا مادا وڌي ويا آهن، جن جي ڪري ڪينسر ۽ ٻيون خوفناڪ بيماريون پيدا ٿي رهيون آهن.

انڪري هاڻي ضرورت ان ڳالهه جي آهي، ته پاڻيءَ جي انصاف واري ورڇ ڪجي ۽ جيڪي پاڻي چوري ڪن ٿا، انهن کي قانون موجب سزا ملڻ گهرجي. ان سان گڏوگڏ وڻن جي واڍيءَ تي پڻ پابندي لڳائي وڃي ۽ نوان وڻ ۽ ٻوٽا پوکڻ جون مهمون شروع ڪجن. مختلف زرعي جنسن جا اگهه مناسب ڏنا وڃن، ته جيئن سنڌ جو پورهيت ۽ مزدور طبقو ساھ کڻي سگهي ۽ فضيلت پري زندگي گذاري سگهي.

هاڻي اهو سڄو ڪم آهي حڪومت جو! جنهن کي اهو غريب ٽيڪس ڏئي ٿو ۽ ٻيو انهن نمائندن جو، جن کي هي ماڻهو ووٽ ڏين ٿا. هي ڪو عام مسئلو ناهي، پر تمام وڏو مسئلو آهي. جيڪڏهن هن کي صحيح طرح سان حل ڪري وقت سر جوڳا اپاءَ نه

ورتا ويا، ته پوءِ اسان جي سماج جي حالت اڃا به خراب ٿيندي ۽ ان جا ويجهي مستقبل ۾ ڏاڍا خوفناڪ نتيجا نڪرندا.



(پنڊرنهن وار ”عبرت“ ميگزين جي 15 جون 2019ع واري شماري ۾ شايع ٿيل)

پسيو بازارون، هيٺڙو مون لوڻ ٿئي!

”عید“ جو لفظ، ذهن ۽ زبان تي ايندي ئي ماڻهوءَ جي دل ۾ خوشيءَ جو احساس جنم وٺڻ لڳندو آهي، پر موجوده وقت ۾ ماڻهو، عید ۽ خوشيءَ جهڙن لفظن کان به اڻواقف ٿي ويا آهن. ڇو ته هن وقت ڳاڻي توڙ مهانگائيءَ، نفسانفسيءَ، وڌندڙ آباديءَ، بيمارين، غربت، جهالت، بيروزگاريءَ ۽ ٻين انيڪ مسئلن، ويڇاري عام ماڻهوءَ جو جيئڻ جنجال ڪري ڇڏيو آهي. عيدون ۽ خوشيون ته هر انسان لاءِ هونديون آهن، پر اسان جي سماجي ڍانچي ۾ اهي عيدون ۽ خوشيون به رڳو اميرن لاءِ وڃي رهيون آهن. اڄ به ويچارو غريب، به ويلا اڻڀري مانيءَ لاءِ به پريشان آهي. طبقاتي سماج ۾، جتي امير، امير تر ۽ غريب، غريب تر ٿيندو پيو وڃي، اتان جي پورهيت طبقي تي زندگي به ٻوجهه بڻجيو پوي.

مون کي ياد ٿو اچي ته اسان ننڍپڻ ۾ عيدن تي ڪيڏو نه خوش ٿيندا هئاسين... نوان نوان ڪپڙا پهري، پنهنجن مائٽن کان عيد جي خرچي وٺندا هئاسين... عيديءَ ۾ اسان کي نوان نوٽ ملندا هئا... جيڪي ڏسي اسان خوش پيا ٿيندا هئاسين... سڀئي ٻارڙا گڏجي رانديون ڪيڏندا هئاسين... انڪانپوءِ عيد جي موقعي تي تيار ٿيل مختلف طعام گڏجي کائيندا هئاسين... ان وقت ان روايت تي به باقائديگيءَ سان عمل ٿيندو هو، ته جنهن گهر ۾ جيڪا به کاڌي جي شئي پچندي هئي، ان مان ڪجهه حصو پاڙي وارن ۾ ضرور ورهائبو هو، جيڪو هڪٻئي سان پائيچاري ۽ امن جو وڏو مثال هو. ان وقت عيد جي موقعي تي اسان پنهنجي ڳوٺ جي ڀر واري ننڍڙي شهر به ايندا هئاسين. جتان گهمي اچڻ کانپوءِ اسان لاءِ عيد جون

خوشيون ۽ مزو هيڪاندو وڌي ويندو هو. اصل ۾ اهو سڀ ممڪن تڏهن هو، جڏهن ماڻهن ۾ قوتِ خريد هئي ۽ هر طرف خوشحالي هئي. پر هاڻي ته ”پسيو بازارون، هينٽرو مُون لوڻ ٿئي!“ واري ڪار لڳي پئي آهي. اهو سڀ ايڏو جلدي تبديل ٿي ويندو... اهو سوچي اندر جُھري ٿو پوي!

لاڙ واري علائقي ۾ ته اڄ کان 20 سال اڳ آيل سامونڊي طوفان جون شروع ڪيل تباهيون اڃا تائين جاري آهن، جيڪي تيزيءَ سان هن خطي کي تباھ ڪري رهيون آهن. ان ويهن سالن جي عرصي ۾ جتي زلزلن، پاڻيءَ جي شديد ڪوٽ، برساتي ٻوڏ، ”ايل بي او ڊي“ جي نالي سان موجود سمر نالي جهڙي راکاس جي راڱن، توڙي انتظامي ڪوتاهين هتان جي ابوجهه ۽ مسڪين عوام جون خوشيون ڪسيون، اتيان سڄي عرصي دؤران، درد جو درمان بڻجڻ جا خواب ڏيکاري آيل مختلف ”اين جي اوز“ به هنن غريبن جي غربت جو مذاق اڏائي، وڃي پنهنجا ئي پيٽ ڀريا! باقي غريبن کي ڪو به سُڪ پلڻ ڪونه پيو! ان سڄي عرصي ۾ ماڻهن کان عيدون ۽ خوشيون ئي وسري ويون ۽ هو هاڻي ته بس رڳو جيئڻ جا جتن پيا ڪن. اڄ جي حالت اها آهي جو مان يقين سان چئي ٿو سگهان ٿو ته غربت ۾ ورتل ماڻهن جي پنجن، ڏهن سالن جي ٻار کي عيد جي خبر ئي نه هوندي ته عيد ٿيندي چاهي!

جا، عُمْر! تو مُلِ عيد، سا اسان سَوَ ورتي سُمْر!
ويئي ويچارن وسري، خوشي ۽ خريد
سِڪڻڪيا شهيد، مارو جي ملير جا.

هن وقت به عيد کان بلڪل ٿورو اڳ ۾ مهانگائي، هن ملڪ جي تاريخ جي بلند ترين سطح تي بيٺل آهي. نتيجي ۾ ماڻهن لاءِ رڳو دال، اتو ۽ ٻيون ضرورت جون شيون ئي نه، پر پنهنجو وجود به مهانگو ٿي پيو آهي. ماڻهو، ماڻهو، مان بيزار لڳو پيو آهي. ماڻهو پنهنجي جيءَ کان خفا ٿيو پيو هلي! ان سڄي ظلم ۾ ماڻهو ويچارا ذهني مريض پيا ٿيندا وڃن.

ان لاءِ هاڻي اهو وقت اچي ويو آهي، جو اسان ٻين جي احساسن جو قدر ڪريون. پنهنجي خوشين ۾ ٻين کي به شريڪ ڪريون. هونئن به چوندا آهن ته خوشيون ونڊڻ سان وڌنديون آهن ۽ ڏک ورهائڻ سان گهٽبا آهن. تنهنڪري ڇو نه اسان به هڪٻئي سان پنهنجا سُڪ ۽ ڏک ونڊيون، ته جيئن سماج جا ڏک گهٽجي وڃن ۽ سُڪ وڌن. ايئن ڪرڻ سان اسان پنهنجيون وڃايل شاندار ريتون ۽ رسمون توڙي قدر واپس ورائڻ ۾ به سوپارا ٿي وينداسين. ان سان هڪ بهتر معاشره جنم وٺندو. دنيا جو هر دين به اسان کي اهو ئي پيغام ڏئي ٿو، ته اسان ڏکويل ماڻهن جي مدد ڪريون ۽ کين پنهنجو سمجهي، سندن هر ڏک کي گهٽ ڪرڻ جي ڀرپور ڪوشش ڪريون.

اچو ته پاڻ ۾ موجود ويڃن کي گهٽايون... نفرتن جون پاڙون پٽي انهن کي پري اڇلايون... خوشيون ورهائون ۽ پاڻ ۾ امن سان رهون. محنت ڪريون ۽ محبت وٺيون ته اسان لاءِ عيدون ئي عيدون آهن.

سڄو ڏيهه ڏاٽا ڪري جي ايا،
لکين عيد جا چنڊ اڀري پون.
(اياز)



(روزاني ”عبرت“ حيدرآباد ۾ 15 جون 2019ع تي شايع ٿيل)

نوڪريءَ جي نالي ۾ نوجوانن سان ٿيندڙ مذاق

ملڪ جي آدمشماري وڌڻ جي ڪري جتي ٻيا ڪوڙ سارا مسئلا پيدا ٿي پيا آهن، اتي انهن سڀني مان جيڪو مسئلو وڌيڪ تيزيءَ سان وڌي رهيو آهي، اهو به روزگاري آهي. خاص طور تي نوجوان طبقو بيروزگاريءَ جو وڏي پيماني تي شڪار پيو ٿئي. ماڻهن جي انگ وڌڻ ڪري وسيلن تي بار به ڏينهون ڏينهون وڌندو پيو وڃي ۽ روز بروز وڌندڙ لاقانونيت سبب اجتماعي وسيلا وڌڻ بدران تيزيءَ سان گهٽجي رهيا آهن. انڪري اهو ممڪن ڪونهي ته هر ماڻهوءَ کي روزگار ملي سگهي. اسان وٽ سنڌ ۾ اڃا به اها روايت آهي، جو گهر ۾ ڪماڻڻ وارو هڪڙو فرد ۽ ڪاڻڻ وارا ڏهه ڏهه فرد! ان صورتحال مان اهو اندازو لڳائي سگهجي ٿو، ته بيروزگاري ڪيتريءَ حد تي پهچي چڪي آهي.

ان سڄي منظر ۾ اڪثر نوجوان آپگهات ڪري پنهنجين زندگين جا ڏيڻا اجهائين ٿا. ٻي صورت ۾ هُو پنڻ ۾ پورا آهن يا مختلف ڏوهن ۾ ملوث ٿين ٿا. صنعتون به وڌڻ شهرن ۾ هئڻ ڪري بهراڙيءَ جو نوجوان اتي روزگار لاءِ نٿو وڃي. ڳوٺن ۾ سندن روزگار جو واحد وسيلو زراعت ۽ چوپايو مال آهي، جيڪو گذريل ڪجهه سالن کان پاڻيءَ جي غيرمنصفاڻي ورهاست ۽ ڪوٽ جي ڪري مڪمل طور تباه ٿي چڪو آهي. ان ڪري بهراڙيءَ جي نوجوانجي حالت ڏاڍي خراب آهي. نوجوانن جي ايڏي وڏي انگجي صلاحيتن ۽ توانائيءَ کي صحيح طرح ڪتب آڻڻ لاءِ، حڪومتي سطح تي ڪنهن به دؤر ۾ ڪابه جامع رٿابندي ڪانهي ڪئي وئي.

اها ته ڳالهه ٿي بهراڙيءَ جي! ۽ خاص طور تي اڻپڙهيل نوجوان جي! هاڻي جائزو وٺون ٿا ان نوجوان جي حالت جو، جيڪو مختلف يونيورسٽين مان ڊگريون وٺڻ کانپوءِ مختلف نوڪرين لاءِ ڪوششون ڪري ٿو.

آدمشماري وڌڻ ڪري اهو ممڪن ناهي ته سڀني ماڻهن کي سرڪاري نوڪري ملي سگهي. پر پوءِ به سرڪار نوجوانن لاءِ ٻيا وسيعا پيدا ڪرڻ جي حوالي سان گهڻو ڪجهه ڪري سگهي ٿي. پر افسوس! جو حڪومتي سطح تي ان ڏس ۾ ڪجهه به نه ٿو ڪيو وڃي! اڳ ۾ اهو چيو ويندو هو ته سرڪار ۾ سفارش ۽ پئسن کان سواءِ نوڪريون ناهن ملنديون، تنهن ڪري نوجوانن کي خانگي شعبي ۾ نوڪرين لاءِ اپلاءِ ڪرڻ لاءِ همٿايو ويندو هو، جتي اهليت (ميرٿ) کي ترجيح ڏني ٿي وڃي. پر هن وقت حالت اها آهي، جو خانگي شعبي ۾ به بغير سفارش جي ڪابه ملازمت ڪانه ٿي ملي. پنهنجي واسطيدار ۽ من پسند ماڻهن کي space ڏنو وڃي ٿو. باقي ويچاري عام نوجوان لاءِ ڪا جڳهه ناهي. ان حوالي سان ڪافي سوال پيدا ٿين ٿا، جن مان هڪ سوال اهو به آهي ته اسان جون يونيورسٽيون رڳو ڊگريون ورهائڻ ۾ پوريون آهن، هُو Job Market لاءِ نوجوانن کي تيار ٿي نٿيون ڪن. نتيجي ۾ نوجوانن جون صلاحيتون ۽ نوڪريءَ جو معيار پاڻ ۾ برابرن ٿو رهي ۽ نوجوانن کي مايوسي پلٽي پوي ٿي.

سرڪاري ادارن ۾ رشوتن ۽ سفارشن عيوض نوڪرين واريون ڳالهيون به عام آهن، پر اتي به محنتي نوجوان چٽاڀيٽيءَ جي امتحانن ۾ يقين رکندو پئي آيو آهي. جنهن ذريعي نوجوان

پنهنجيءَ محنت سان ڪافي سٺن شعبن ۾ نوڪريون حاصل ڪرڻ ۾ ڪامياب ٿين ٿا. گذريل ڪجهه عرصي کان ”سي ايس ايس“ ۽ ”پي سي ايس“ سميت ليڪچرارن ۽ استادن جون پرتيون به مختلف ادارن کان ٿيستن ۽ انٽرويو وٺي، ڊگري جي تصديق کانپوءِ ڪيون پيون وڃن، جيڪا ڏاڍي سٺي ڳالهه آهي ۽ سنڌ جي محنتي نوجوانن ان ڏس ۾ پاڻ ملهائڻ به آهي. مان ان حوالي سان ڏاڍو پراميد آهيان.

ان سڄيءَ صورتحال جو وري گذريل ڪجهه مهينن کان جائزو وٺون ٿا، ته هاڻي وري انهن امتحانن ۾ به سنڌ جي نوجوانن سان ناانصافيون ڪيون پيون وڃن. هڪ ته اهي مقابلي وارا امتحان هر سال ٿيڻ ڪپن، ته جيئن نوجوان ان عمر جي مقرر ڪيل حد اندر نوڪري حاصل ڪري سگهن. امتحان ٿيڻ ٿا هر پنجن يا ڏهن سالن کانپوءِ! تنهنجو نوجوان ويچارو اڌڙو ٿيو وڃي ۽ نوڪري حاصل ڪرڻ جا خواب سندس اکين ۾ ئي دفن ٿيو وڃن! ٻيو هاڻي وري امتحانن جا نتيجا بنا ڪنهن سبب ڄاڻائڻ جي منسوخ ڪري بهنوجوانن کي مايوس ڪيو پيو وڃي. جنهن جو مثال گذريل ڪجهه وقت کان PCS جي نتيجن کي رد ڪرڻ جي صورت ۾ سامهون آيو آهي. ايتري تائين جو انٽرويو پاس ڪرڻ کانپوءِ به نوجوانن کي اهو چئي مايوس ڪيو ٿو وڃي، ته ڪرپشن ٿيڻ ڪري نتيجا رد ڪيا ويا. اهي صاحب جيڪي نتيجا رد ڪن ٿا، اهي ان وقت اهو ذري برابر به نٿا سوچين، ته ڪيترن غريب نوجوانن ڪيڏين مشڪلن سان ان نوڪريءَ لاءِ اپلاءِ ڪري انٽرويو پاس ڪرڻ واري مرحلي کي عبور ڪيو هوندو.

مختلف ٿيسٽن ۽ انٽرويو ۾ لاءِ ادارا 500 کان 1000 روپين تائين هر هڪ اميدوار کان في وصول ڪن ٿا. توهان اندازو ڪريو ته ڪيڏا بيروزگار نوجوان هر پوسٽ لاءِ درخواستون ڏيندا هوندا ۽ ڪيڏا پئسا انهن ادارن ۾ ”درخواست فيس“ يا ”پراسيس فيس“ جي مد ۾ جمع ٿيندا هوندا، پر پوءِ به اهي ادارا هڪ ته وقت تي امتحان نٿا وٺن ۽ ڪي ته مُرڳو نوڪرين جي انهيءَ اشتهار کي ئي رد ڪري، وري نئون اشتهار شايع ڪرايو ڇڏين! اهو نوجوانن سان مذاق ناهي ته ٻيو چاهي!؟

انڪري اسان جي حڪومتي ادارن کي گذارش آهي ته خدا را!! سنڌ جي نوجوانن جي روزگار لاءِ واضح پاليسيون ٺاهيو ۽ انهن پاليسين تي عمل به ڪريو! ان سان گڏوگڏ خانگي ادارن جا سربراھ به رڳو پنهنجي خاندانن ۽ يارن کي نوازڻ بجاءِ سنڌ جي ميرٺ کي مان ڏين. ان سان ئي اسان پنهنجن نوجوانن کي مايوسين مان ڪڍي، هڪ پُر اميد مستقبل ۽ هڪ روشن سماج جو بنياد رکي سگهنداسين.



(ماھوار ”ھمسري“ حيدرآباد جي جون 2019ع واري شماري ۾ شايع ٿيل)

تعليم ۾ ٽيڪنالاجيءَ جو استعمال

وقت گذرڻ سان ٽيڪنالاجيءَ جو استعمال ۽ اثر دنيا جي ڪنڊ ڪڙڇ ۾ وڌندو پيو وڃي. ٽيڪنالاجيءَ جو استعمال اڄڪلهه شهرن توڙي ڳوٺن ۾ عام جام ٿيڻ لڳو آهي. شهرن ۾ ته مختلف ڪارخانا ۽ فيڪٽريون، ٽيڪنالاجيءَ کي استعمال ڪن ٿا، پر هاڻي ته ڳوٺن ۾ به ماڻهو بنيءَ جي ڪم کان ويندي گهرن ۾ مختلف ڪمن ڪارن کي انجام ڏيڻ لاءِ ٽيڪنالاجيءَ جو استعمال عام جام ڪرڻ لڳا آهن. اڄ جيڪو ماڻهو ٽيڪنالاجيءَ کان اڻواقف آهي، ان کي اڄ جي دؤر جو ماڻهو ئي نه ٿو ليکيو وڃي. معاشري تي ٽيڪنالاجيءَ جا اثر ڪهڙا آهن؟ اسان ان جو استعمال ڪيئن ٿا ڪيون؟ اهو وري الڳ بحث آهي. هن وقت اسان ان ڳالهه تي بحث ڪنداسين، ته ٽيڪنالاجيءَ جي استعمال سان سڪڻ ۽ سيڪارڻ، پڙهڻ ۽ پڙهائڻ جي عمل تي ڪهڙا مثبت اثر پيا آهن؟ اڄ جي مقابلي واري صنعتي دؤر ۾ اهو تمام ضروري ٿي پيو آهي ته هڪ شاگرد کي ٽيڪنالاجيءَ جي ڄاڻ ۽ ان ۾ مهارت ضرور هجي!

اڄ جو ٻار، جيڪو ٽيڪنالاجيءَ جي دؤر ۾ پيدا ٿيو آهي، ان جو پنهنجي زندگيءَ ۾ اڪثر واسطو به ٽيڪنالاجيءَ سان لاڳاپيل شين سان ئي پوي ٿو. مان سمجهان ٿو ته اهو ٻار ٽيڪنالاجي جي استعمال سان وڌيڪ سٺي نموني پنهنجا مختلف تعليمي مضمون سمجهي سگهي ٿو. ڇو ته هن جي چوڌاري ٽيڪنالاجيءَ سان لاڳاپيل ”گيجيٽس“ ئي موجود آهن.

ان حوالي سان هي ڳالهيون اهميت واريون آهن:
- اڄ جي ٻار جو ڪلاس روم کان ٻاهر گهڻو وقت
ٽيڪنالاجيءَ سان لاڳاپيل شين (گيجيٽس) کي استعمال ڪرڻ ۾
گذري ٿو، انڪري اهو ٻار چاهي ٿو ته کيس سندس نصابي
سرگرميون به ٽيڪنالاجيءَ جي استعمال سان ڪرايون ۽ سمجهايون
وجن.

- اڄ جي دؤر جا استاد به ٽيڪنالاجيءَ جو استعمال ڪن ٿا ۽
سندن اها گهڻ هوندي آهي، ته ڪلاس روم ۾ ٽيڪنالاجيءَ سان
متعلق آلا موجود هجڻ گهرجن. مثال طور: اڄ جا اڪثر استاد ملٽي
ميڊيا ذريعي ليڪچر ڏيڻ ۽ ٻارن کي مختلف مضمون سمجھائڻ کي
اوليت ڏين ٿا. جنهن ۾ مختلف موضوعن سان سلهاڙيل تصويرون
ٽوڙي ويڊيوز ان موضوع کي سمجھڻ ۾ وڌيڪ مدد ڪن ٿيون. ڏٺو
ويو آهي ته ان سان شاگرد به ڪلاس ۾ وڌيڪ دلچسپي وٺن ٿا.

- ٽيڪنالاجيءَ جي استعمال سان هر شاگرد کي سندس
سمجھڻ جي رفتار موجب سمجھائي سگهجي ٿو. ڇو ته ڪجهه ٻار
تيزيءَ سان سمجھڻ جي صلاحيت رکن ٿا، ته ڪجهه شاگرد وري
سمجھڻ ۾ ٿورو وقت وٺن ٿا. ٽيڪنالاجيءَ جي استعمال سان انهن
ٻارن کي اهي شيون وري وري ڏيکارڻ ۽ دلچسپ انداز ۾
سمجھائڻ ممڪن آهي.

- سائنس جا سبجيڪٽ جنهن ۾ ڪيمسٽري، بائيولاجي،
فزڪس ۽ رياضي وغيره کي دلچسپ ڪري ڪمپيوٽر ۽ ملٽي ميڊيا
وسيلي مختلف شڪيلن (ڊاياگرامس)، نقشن ۽ ڊاڪيومينٽريز وغيره
جي مدد سان تمام سٺي نموني سمجھائي سگهجي ٿو.

- ٽيڪنالاجيءَ جي ڪا خاص حد به مقرر ٿيل ناهي! مطلب ته جيڪا ڳالهه اسان جنهن به وقت سکڻ چاهيون، اها سڪي سگهون ٿا. ان جي سکڻ لاءِ بيشمار ويب سائيٽس موجود آهن.

- جديد امتحاني طريقيڪار موجب به ٽيڪنالاجيءَ جو استعمال ڪيو وڃي ٿو، جنهن ذريعي لکين شاگردن جو امتحان هڪ وقت وٺڻ ممڪن آهي ۽ ان جانتيجا به ڪجهه ئي ڪلاڪن اندر ظاهر ڪرڻ ممڪن آهي. جنهن جو هڪ بهترين ۽ عام مثال اسان وٽ مختلف ادارن جي داخلا لاءِ ورتا ويندڙ امتحان (انٽري ٽيسٽ) آهن. ان ۾ ان امتحان جي شفافيت به يقيني بڻجي ٿي ۽ ان جو نتيجو به جلد ظاهر ڪرڻ ممڪن ٿيو پوي.

- ٽيڪنالاجيءَ جي استعمال سان ٻار جو ڌيان به آسانيءَ سان گهربل موضوع طرف آڻي سگهجي ٿو. ان سان گڏوگڏ ٻار کي ڪنهن تعليمي سرگرميءَ ۾ مصروف رکڻ سولو آهي.

- ٽيڪنالاجيءَ جو استعمال، هر ٻار جي انفرادي ذهني ۽ نفسياتي سطح جي حساب سان ڪرڻ گهرجي. البتہ ان جي استعمال جي ضرورت هر ٻار (شاگرد) کي بهرحال آهي.

- اڄ جي صنعتي دؤر ۾ ”جاب مارڪيٽ“ ۾ به ان نوجوان کي اهميت ڏني وڃي ٿي، جنهن وٽ ٽيڪنالاجيءَ جي ڄاڻ آهي. ڇو ته هاڻي هر ڪاروبار توڙي ڪرت ۾ ڪمپيوٽر جي مختلف سافٽ ويئرس توڙي ايپليڪيشنز جو استعمال عام جام ٿئي ٿو، انڪري جنهن شخص وٽ ان جي ڄاڻ آهي، اهو ئي ڪامياب آهي.

انڪري اهو تمام ضروري ٿي پيو آهي ته اسان کي پنهنجي تعليمي نظام کي روايتي انداز مان ڪڍي، جديد انداز ۾ موڙڻو

پوندو ۽ ان ۾ ٽيڪنالاجيءَ جي مثبت استعمال کي هٿي ڏيئي
پوندي، ته جيئن اسان جو نوجوان جديد دنيا سان ڪلهو ڪلهي ۾
ملائي مقابلو ڪري سگهي ۽ پنهنجي قوم ۽ ملڪ لاءِ هڪ ڪارگر
۽ بهتر فرد ثابت ٿي سگهي.



(ماهوار ”همسري“ حيدرآباد جي مئي 2019ع واري شماري ۾ شايع ٿيل)

سماجي لاتعلقي

هن وقت اسان جو سماج جن انيڪ مونجهارن جي ور چڙهيل آهي، انهن مان هڪ مسئلو ”سماجي لاتعلقي“ به آهي. معاشري ۾ موجود فردن جي اڪثريت، هر شعبي ۽ ڪم کان لاتعلق بڻيل آهي. اسان کي اڪثر اهي جملا ٻڌڻ لاءِ ملن ٿا ته ”ٿيندو هونئن به ڪجهه ڪونه...! هرُوپڙو دماغ ڪپاڻڻ جي ڪهڙي ضرورت آهي...!!“

يا وري

”فلاڻا همراھ ته اچي چريا ٿيا آهن... جو سڄو ڏينهن ٿا ماڻهن کي سماجي پلائيءَ جون ڳالهيون ٻڌائين...! هي سماج ته سُدرٿوئي ڪونهي...!!“

وغيره وغيره...

مان توهان کي ڪجهه مثال ٿو ڏيان، جن مان توهان اندازو ڪريو، ته اسان وٽ ”سماجي لاتعلقي“ ڪيتريءَ حد تائين وڌي چڪي آهي. ان سماجي لاتعلقيءَ کي سماجي بيحسي به چئجي ته ڪو وڌاءُ ڪونه ٿيندو.

- اسان وٽ سرڪاري اسڪول ۾ پڙهائيءَ يا سهولتن جي ڪوٽ هوندي، ته اسان سڀ گڏجي ڪنهن آفيسر وٽ اهڙي شڪايت درج ڪرائڻ بدران، چونڊاسين ته ”سرڪاري اسڪولن جو ڪير به ڌڻي سائين ڪونهي... ڇو نه ٻار ڪنهن خانگي اسڪول ۾ داخل ڪرائجن... جتي سهولتون به آهن ته پڙهائي به بهتر آهي...“ ان جو مطلب سرڪاري اسڪول، جيڪي اسان جي ٽيڪسن جي پيسن مان هلن ٿا، انهن سان اسان جو واسطو ئي ناهي!؟

- سرڪاري اسپتالن ۾ علاج صحيح ناهي، ته خانگي اسپتالن ۾ وڃو. خانگي اسپتالن ۾ ڳاڙهي ٿوڙ خرچ به برداشت ڪنداسين، پر سرڪاري اسپتال کي پنهنجو ادارو سمجهي انهن جي مالڪي اصل نه ڪنداسين!

- اسان وٽ بجليءَ جي مجموعي ڪوٽ جي ڪري لوڊشيڊنگ تمام گهڻي ٿي وئي آهي. انڪري بجليءَ جي چوري نه ڪرڻ ۽ بچت ڪرڻ بجاءِ اسان چونڊاسين ته ”بجلي ناهي ته اسان جو ڇا وڃي...!!“ اسان جنريٽر ۽ سولر سسٽم لڳرايو آهي... بجلي ناهي ته خير آهي... اسان جو ڪم ته سولر سسٽم تي هلي پيو...!“

- پيئڻ جو صاف پاڻي نه پيو ملي. ان لاءِ گڏيل طور تي ڪو سماجي تحرڪ وٺڻ بدران، چونڊاسين: ”اسان ته منزل وائر پيئون پيا... يا فلٽر پلانٽ گهر ۾ لڳرايو آهي. باقي عوام کي صاف پاڻي نٿو ملي، ته ان ۾ اسان کي ڪا به تڪليف ناهي...!“

- پبلڪ ٽرانسپورٽ به اڄڪلهه وڏو مسئلو آهي، پر جن غريبن جي مجبوري آهي، اهي ان ۾ سفر ڪن ٿا. ان جي بهتريءَ لاءِ آواز اٿارڻ بدران، اسان پنهنجي گاڏي خريد ڪري چونڊاسين: ”پبلڪ ٽرانسپورٽ ۾ اسان ڇو سفر ڪيون...؟“

- سرڪاري ٽپال وارو نظام درست ناهي، ته ان کي بهتر ڪرڻ لاءِ مجموعي ڪوششون وٺڻ گهرجن، پر نه!! اسان ته خانگي ڪوريئر سروس رستي سامان يا ڪاغذ پٽ موڪلينداسين... اسان جو ڇا وڃي سرڪاري پوسٽ سان!!

- وڻن جي واڍيءَ جي ڪري وڻ گهٽپيا وڃن ۽ گرمي وڌندي پئي وڃي. انڪري وڻ پوکجن ته جيئن ماحول ۾ گرمي (گلوبل وارمنگ) گهٽجي ۽ ماحول بهتر ٿئي. پر اسان اهو ڪونه ڪنداسين.

”گرمي آهي ته ڇا ٿيو!! اسان جي گاڏيءَ ۾ به ايئر ڪنڊيشنر لڳل آهي ۽ گهر به ايئر ڪنڊيشنر آهي... اسان کي گرميءَ جي پرواهه ئي ناهي!! ماحول خراب ٿو ٿئي ته ڀلي پيو ٿئي!! اسان جو ان سان واسطو ڪونهي...!!“

- اليڪشن ۾ بهتر اميدوار کي ووٽ ڏيو! ”نه! اسان ووٽ ڪونه ڏينداسين... ڪير گرميءَ ۾ وڃي قطارن ۾ بيهي خوار ٿئي! اسان کي سٺا نمائندا هونئن ئي ڪونه ملندا! باقي غريب پيا ووٽ ڏين... اسان پولنگ اسٽيشن تي ڪونه وينداسين... باقي سوشل ميڊيا تي پيا رڳو سماج سڌارڻ بابت ٺلهڻا تبصرا ڪنداسين...!“

اهڙيءَ طرح اسان ڪنهن به سماجي بهتريءَ ۽ تبديليءَ جو محرڪ بڻجڻ کان پري آهيون ۽ ان جي تبديليءَ لاءِ ڪنهن تحرڪ يا تحريڪ جو حصو ٿيڻ لاءِ تيار ناهيون. اسان هر ڳالهه جي لاءِ انفرادي طور متبادل ناهي ڇڏيا آهن. بنيادي ضرورتون ملن يا نه ملن... اسان وٽ انهن جا متبادل تيار آهن.

اسان جيڪڏهن پنهنجي روڻي ۾ تبديلي نه آندي، ته پوءِ اسان رڳو پيا تبصرا ۽ تنقيدون ڪنداسين، البتہ معاشري ۾ بهتري ۽ تبديلي ڪانه ايندي.

ان سان گڏوگڏ اسان کي پنهنجن ادارن جي به مالڪي ڪرڻي پوندي ۽ انهن جي بهتريءَ لاءِ جاکوڙ ڪرڻي پوندي ته جيئن سڄو سماج انهن مان فائدو حاصل ڪري سگهي.

اسان کي گهرجي ته سماج ۾ ٿيندڙ چڱن ڪمن کي هتي ڏيون ۽ انهن جو حصو بڻجون. ايئن ڪرڻ سان برائي گهٽبي ۽ چڱو ڪم ڪرڻ جي روايت پيدا ٿيندي ۽ وڌندي. ان ڳالهه جي اسان جي سماج کي تمام گهڻي ضرورت آهي. باقي نه ته اسان وٽ رڳو نڪتہ

چيني ۽ ٽوڪ ڪرڻ جو عمل فقط مايوسي ئي پکيڙي رهيو آهي، جيڪو ڪوڙ سارين نفسياتي بيمارين سميت سماجي بيمارين جو پڻ سبب بڻجي رهيو آهي. انڪري هڪ مثبت سماج جوڙڻ لاءِ اسان سڀني کي پاڻ ۾ مثبت رويا پيدا ڪري، معاشري جي هر مسئلي کي پنهنجو سمجهڻو پوندو. ان سان ئي اسان جو سماج بهتر ٿيندو ۽ اسان جي ايندڙ نسلن کي به ان جو فائدو ٿيندو.



لولي پاپ ۽ اهم اشوز

تازو عوام جي وات ۾ هڪ ”لولي پاپ“ ڏنو ويو آهي، جنهن سان عوام جو نه رڳو وات بند ٿي ويو، پر گڏوگڏ کين منو ڏاڻقو به محسوس ٿيندو رهيو. اهو لولي پاپ هو ”ڪرڪيٽ ورلڊ ڪپ 2011ع“ جو سيمي فائنل ميچ! جيڪو ڀارت ۽ پاڪستان جي وچ ۾ ڪيڏيو ويو. هونئن ته هميشه پاڪستان ۽ انڊيا جوهر ميچ ٻنهي ملڪن جي عوام جي نگاهن توڙي توجهه جو مرڪز هوندو آهي، پر هن ڀيري هن ميچ جي اهميت ڪجهه سرس هئي. اسان جي نالي ماتر ميڊيا، 15 ڏينهن اڳ ئي انهيءَ ڪم ۾ جنبي وئي هئي، ته ان ڏينهن تي حڪومت کان عام موڪل ڪرائجي! رحمان ملڪ سميت مختلف سياستدانن نماز پڙهي، پاڪستان جي ڪٽڻ لاءِ خصوصي دعائون ڪيون. سنڌ اسيمبليءَ ۾ به سيني ميمبرن ۽ وزيرن پاڪستان جي ڪٽڻ لاءِ دعائون گهريون. وفاقي سرڪار ته اڌ ڏينهن جي موڪل ڪئي، پر اسان واري سائينءَ (وڏي وزير) ته وڏي دل جو مظاهرو ڪندي، سڄي ڏينهن جي موڪل جو اعلان ڪري ڇڏيو. سائينءَ کان شايد اهو وسري ويو، ته هينئر مختلف اسڪولن، ڪاليجن ۽ يونيورسٽين ۾ امتحان هلندڙ آهن، جيڪي متاثر ٿيندا!

خير! ميچ ته ”ڪرڪيٽ ڊپلومي سي“ تحت ڀارت کٽي ويو ۽ پاڪستان جو وزيراعظم يوسف رضا گيلاني ويچارو، ڀارتي ”پرڏان منٽري“، من موهن سنگهه سان ملاقات ڪري واپس موٽي آيو. اهو ته چڱو ٿيو، جو ايتري ۾ جان چڻي وئي! جيڪڏهن پاڪستان فائنل ۾ پهچي وڃي ها، ته اسان وارو وڏو وزير ته سڄو هفتو ان خوشيءَ ۾

موڪل جو اعلان ڪري ڇڏي ها! پوءِ ته سندس خوشيءَ جي ڪا
انتها ئي نه رهي ها!!

انهيءَ سڄي منظرنامي دؤران، منهنجي ذهن ۾ هڪ اهم
سوال ڪر ڪڍندو رهيو، ته خاص طور تي سنڌ جي اهم اشوز جو ڇا
ٿيندو؟ گهرشماري، آدمشماري، ليڊي هيلٿ ورڪرز جا مسئلا، ٻوڏ
ستيلن جي بحالي ۽ تيل جون وڌندڙ قيمتون وغيره...

منهنجي خيال ۾ حڪومت ۽ ميڊيا، ماڻهن جو ذهن بدلائڻ ۾
هن پيري به هميشه جيان ڪامياب ٿي ويا. گهٽ ۾ گهٽ 15 ڏينهن
ماڻهو انهن سڀني اهم اشوز کي وساري مڃڻ تي ٿيڪا ٽپي ڪندا
رهيا. مان سمجهان ٿو اهڙن ’لولي پاپس‘ مان جان ڇڏائڻ لاءِ عوام
کي هاڻي فڪري طور سجاڳ ٿيڻو پوندو.



(ماهوار ”افيشر“ حيدرآباد جي 15 اپريل 2011ع واري شماري ۾ شايع ٿيل)

سياسي مانڌاڻ جوائن ڪٿي ٿيندو؟

هن وقت ملڪي سياست ۾ وڏو مانڌاڻ متل آهي. هر سياستدان روايت کي برقرار رکندي، ٻين تي نڪتہ چيني ڪندي، پاڻ کي اچو اجرو ثابت ڪرڻ ۾ رڌل آهي. اهڙو ڌنڌو ڪندي سياستدان سدائين عوام کي بيوقوف بڻائڻ ۾ ڪامياب ٿي ويندا آهن. وڏيون آسُون اميدون ڏيندا آهن ۽ پوءِ چُونڊن ۾ ڪاميابي حاصل ڪري، پنجن سال لاءِ عوام کي وساري، پنهنجن ذاتي مفادن لاءِ ڪم ڪندا آهن ۽ هر روز ”مفاهمت“ جي نالي ۾ نئين ”منافقت“ ٿيندي رهندي آهي. هن وقت عمران خان پنهنجن بائونسرن سان ٻين پارٽين ۽ انهن جي اڳواڻن کي ’هٿ‘ ڪري رهيو آهي ۽ پنهنجو پاڻ کي سچو، امين، صادق ۽ ايماندار ثابت ڪرڻ جي ڪوشش ۾ رڌل آهي. تمام تيزيءَ سان سياسي پاڙائيءَ جو شڪار ٿيندڙ سياستدان کيس ’جوائن‘ ڪرڻ جي جتن ۾ آهن. ڪي گذريل حڪومت ۾ مزا ماڻيندڙ، ته ڪي وري انهن مزن کان رهجي ويل، ايندڙ اليڪشن کانپوءِ ٺهندڙ سياسي سيٽ اپ ۾ پاڻ کي ڪنهن نه ڪنهن ريت ’فٽ‘ ڪرڻ جا خواب ڪڍي، عمران خان جا ٻانهن ٻيلي بڻجي رهيا آهن. عمران خان پنهنجي هر بيان ۽ تقرير ۾ پاڻ کي سچو، دياندار ۽ عوام جو هڏوڪي ثابت ڪرڻ جون دعوائون ڪري رهيو آهي. اهو ته خير! وقت ٻڌائيندو ته هو ڪيترو ايماندار آهي!

هن وقت هڪڙي ڳالهه سوچڻ جهڙي آهي، ته عمران خان جيڪو آمرن ۽ ڪرپٽ سياستدانن خلاف ته ڳالهائي رهيو آهي، پر

بئي پاسي انهن ئي پارٽين (جيڪي هن جي نظر ۾ ڪرپٽ ترين آهن) جي اڳواڻن کي پنهنجي پارٽيءَ ۾ مسلسل شامل ڪندو پيو وڃي. ان مان اها ته ڳالهه واضع آهي ته رڳو چُونڊن ڪٽڻ لاءِ اهڙن ماڻهن جو سهارو پيو ورتو وڃي، جيڪي اڳي به عوام کي ٺڳي ۽ بيوقوف بڻائي چڪا آهن.

هن ملڪ جي اها پراڻي روايت رهي آهي، تهاسان جا وڏيرا (جيڪي ’ايم. پي. اي‘ ۽ ’ايم. اين. اي‘ ٿين ٿا) سدائين پنهنجو پاڻ کي ”اڀرندڙ سڄ جا سلامي“ ثابت ڪن ٿا ۽ جنهن پارٽيءَ کي ايندڙ اليڪشن ۾ زور آور سمجهن ٿا، ان ۾ شامل ٿي وڃن ٿا ۽ اها پارٽي بغير ڪنهن احتساب جي عوام جي هانوَ تي مُڱ ڏري، انهن کي پارٽيءَ ۾ شامل ڪري ٿي ۽ عوام سان اها ڪار ٻارهوئي ٿيندي رهي ٿي.

اتي سوال اهو ٿو پيدا ٿئي، ته عمران خان ايئن ويندو انهن وڏيرن کي پنهنجي پارٽيءَ ۾ شامل ڪندو؟ يا وري روايت کي برقرار رکندي، هميشه جيان پنهنجي پير تي پاڻ ڪهاڙو هڻندو؟ خاص طور تي سنڌ ۾ وري انهن آزمائيل ميرن، پيرن ۽ وڏيرن کي ٽڪيٽ ڏيندو؟

آخر ان سياسي مانڊاڻ جو ڪٿي انت به ايندو؟ يا نه؟



(ماهور ”افيئر“ حيدرآباد جي ڊسمبر 2011ع واري شماري ۾ شايع ٿيل)

وڌندڙ آدمشماري — ملڪ لاءِ هڪ وڏو چيلينج

پاڪستان هن وقت انيڪ مسئلن جي ور چڙهيل آهي. پاڪستان انهن انيڪ مسئلن ۾ وڪوڙجي ۽ جڪڙجي چڪو آهي. هڪ مسئلي مان اڃا پاند مس ٿو آجو ڪرائي، ته ٻئي هنڌ ڦاسيو پوي! ٻين مڙني مسئلن سان گڏ، هن وقت پاڪستان کي وڌندڙ آباديءَ جو وڏو چئلينج آهي. معاشرتي توڙي معاشي ماهرن جي خيال ۾ سڌيءَ توڙي اڻ سڌيءَ طرح سمورن مسئلن جو واسطو بهرحال هن ئي مسئلي سان لاڳاپيل آهي.

هن مختصر مضمون ۾ اسان دنيا جي آباديءَ ۽ پاڪستان جي آباديءَ جو مجموعي طور جائزو وٺنداسين ۽ انهيءَ کانپوءِ وڌندڙ آباديءَ جا مختلف سبب پڻ بحث هيٺ آڻينداسين ۽ آخر ۾ اهو پڻ بحث ڪنداسين، ته ان مسئلي تي ضابطو ڪيئن آڻجي؟ ۽ ان ڏس ۾ حل ڪهڙا آهن.

دنيا جي آبادي:

1950ع ۾ دنيا جي آبادي، لڳ ڀڳ اڍائي ارب هئي ۽ 1960ع ۾ اها 3 اربن تي وڃي پهتي. 1970ع ۾ اها 3.6 اربن تي وڃي پهتي ۽ اها 1985ع ۾ 4.9 ارب (ذري گهٽ 5 ارب) ٿي، جيڪا 2000ع ۾ 6.3 اربن تي پهتي. اهڙيءَ طرح پاڻ ڏسون ٿا ته 1950ع کان 1985ع تائين دنيا جي آباديءَ ۾ 60 سيڪڙو واڌ ٿي آهي، جيڪا تمام گهڻيءَ جوڳي صورتحال آهي. صحت جي عالمي اداري (ورلڊ هيلٿ آرگنائيزيشن) جي انگن اکرن موجب، وڌندڙ آباديءَ جو مسئلو رڳو غريب ملڪن سان آهي، جتي تعليم ۽ شعور جي ڪوت آهي ۽

نتيجي ۾ اهي ملڪ انيڪ مسئلن ۾ ڦاٿل آهن. اسان جو پيارو پاڪستان به انهن ئي ملڪن مان هڪ آهي.

پاڪستان جي آبادي:

1950ع ۾ پاڪستان، آباديءَ جي لحاظ کان دنيا جو چوڏهون وڏو ملڪ هو، جڏهن ته 2035ع ۾ پاڪستان، آباديءَ جي لحاظ کان ڀارت کان به ٻئي نمبر تي هوندو. هر سال پاڪستان ۾ آباديءَ جي واڌ جي ڪري، البانيا يا نيوزيلينڊ جهڙو هڪ ننڍو ملڪ ٺهي ان ۾ شامل ٿو، جيڪا انتهائي فڪر جوڳي حد آهي. هندستان کان الڳ ٿيڻ وقت پاڪستان جي آبادي 3 ڪروڙ 24 لک هئي، جيڪا هن وقت 15 ڪروڙن کان به مٿي وڃي پھتي آهي. توهان کي اهو پڙهي تعجب ٿيندو، ته پاڪستان ۾ هر منٽ ۾ 8 ٻار جنم وٺن ٿا ۽ هر ٻن منٽن کان پوءِ هڪڙو ماڻهو جهان ڇڏي ٿو. مطلب هر ٻن منٽن تي هڪڙو ماڻهو گهٽ ٿئي ٿو ۽ 15 ماڻهو وڌن ٿا. 1978ع ۾ پاڪستان ۾ هڪ ڪروڙ 85 لک ماڻهو روزگار سان لڳل هئا ۽ 2001ع ۾ پاڪستان ۾ بيروزگاريءَ ۾ چُهڻ تي واڌ آئي آهي. اسان وٽ هر ڪلاڪ کانپوءِ ڪا نه ڪا ماءُ هڪ ٻار کي جنم ڏيندي هي جهان ڇڏي ٿي. آباديءَ ۾ واڌ جي ڪري تيل جون قيمتون وڌن ٿيون ۽ مهانگائيءَ جو راکاس رقص ڪندو رهي ٿو. جيڪڏهن آباديءَ ۾ واڌ جي شرح ساڳئي رهي، ته 2010ع تائين ڪاڇرو تيل، پيٽرول ۽ ان جون مختلف جنسون (مصنوعات) 123 سيڪڙو مهانگيون ٿي وينديون.

اسان وٽ آباديءَ جي وڌڻ جا سبب ڪهڙا آهن؟

1. تعليم جي گهٽتائي:

گهٽ تعليم، مردمشماريءَ ۾ واڌ جو سڀ کان پهريون سبب آهي، ڇو ته جيستائين تعليم ۽ شعور اسان جي سماج ۾ نه ايندو، تيستائين اهي مسئلا عروج تي هوندا. انهيءَ ڪري انهن مامرنجي نزاکت توڙي نقصانن کي سمجهڻ لاءِ عوام ۾ تعليم جو هجڻ تمام ضروري آهي.

2. گرم موسم:

موسم جا ٻه ماڻهو جي صحت ۽ ورتاءُ تي ڪافي اثر پون ٿا. انهيءَ ڪري اهو عام طور تي ڏٺو ويو آهي، ته جن به علائقن جي موسم گرم آهي، اتي آبادي وڌيڪ آهي. پاڪستان به مجموعي آبهوا جي لحاظ کان هڪ گرم ملڪ آهي. انهيءَ ڪري پاڪستان جي آبادي چوٽ چڙهيل آهي ۽ ان ۾ تيزيءَ سان واڌارو پڻ ٿي رهيو آهي.

3. ننڍيءَ عمر ۾ ڪرايل شاديون:

اسان وٽ عام طور تي پوري ملڪ ۾ ۽ خاص طور تي بهراڙيءَ جي علائقن ۾ ننڍيءَ عمر ۾ شاديون ڪرايون وينديون آهن، جنهنڪري انهن جوڙن جي ٻار پيدا ڪرڻ وارو عرصو وڌي وڃي ٿو ۽ نتيجي ۾ هر جوڙو 15 کان 16 ٻار پيدا ڪري ٿو.

4. علاج ۾ بهتري:

علاج ۾ بهتريءَ مان مراد اها آهي، ته هاڻي ڪوڙ سارين خطرناڪ بيمارين جو علاج نڪري پيو آهي. اڳي انهن بيمارين ۾ ماڻهو مري ويندا هئا، پر هاڻي علاج جي ڪري جلدي نٿا مرن ۽ ايئن آباديءَ ۾ واڌ ٿئي ٿي.

5. وبائن ۽ آفتن تي ضابطو:

هاڻي سائنس ۽ ٽيڪنالاجي جي بدولت، وبائن ۽ آفتن تي به گهڻي حد تائين ضابطو آيو آهي. اڳي جتي انهن آفتن ۾ هزارين ماڻهو مري ويندا هئا، هاڻي انهن مان اڪثريت انسانذات بچي وڃي ٿي. ايئن به ناهي ته هاڻي آفتون آهن ئي ڪونه ماڻهو مرن نٿا، پر انهن جي شدت توڙي نقصانن ۾ واضح حد تائين ضابطو آيو آهي.

6. پٽ پيدا ڪرڻ جي خواهش:

اسان جي سماج ۾ چوڪرين کي اڃا تائين گهٽ حيثيت واري فرد چينظر سان ڏٺو ويندو آهي ۽ انهيءَ کي خاص اهميت ناهي ڏني ويندي. عام ماڻهو جي سوچ موجب، چوڪريءَ جي پيدائش کي اڃا به گهڻين جاين تي ’نپاڳ‘ جي نشاني سمجهيو ويندو آهي، جڏهن ته چوڪرو پيدا ٿيو ته ان کي سپاڳ سمجهيو ويندو آهي. پوءِ پٽن جي خواهشن ۾ ماڻهو ويندا آهن، نياڻيون پيدا ڪندا! جيڪي ويڇاريون سُورن ۾ هونديون آهن. اڄ به اسان جهڙن سماجن جا ڪافي مرد، نياڻين کي جنم ڏيڻ تي پنهنجين عورتن تي ظلم ڪندا آهن.

7. جاگيرداراڻو نظام:

جاگيرداڻي سوچ ۽ وڌيڪي نظام، اسان جي معاشري کي جيترو نقصان ڏنو آهي، اوترو شايد ٻئي ڪنهن کي بهمنفي عنصر نه ڏنو آهي. هنن جي سوچ ئي اها آهي، ته ماڻهو جاهل ئي رهن ۽

منجهن ڪوبه شعور نه اچي. انهن ۾ شعور آيو ته اهي سڀ ڳالهايون سمجھي ويندا.

8. ٻارن ۾ مؤت جي شرح جو گھٽ هجڻ:

هاڻي ٻارن جي گھڻين بيمارين تي ضابطي جون دوائون ۽ ویکسين نڪري، عام طور واپرائجڻ لڳيون آهن. انهيءَ ڪري ٻارن ۾ مؤت جي شرح ۾ واضح طور گھٽتائي آئي آهي. انهيءَ ڪري آبادي وڌندي پئي وڃي ۽ ٻار وڃاڻا گھٽ سهولتن ۽ غير معياري پرورش جي ڪري آزار ۾ آهن.

9. ٻهراڙين ۾ وڌيڪ ٻار پيدا ڪرڻ جي سوچ:

سنڌ ۾ قبيلائي جهيڙا ۽ فساد عروج تي آهن. ان ڪري عام ماڻهوءَ جي سوچ اها هوندي آهي، ته وڌيڪ ٻار ڄڻيون، جيڪي اڳتي هلي هنن جهيڙن ۾ اسان جو سهارو بڻجن. جيترو اولاد وڌيڪ هوندو، اوتري طاقت وڌيڪ سمجھي ويندي! تنهنڪري انهيءَ سوچ به اسان جي سماج کي وڌيڪ ڇيهو رسايو آهي.

10. سياسي سهارو:

سياست سان وابسته گھڻن ماڻهن جي وري اها سوچ به هوندي آهي، ته سندن جيترا جهجهڻا ٻار هوندا، اهي سندن ذاتي سھاري بڻجڻ سان گڏوگڏ، سياسي سھارو به بڻبا ۽ خانداني سياست کي اڳتي وڌائيندا. ان طرح سان اهي روايتي مُدي خارج موروڻي سياست کي هٿي ڏيندا ۽ قائم ۽ دائم رکندا.

11. خانداني منصوبه بنديءَ تي عمل نه ڪرڻ:

اسان وٽ عوام جو تمام ٿورو ڀاڱو، خانداني منصوبه بنديءَ (فيملِي پلاننگ) تي عمل پيرا آهي، انڪري به اسان جي آدمشماري ايڏي تيزيءَ سان وڌي ٿي. اچو ته اهو به ڏسون، تهاڻ وڌندڙ آباديءَ جا سماج تي ڪهڙا منفي اثر پون ٿا:

1. وسيلن جو زيان:

اها ڳالهه پٿري پٽ پئي آهي، ته جتي ماڻهو گهڻا هوندا، اتي وسيلن جو زيان به اوترو وڌيڪ ٿيندو. ماڻهن جو تعداد وڌي پيو ۽ وسيلن جو تعداد گهٽجي پيو. تنهنڪري اهو هڪ مسئلو ٻين انيڪ مسئلن کي جنم ڏئي رهيو آهي ۽ اهو هڪڙو ڄار آهي يا زنجير آهي، جنهن جون کوڙ ساريون ڪڙيون هڪٻئي سان جڙيل آهن.

2. بيروزگاري:

هن وقت بيروزگاري، اسان جي سماج جو وڏو مسئلو آهي، جنهن ماڻهن جو جيئڻ جنجال ڪري ڇڏيو آهي. روزگار جا وسيعا گهٽجن پيا ۽ ماڻهو وڌن پيا. بيروزگارن جي هڪ فوج پئي تيار ٿي! جنهن جي روزگار لاءِ حڪومت وٽ ڪا به جوڳي رٿا بندي ڪانهي.

3. ماحولياتي بگاڙ:

ماڻهن جي وڌڻ ڪري آڪسيجن جي مسلسل ڪمي ٿي رهي رهي آهي ۽ ماحول ۾ زهريليون گئسون وڌي رهيون آهن. ڪم علميءَ ۽ ڄاڻ جي اثاٽ سبب ماڻهو، ماحول کي حد درجي تائين

گڏلو ڪري رهيا آهن. ماڻهن ۾ وڻن پوکڻجي عادت به ناهي، وِتر جيڪي وڻ اڳي ئي موجود آهن، انهن کي به تيزيءَ سان وڍيو پيو وڃي.

4. جهالت:

آدمشماريءَ جي بنا حساب ڪتاب جي وڌڻ جي ڪري، اسان وٽ جهالت وڌي رهي آهي ۽ هڪڙو اهڙو سماج جڙي رهيو آهي، جيڪو جيئن جي قابل ناهي.

5. حادثا:

ماڻهنجو تعداد جهجهو آهي، ته انهن جا ميٽر به ڄام آهن. اهڙيءَ طرح انهن ۾ گهڻي تعداد ۾ حادثا به پيش اچن ٿا، جن جي ڪري ماڻهو تڪليفن مان گذرن ٿا.

6. نفسياتي مونجهارا:

آدمشماري وڌڻ جي ڪري ماڻهو نفسياتي مريض ٿيندا پيا وڃن. جڏهن ماڻهو گهڻا هوندا، ته انهن کي پنهنجا حق صحيح نموني سان نه ملي سگهندا، جنهن سبب ماڻهو نفسياتي مونجهارن جو شڪار ٿيندا، يا وري ٻين سماجي برائين توڙي ڏوهن ۾ ملوث ٿيندا، جن ۾ ڦرون، ڌاڙا، چوريون، اغوا، رشوت خوري وغيره اچي وڃن ٿا. پوءِ عوام انهن ڪڏن ڪرتوتن جي ور چڙهيو وڃي ۽ نتيجي ۾ ڪيتريون ئي جوانيون تباه ۽ برباد ٿيو وڃن.

انهن سمورن مسئلن کي ڪنهن حد تائين گهٽ ڪري سگهجي ٿو، پر ان لاءِ شرط اهو آهي ته اسان آدمشماريءَ تي

ضابطوآڻڻ لاءِ عملي آڀاءُ وٺون. ان مسئلي تي ضابطوآڻڻ لاءِ منهنجي ذهن ۾ ڪجهه تجويزون آهن، جيڪي هن ريت آهن:

1 - اسان آباديءَ جي مقدار کي گهٽائي، معيار کي وڌائڻ طرف سنجيدگيءَ سان ڌيان ڏيون.

2 - تعليم، آگاهيءَ ۽ شعور جي ڦهلاءَ طرف توجهه ڏيون.

3 - اسان ايمانداريءَ سان پنهنجن ادارن جي سنڀال ڪريون.

4 - آبادي گهٽائڻ جو ڪم رڳو خانداني منصوبابنديءَ واري کاتي (پاپوليشن ويلفيئر ڊپارٽمينٽ) تي نه ڇڏيون، بلڪ پاڻ به ان

طرف سچائيءَ سان ڌيان ڏيون ۽ مثبت ڪوششون وٺون.

5 - عوام سان گڏ، لاڳاپيل ادارن ۽ حڪومت کي به ان طرف سنجيدگيءَ سان جامع پاليسيون جوڙي ڪم ڪرڻو پوندو.

6 - ماحول کي گدلاڻ کان بچايون.

7 - پاڻ کي هميشه مثبت ۽ تعميري ڪرت ۾ مصروف رکون.

8 - گهر کان ٻاهر گهمڻ ڦرڻ جا موقعا تلاش ڪريون ۽ زندگيءَ جي گهڻ رخن مصرفن تي ڌيان ڏيون.

اڃا به اسان ان طرف ڌيان نه ڏنو، ته اسان پنهنجي ايندڙ نسلن کي پاڻيءَ جي بوند لاءِ به تڙپندي ڏسنداسين. کين هڪ سهولتن کان وانجهيل معاشري ۾ لڳندي ۽ مرندي ڏسنداسين. اسان اڃا به عملي ڪوشش نه ورتي ته بک، بيروزگاريءَ، بيمارين، ڏکڻ، اهنجن کي اسان جو مقدر بڻائڻ کان ڪوبه نٿو روڪي سگهي.



(پندرهن وار ”عبرت“ ميگزين جي 16 جولاءِ 2008ع واري شماري ۾ شايع ٿيل)

سنڌ ۾ وسڪارو — رحمت؟ يا زحمت؟

سنڌ، گذريل ڳچ سالن کان پاڻيءَ جي غير منصفاڻي ورڇ ۽ کوٽ جي ڪري نهايت ئي ڏکڻي دؤر مان گذري رهي آهي. زرعي سماج هٽڻ ڪري اڪثر ماڻهن جي جياپي جو ذريعو رڳو زراعت ئي آهي. پاڻي نه ملڻ ڪري اسان جي زراعت تباهه ٿي چڪي آهي. شهرن ۾ وري صنعتن جو وڌڻ ۽ بغير ڪنهن منصوبابنديءَ جي اپارٽمينٽس ۽ پلازائن جي تعمير ڪري، شهرن ۾ گدلاڻ ۽ زهريلين گئسن جو مقدار وڌندو پيو وڃي، جنهن ڪري شهري علائقن ۾ شديد گرمي ٿئي ٿي. جنهن جو تازو مثال ڪراچيءَ سميت ملڪ جي ٻين وڏن شهرن ۾ ماڻهن جي گرميءَ جي شدت ڪري مؤت واقع ٿيڻ وارن واقعن ۾ مسلسل واڌ آهي. انهيءَ صورتحال ۾ ڳوٺن توڙي شهرن ۾ عام ماڻهوءَ جو جيئڻ جنجال ٿي پيو آهي.

ماڻهو ويچارا گرميءَ کان بچڻ ۽ دريائن ۾ پاڻيءَ جي وهڪرن ۾ واڌ لاءِ مينهن جون دعائون ته گهرندا آهن، پر جڏهن مينهن وسڻ شروع ٿيندا آهن، ته انتظامي نااهليءَ ۽ ڪرپشن جي ڪري اهي مينهن، رحمت بجاءِ زحمت بڻجي پوندا آهن. وري به هر حال ۾ عام ماڻهو ئي سُورن ۾ اچيو وڃي! هاڻي ته ماڻهن سان ڪاتيءَ ۽ گدري واري ڪار آهي. هو مينهن وسڻ سان خوش به ٿين ٿا، ته ساڳئي ئي وقت ناخوش به ٿين ٿا، ڇو ته کين خبر آهي ته سندس ڪچي جُهڳي توڙي سُورن سان پوکيل اُڀرو سَپرو فصل، انهن مينهن جي سٺ سهي نه سگهندو. شهرن ۾ به پاڻيءَ جي

نيڪال جو ڪوبه جوڳو انتظام نه هجڻ ڪري، شهري به وڏي عذاب مان گذرن ٿا. هفتن جا هفتا بجلي هلي ٿي وڃي، جيڪا ماڻهن لاءِ هڪ الڳ مصيبت آهي. بجلي بند ٿيڻ جو به وڏو سبب اهو ئي آهي، ته بجليءَ جي ورچ ڪندڙ ادارن پاران، هڪڙن علائقن ۾ چوري ٿيل بجليءَ کي ٻين علائقن ۾ بجلي بند ڪري حساب ڪتاب پورو ٿو ڪيو وڃي. جنهن جو سبب ماڻهن کي وري اهو ٿو ٻڌايو وڃي ته ”بجليءَ جي بحاليءَ وارو ڪم جاري آهي... جنهن ڪري پاورجي سپلائي بند آهي!“ ماڻهو به ويچارا هميشه وانگر سندن ڪوڙن دلاسن تي اعتبار ڪري، خاموش ٿي صبر سان سُور سهندا رهن ٿا.

ان کان وڏي بيوسي ۽ الميو ڪهڙو ٿو ٿي سگهي! جو شهرن ۾ بيٺل پاڻيءَ بابت، انهن شهرن ۾ رهندڙ ڪامورا سوشل ميڊيا تي اهي پوستون شيئر ٿا ڪن، ته هاڻي گهرن مان نڪرڻ لاءِ پيڙيون رکجن. ان جو مطلب اهو آهي ته برسات جي پاڻيءَ جي نيڪاليءَ لاءِ هنن وٽ ڪا به جامع رٿابندي يا تياري ناهي. اهي ڪامورا، انهن حڪمرانن سان ملي ڪري، ترقياتي رٿائن جا پيسا کائين ٿا ۽ ان جڳهه تي ڪم رڳو ڪاغذن جا پيٽ ڀرڻ لاءِ ٿئي ٿو. مختلف شهر، مختلف بااثر ماڻهن کي نيڪي تي ڏنل آهن. جتي اهي نيڪيدار مال ميڙي، پنهنجا ۽ پنهنجن ڌڻين جا پڻ پيرين ٿا. اهڙيءَ طرح مينهوڳيءَ جي مند ۾ شهرن ۾ رهڻ، ڪنهن جنگ کان گهٽ ڪونهي!

بيو ته اسان وٽ پلاسٽڪ جي ٿيلين جو استعمال به تمام گهڻو ٿئي ٿو، جيڪي هڪ ته مختلف بيمارين جو سبب بڻجن ٿيون ۽ بيو ته اهي نالين ۾ ڦاسي، انهن کي بند ڪري ٿيون ڇڏين. اهي ٿيلهيون نه ڳري سگهن ٿيون ۽ نه ئي تلف ٿي سگهن ٿيون. انهن کي

ساڙڻ ته ماحول سان ڪنهن وڏي دشمنيءَ کان گهٽ ڪونهي، جنهن جي سڙڻ سان ماحول دشمن زهريلين گيسن جو اخراج ٿئي ٿو، جيڪي زندگيءَ لاءِ هاجيڪار آهن. انهن ٿيلهين جي نالين توڙي گئرن ۾ ڦاسي پوڻ سبب، مينهن جو پاڻي، مختلف علائقن ۾ بيهي ٿو رهي. جيڪڏهن وڌيڪ مينهن پوي ٿو ته اهو پاڻي گهرن، اسڪولن، اسپتالن ۽ ٻين هيٺاهين جڳهن ۾ اندر داخل ٿيندي به دير ئي نٿو ڪري! نتيجي ۾ اسڪول، ڪافي ڏينهن تائين بند ۽ اسپتالون ڪم ڪرڻ کان لاجار ٿي وڃن ٿيون. يا وري وڏو پاڻي جهلڪي استاد، شاگرد، طبي عملو توڙي عام ماڻهو انهن جائن تائين پهچن ٿا. جنهنڪري، ان سڄي ماحول ۾ زندگيءَ جو ڪاروهنوار بيهي ٿو رهي ۽ ڪم ڪار سُستيءَ جو شڪار ٿين ٿا.

ڳوٺن ۾ ته مينهن، فطري سونهن ۾ واڌاري جو سبب هوندا آهن، پر هاڻي اتي به ٺهيل سِمْ نالا، بهراڙين کي هر سال ٻوڙيندا رهن ٿا، جنهن سان عوام جو جاني توڙي مالي نقصان ٿئي ٿو. هاڻي ته اهي سِمْ نالا، ڪنهن راکاس کان گهٽ ناهن. انهن سنڌ جون سون جهڙيون زرعي زمينون تباهه ڪري ڇڏيون آهن. سامونڊي پٽيءَ تي، سمنڊ جي چاڙهه جي ڪري به، اتي رهندڙ ماڻهن جي زندگي بيحد ڏکي ٿي پئي آهي. اهي سِمْ نالا به انهن علائقن جي پلائيءَ جي نالي ۾ ناهي، پنهنجا نوازي ڪري ماڻهن کي مالي فائدا ڏنا ويا. جنهن جو نتيجو هن وقت اسان سڀني جي سامهون آهي. وقت تي پاڻي نه ملڻ ڪري، ماڻهن فصل به وڏي خرچ سان دير سان پوکيا، سي به برساتن جي ور چڙهي، ٻڏي ويا.

هن سڄي ظلم ۾ سوچڻ جي ڳالهه اها آهي، ته انتظاميه ۽ سياستدان ڪٿي به نظر ڪونه ٿا اچن! ان کان وڌيڪ ظلم ڪهڙو

ٿيندو، جو معمول جا مينهن به اسان لاءِ عذاب ٿي ٿا پون. وري به ايندڙ هفتي کان عيد جي دؤران به مينهن جي اڳڪٿي ڪئي پئي وڃي، جيڪو ٻڌي ماڻهن جو ساهه مٿ ۾ آهي، ته جيڪڏهن هن پيري به تيز مينهن پيا، ته اسان جو ناڪاره نظام، اسان لاءِ جيئن ڏکيو ڪري ڇڏيندو.

هاڻي، ضرورت ان ڳالهه جي آهي ته حڪمران، ڪامورا ۽ باشعور ماڻهو گڏجي هڪ منصوبابندي جوڙين ۽ ان کانپوءِ ان لاءِ عملي ڪوششون وٺن، ته جيئن ’ابرِ رحمت‘ کي ’ابرِ زحمت‘ بڻجڻ کان بچائي سگهجي.



(سنڌ ۾ 27 جولاءِ 2019ع تي پيل تباهه ڪُن مينهن کانپوءِ واريءَ صورتحال تي لکيل)

نوجوان نسل کي تباهيءَ کان بچايو!

اسان جي سماج ۾ منشيائت جو واهيو ڏينهون ڏينهون وڌندو پيو وڃي. جنهن جو شڪار سڀ کان وڌيڪ نوجوان طبقو ٿي رهيو آهي. جنهن نوجوان کي ان عمر ۾ علم حاصل ڪرڻ گهرجي، اهو نشي آور شيون واپرائي نه رڳو پنهنجو، بلڪ پنهنجي سموري قوم جو مستقبل برباد ڪري رهيو آهي. نشي واريون شيون استعمال ڪرڻ سان نوجوان ذهني توڙي جسماني طور تي مفلوج ٿي ٿا وڃن. نتيجي ۾ هو ڪو به ڪم صحيح طرح سان نٿا ڪري سگهن ۽ پنهنجي زندگيءَ کي ايئن ئي وڃائي ٿا ڇڏين. اسان کي لڳ ڀڳ هر آفيس، اسڪول، اسپتال، روڊ، رستي تي، مطلب ته هر ڪنڊ پاسي تي پانن جي پڇڪارين ۽ ٽڪن سان ڀريل پتيون ملنديون. ماڻهن جي اڪثريت جا وات پان يا گتڪي سان ڀريا پيا هوندا! ڪنهن سان ڳالهائڻ مهل آواز نه نڪرندڙ! ۽ پوءِ پيا اشارن ذريعي ڳالهائيندا... پر وات مان اهو گند ٻاهر نه ڪيندا! اڪثر ڳالهائيندي ڳالهائيندي سندن وات مان پان جون ٿڪون سامهون واري شخص جي منهن ۾ به پيون لڳنديون... پر پان کائيندڙ شخص کي شرمندگيءَ جو ڪوبه احساس ناهي ٿيندو!

هاڻي سگريٽ ته هر ماڻهو پيو چڪي. يونيورسٽين جا باشعور شاگرد، مستقبل جا معمار نوجوان، يونيورسٽين ۽ ڪاليجن جي ڪينٽينز تي سموسن ۽ چانهه سان گڏ سگريٽن جو آرڊر ڏيندي نظر ايندا! اڪثر ماڻهو ته پبلڪ ٽرانسپورٽ ۾ سفر دؤران پيا سگريٽ مٿان سگريٽ چڪيندا... کين اهو احساس به ناهي ٿيندو ته اسان جي ان عمل سان گاڏيءَ ۾ سوار ڪو ٻار تڪليف ۾ ايندو،

ڪو دم جو مريض تڪليف ۾ اچي، وِتر بيمار ٿيندو يا ڪنهن صحتمند ماڻهوءَ جي ڦڦڙن تي به سندن دونهيون سان منفي اثر پوندا ۽ ڪوسندن سگريٽ جي دونهيون يادبوءَ جي ڪري اُٿيون ڪري بيحال ٿي پوندا. اهڙن ماڻهن کي وري ڪو سمجهاڻو جي ڪوشش ڪندو ۽ سگريٽ پيئڻ کان منع ڪندو، ته ان تي سگريٽ پيئندڙ ماڻهو ڪاوڙجي چوندو، ته: ”جيڪڏهن ايڏي تڪليف ٿي ٿئي، ته پوءِ پنهنجي گاڏي وٺي سفر ڪريو! باقي اسان موالين جو دماغ خراب نه ڪريو!“ ٻين ماڻهن جي اڪثريت به وري ان سگريٽ پيئندڙ جو ساٿ ڏيندي نظر پئي ايندي، پر ان کي غلط چوڻ وارو ڪو وري هوندو! نتيجي ۾ اهو شخص پاڻ کي وڌيڪ معتبر ۽ سويارو سمجهڻ لڳندو آهي.

انهيءَ کان سواءِ هاڻي پبلڪ ٽرانسپورٽ ۾ سفر ڪندي، اسان کي ٻين گاڏي جي شين سان گڏ مين پڙي، سگريٽ ۽ گتڪو به عام جام ملندو آهي. هاڻي ته ننڍا ٻار به نشو واپرائيندي پيا نظر اچن. سرڪار طرفان انهن شين تي پابنديءَ جا به رڳو سڪڻا اعلان پيا ٿيندا آهن، باقي انهن تي ڪو به عمل ٿيندي نظر ناهي ايندو.

سرڪار، وس وارين اختيارين سان گڏوگڏ، سول سوسائٽيءَ جي نمائندن، استادن، والدين توڙي سماج جي هر باشعور فرد کي اپيل ٿي ڪجي ته خدارا! نوجوان نسل کي تباهه ٿيڻ کان بچايو ۽ کين جيترو ممڪن ٿي سگهي، نشي کان پري رکڻ! ته جيئن هڪ صحتمند سماج جي تعمير ممڪن ٿي سگهي.



(پندرهن وار ”عبرت“ ميگزين جي مارچ 2007ع واري شماري ۾ شايع ٿيل)

گلوبل وارمنگ ۽ سنڌ

انسان کي الله رب العزت اشرف المخلوقات بڻائي پيدا ڪيو آهي. انسان کي هر سهولت مهيا ڪري ڏني... شعور ۽ سمجھه ڏني... بيشمار نعمتن سان نوازيو... پر انسان انهن نعمتن کي صحيح نموني استعمال ڪرڻ بجاءِ انهن کي تباهه ۽ برباد ڪرڻ ۾ پورو آهي. اڄ جي دؤر ۾ انسان، ترقيءَ جي نالي ۾ فطرت کان پري ٿيندو پيو وڃي ۽ دنيا جي خوبصورتين کي تباهه ڪرڻ ۾ رُڌل آهي. اهڙن انسانن جو خيال هوندو آهي، ته پيسو ئي سڀ ڪجهه آهي ۽ پيسي سان ئي هر خوشيءَ کي خريد ڪري سگهجي ٿو، پر شايد کين اها خبر ناهي، ته پيسي سان خوشيءَ کي خريد ڪرڻ ممڪن ئي ناهي. پئسي سان حقيقي سُڪون، آرام، پيار ۽ پنهنجائپ وغيره کي خريد نٿو ڪري سگهجي.

اڄ جو ماڻهو، جديد ٽيڪنالاجيءَ جي مزي ۾ مڱن آهي ۽ هي اهو محسوس نٿو ڪري، ته منهنجن انهن مزن جي ڪري منهنجي ايندڙ نسلن جي حياتي داءِ تي لڳل آهي. اڄجو انسان، آسائشون حاصل ڪرڻ لاءِ قدرتي وسيلن کي تيزيءَ سان تباهه ڪري رهيو آهي. انسان جي انهن پرڪارن جي ڪري ڌرتيءَ جو گولو، تباهه ۽ برباد ٿيندو پيو وڃي.

اڄڪلهه هر ماڻهوءَ وٽ پنهنجي گاڏي هجڻ ضروري ٿي پيو آهي. جنهن کي ضرورت ناهي، سو به شوق خاطر گاڏي وٺي ٿو. ڇو ته انهيءَ سان هُو پنهنجي شان ۾ اضافو ڀانئجي ٿو. اسان وٽ هاڻي

شان ۽ وقار جا معيار به مصنوعي ٿي ويا آهن. انهن اڃاين شوقن جي ڪري اسان جا قدرتي وسيلا تباهه ٿي رهيا آهن. تيل جي کوٽ جو مسئلو ڏينهن به ڏينهن وڌي پيو. ماحولياتي گڏلاڻ ۾ واڌ پئي ٿي. مهانگائيءَ ۾ واڌارو پيو ٿئي. گاڏين جي ڏونهين جي ڪري ساهه ۽ چمڙيءَ جون بيماريون عام پيون ٿين.

انهيءَ دؤران وڻن جي واڍي به تيزيءَ سان جاري آهي. ڪيترا ئي ٻيلا وڍي، اُتي وڏا وڏا پلازا ٺاهيا ويا آهن. اڄ جو انسان وڻ ته پوکي ئي نٿو، ويتر جيڪي خود رڻ وڻ قدرتي طور تي ڦٽن ٿا، انهن کي به ماڻهو وڍي ٿا ڇڏين.

هڪ اندازي موجب، دنيا ۾ اڄڪلهه، هر سال هڪ ڪروڙ هيڪٽر (هڪ لک اسڪوائر ڪلوميٽرن) جي حساب سان ٻيلا تباهه ٿي رهيا آهن ۽ ٻي ڪا مخلوق نه، بلڪ انسان ئي اهو واحد خطرو آهي، جيڪو ان جهنگلي جيوت کي تباهه ڪري رهيو آهي ۽ نتيجي ۾ وڏي پيماني تي موسمي تبديليون اچي رهيون آهن. هن وقت روز ڪنهن نه ڪنهن ملڪ ۾ زلزلو يا طوفان اچي ٿو. اڳي موسمي صورتحال بهتر هجڻ ڪري وقتائتا مينهن پوندا هئا ۽ سرديون توڙي گرميون به پنهنجي پنهنجي وقت تي اينديون هيون. جيڪي هر ساهه واري لاءِ فائديمند هونديون هيون، پر انهنمئي موسمي تبديلين جي ڪري گليشيئرز تيزيءَ سان رججي رهيا آهن. گلوبل وارمنگ وڌي رهي آهي. انهيءَ ڪري ڪجهه ملڪن ۾ ٻوڏون پيون اچن ۽ ڪٿي ته صفا سوڪهڙو آهي. ماڻهو، پاڻيءَ لاءِ ترسن پيا. پاڻيءَ جي کوٽ سبب جانورن ۽ پکين جا کوڙ سارا قسم ۽ نسل به اٽلپ ٿيندا پيا وڃن. جيڪي بچن ٿا، سي وري شڪارين جي ور چڙهيو وڃن!

اسان جي ملڪ ۾ به وري اسان جي سنڌ جي حالت ان حوالي سان هيڪاندي خراب آهي. ان ۾ حڪومت جي عدم دلچسپي، غلط پاليسين ۽ ڪامورن جي افعالن جي ڪري سنڌ هن وقت ماحولياتي تبديلين جي حوالي سان گهڻو ڪجهه پوڳي رهي آهي. نٿي ۽ بدين ضلعن جي ساحلي علائقن ڏانهن سمنڊ، ماڻهن جو جيئڻ جنجال ڪري ڇڏيو آهي. ’ايل بي او ڊي‘ نالي سمر نالي جهڙن ناڪام منصوبن جي ڪري هر سال ڪيترائي ماڻهو وڏي عذاب مان گذري، پنهنجيون زندگيون برباد ٿيندي ڏسي رهيا آهن. سمنڊ هر روز سوين ايڪڙ زمين ڳڙڪائيندو پيو وڃي. ڪيتريون ئي زرخيز زمينون بنجر ٿي ويون ۽ ڪامورا انهيءَ انتظار ۾ هوندا آهن ته ڪهڙي وقت ٿوسامونڊي طوفان اچي، جو اسان غريبن جي نالي ايندڙ امداد سان پنهنجا پپ ڀري سگهون. اهي حڪمران ۽ ڪامورا اهو نٿا سوچين ته سندن انهن ڪرڻوتن جي ڪري ڪيترائي ماڻهو خودڪشي ڪري پنهنجي زندگين جا ڏيئا اجهايو ڇڏين!

سال 1999ع ۾ آيل سامونڊي طوفان، بدين ۽ نٿي ضلعي کي تباھ ڪري ڇڏيو. 2001ع ۾ زلزلو آيو. 2003ع ۾ ’ايل بي او ڊي‘ (سمر نالي) ماڻهن کي ٻوڙي ماريو. 2006ع ۽ 2007ع ۾ تباھ ڪُن برسات، حيدرآباد شهر کي ٻوڙيو. 2007ع ۾ ڪراچيءَ ۾ تيز هوائن لڳڻ سبب ڪافي بلبورڊ (وڏا سائن بورڊ) ڪرڻ ڪري ڪيترائي ماڻهو مارجي ويا. ساڳئي ئي سال بلوچستان ۾ به ٻوڙ آئي. جنهن جي پاڻيءَ سنڌ ۾ دادوءَ، قنبر، خيرپور ناٿن شاھ، شهدادڪوٽ ۽ ٻين پسگردائيءَ جي شهرن توڙي ڳوٺن کي نقصان پهچايو. پر پوءِ به اسان الائي ڪڏهن سبق حاصل ڪنداسين!

انهيءَ سڄي ماحولياتي تباهيءَ ۾ جتي هڪ عام ماڻهو ملوث آهي، ان کان به وڌيڪ سرڪار ان تباهيءَ جي ذميوار آهي. انهيءَ ڪري اهو تمام ضروري ٿي پيو آهي، ته ماحوليات بابت ماڻهن کي آگاهي ڏجي ۽ انهيءَ لاءِ جوڳا اپاءَ ورتا وڃن ۽ انهن تي سختيءَ سان عمل ڪرايو وڃي. ان کان اڳ جو وقت اسان جي هٿن مان نڪري وڃي ۽ سمنڊ توڙي ماحولياتي تبديليون سڄي سنڌ ڳڙڪائي وڃن!



ٻيلن جي تباهي، ماحول لاءِ خطرناڪ آهي

اسان وٽ هن وقت ٻيلن، ٻوٽن ۽ وڻن سان جيڪو حشر ڪيو پيو وڃي، اهو ڏاڍو ڏکون ڏسندڙ، افسوسناڪ ۽ جيءَ کي جهوريندڙ آهي. ٻوٽا پوکڻ ته پري رهيو! پر اسان ته سدائين ٻوٽا پٽڻ جي چڪر ۾ رهون ٿا! وڻ، قدرت جي نڀاري نعمت آهن، جيڪي اسان کي ساهه کڻڻ لاءِ آڪسيجن فراهم ڪن ٿا ۽ ماحول ۾ موجود ڪاربان ڊاءِ آڪسائيڊ ۽ نائٽروجن کي جذب ڪن ٿا. اهي وڻ ئي آهن، جيڪي اسان جي ماحول ۽ اسان جي ڌرتيءَ کي خوشگوار، سرسبز، شاداب ۽ پُرڪشش بڻائين ٿا. اڄ اسان انهن ئي وڻن جي پويان هٿ ڏوئي پئجي ويا آهيون، جيڪي اسان جي جياپي جو ذريعو آهن.

ٻيلن جي شرح اسان جي ملڪ ۾ تمام گهٽ آهي. جيڪا هڪ انتهائي گهٽتي جوڳي ڳالهه آهي، ٻيلن جي شرح گهٽجڻ جي ڪري ئي تمام خطرناڪ حد تائين موسمي تبديليون آيون آهن ۽ اڄن پيون ۽ جي اسان اڃا به اڪ نه پئي ته مستقبل ۾ اڃا به وڏيون تباهيون اينديون. ڌرتيءَ جي گهٽ حصي تي وڻ هجڻ ڪري، گرميءَ ۾ ڏينهن ڏينهن وڌارو ٿي رهيو آهي، جنهن جو اسين هن وقت مزو چڪي رهيا آهيون. اهو سڀ اسان جي پنهنجن ڪارنامن جو نتيجو آهي ۽ جي اسان اڃا به نه سڌرياسين، ته پوءِ اسان وٽ رڳو ’گهوڙا گهوڙا...‘ ڪرڻ، ڏانهن، ڪوڪون ڪرڻ ۽ مٿو پٽڻ کانسواءِ ٻيو ڪجهه نه رهندو! اهي وڻ ٽٽڻ ئي آهن، جن سان اسان جو مستقبل سلهاڙيل آهي. اهي وڻ ئي آهن، جيڪي اسان کي ڪاٺ فراهم ڪن ٿا. اسان کي انهن ئي وڻن مان ڪوئلو ملي ٿو.

جڏهن ننڍو ٻار پيدا ٿئي ٿو، ته انهيءَ کي ڪاٺ جي پينگهي (هندوري) ۾ لوڏيو وڃي ٿو. ٻار جي تعليمي سفر جي شروعات ۾ به ڪاٺ جي پٽيءَ (قريهءَ) تي پڙهڻ سان ٿئي ٿي، جنهن فڪر - قريهءَ رستي هُو ماڻ مطالعو ڪري ٿو. انهيءَ کانپوءِ گهر جي فرنيچر کان ويندي، ماڻهوءَ جي قبر تائين جي سفر ۾ ڪاٺ سندس ساٿ ڏئي ٿو. بيلن جي گهٽجڻ جي ڪري تمام خوفناڪ موسمي تبديليون اچي رهيون آهن. بيلن جي شرح گهٽجڻ جي ڪري ئي طوفان اچڻ جو خطرو به وڌي رهيو آهي. بيلن گهٽجڻ ۽ ڪارخانن وڌڻ جي ڪري ڪيترا ئي ماڻهو ساهه ۽ چمڙيءَ جي خطرناڪ بيمارين جي ور چڙهي رهيا آهن. ’جار‘ ۽ ٻيڙ جو وڻ، لاڙ جي علائقن ۾ اڳي جهجهي مقدار ۾ ملندو هو، پر هاڻي تمام گهٽ ٿو ملي. ماحول جا وڏا وڏا ماهر وڻ پوکڻ جي مهم جو آغاز ڪندي، هڪڙو ننڍڙو ٻُٽو پوکي، ان جو فوٽو سيشن ڪرائي، پنهنجو ڪم پورو ٿا سمجهن، باقي زميني حقيقت موجب بيلن جي جيڪا تباهي ٿي رهي آهي، اُن سان هنن جو واسطو ئي ناهي. ٿڌين آفيسن ۾ ويهي ماحوليات تي وڏا وڏا ورڪشاپ ۽ سيمينار ته ڪرايا وڃن ٿا، پر حقيقت ۾ ڏسجي ته انهن لوڪن تائين ته انهن صاحبن جا پيغام ڪونه ٿا پهچن، جن کي ان آگاهيءَ جي اصل ضرورت آهي. جن کي ان ڏس ۾ شعور جي ضرورت آهي، انهن کي اها ڄاڻ ملي ئي ڪانه ٿي. باقي پروگرامن ۾ وڏن وڏن ڪامورن کي گهرايو ٿو وڃي، اُهي ته اڳي ئي ”عقل ڪُل“ آهن! انهن کي ڪهڙي ضرورت آهي ان موضوع بابت ڄاڻ حاصل ڪرڻ جي!

’اين جي اوز‘ سان سلهاڙيل دوستن لاءِ به ’ماحوليات‘ رڳو پيٽ ڀرڻ جي موقعن کان سواءِ ڪجهه به ناهي. وڻ بچائڻ جي نالي

۾ وڏا وڏا فنڊ وٺي، رڳو ٽي ويءَ تي اشتهار ڏياري ٿا ڇڏين، باقي عملي طور سرزمين تي ڪجهه به نٿو ڪيو وڃي. انهن اين جي اوز وارن ڪڏهن به سنجيدگيءَ سان انهيءَ مسئلي کي ورتو ئي ناهي! انهيءَ ڪري ايتريءَ حد تائين تباهي آئي آهي.

حقيقت ۾ ڏٺو وڃي ته، اهو مسئلو رڳو سرڪار، سياسي نمائندن ۽ ’اين جي اوز‘ جو ناهي، پر اسان سڀني جو آهي ۽ اسان سڀني منجهان هر فرد جو آهي. انهيءَ ڪري اسان سڀني کي گڏجي انهيءَ پلائيءَ جي ڪم کي شروع ڪرڻو پوندو. اهو ڪرڻ لاءِ اسان رڳو پنهنجي گهر ۾ هڪڙو سُنو باغيچو لڳائون، ته به اها هڪ وڏي تبديليءَ جي شروعات ٿي سگهي ٿي.

انهيءَ سان گڏوگڏ سرڪار، سياسي نمائندن ۽ ’اين جي اوز‘ کي به گذارش آهي ته انهيءَ مسئلي کي سنجيدگيءَ سان حل ڪرڻ لاءِ ڪوششون ڪن، ته جيئن هيءَ ڌرتي وڌيڪ تباهيءَ کان بچي سگهي ۽ سرسبز ۽ شاداب رهي. ان سان گڏوگڏ اسين پاڻ خطرناڪ مصيبتن کان بچي سگهون ۽ هيءَ ڌرتي، اسان جي رهڻ ۽ ساهه کڻڻ جي قابل رهي.



بدين ۽ نٽي ضلعي ۾ ”چار“ جي وڻ جي نسل ڪُشي

هونئن ته سموري سنڌ، پر خاص طور تي لاڙ وارو علائقو قدرتي وسيلن سان مالا مال رهيو آهي. هتي اسان کي معدني ذخيرا ملن ٿا... ناياب پکين ۽ جانورن جا بيشمار قسم ملن ٿا... تهوڻن جا به ڪافي خوبصورت ۽ وڻندڙ قسمن ملن ٿا... جيڪي سڀ هن خطي جي خوبصورتِيءَ جو سبب آهن. پر گذريل ڪجهه ڏهاڪن کان انهن سمورين قيمتي وڻن کي هٿ وٺي تباهه ۽ برباد ڪيو پيو وڃي. شڪار جي شوق جي بهاني، ناياب پکين ۽ جانورن کي ماري ختم ڪيو پيو وڃي. ان سان گڏ هتي موجود وڻن کي به وڍي، نه رڳو ان وڻن جي نسل ڪُشي ڪئي پئي وڃي، بلڪه ان سان اسان جي ماحول تي به ناڪاري اثر پئجي رهيا آهن. جن جي نقصانن جي ڪجهه سالن کانپوءِ اسان کي واضح طور خبر پوڻ شروع ٿي ويندي، پر اهو شدت سان نوٽ ڪيو ويو آهي، ته خاص ڪري ”چار“ جي وڻ جي واڍي تمام تيزيءَ سان جاري آهي. هي وڻ مقامي ماڻهن جي جياپي جو اهم ذريعو آهي. تيزيءَ سان وڌندڙ انساني آباديءَ جي بنسبت وڻ تمام تيزيءَ سان گهٽجي رهيا آهن. جيڪا ڳالهه هر ساڃاهوند جي دماغ ۾ ڪنڊي وانگر چڙهي رهي آهي، پر اسان جو عام ماڻهو ان ڳالهه کي اڃا تائين نه پيو سمجهي. حڪومت طرفان بهوڻن جي واڍيءَ تي قلم 144 لاڳو هجڻ جي باوجود ان تي عمل ڪونه ٿو ٿئي.

”جار“ جو وڻ ٻن قسمن جو ٿئي ٿو: هڪ ’مٺي جار‘ ۽ ٻئي ’ڪاري جار‘. مٺي جار تهسند ۾ ٻين به ڪافي علائقن ۾ ملي ٿي، پر ڪاري جار رڳو بدين ۽ نٽي ضلعي ۾ عام جام ملي ٿي. اها ڪاري جار وري مختلف ڪمن ۾ استعمال ٿئي ٿي ۽ ان ڪري وڏجي به وڌيڪ ٿي. هن جي پاڙ ۾ ڪافي ڪيميڪلز ۽ تيزاب ملن ٿا، جيڪي مختلف طبي مقصدن لاءِ استعمال ٿين ٿا. هن جي پاڙ مختلف دوائن توڙي ٿوٽ پيسٽ ٺاهڻ جي به ڪم اچي ٿي، ته بهراڙيءَ جا ماڻهو هن وڻ جي تارين کي ڏندڻ طور به استعمال ڪن ٿا. هن وڻ جو ڪاٺ گهرن ٺاهڻ جي به ڪم اچي ٿو. هي وڻ اُنن سميت ٻين جانورن جي پسند جو چارو به آهي. انهن سمورن سببن جي ڪري هر ڪو هن وڻ کي وڍڻ جي چڪر ۾ هوندو آهي. ڪاري جار جي پاڙ وڌيڪ قيمتي هجڻ ڪري، هن کي پاڙ کان وڌيو ويندو آهي، جنهن سان هن وڻ جي نسل ڪُشي ٿي رهي آهي. هن وڻ کي وڏو ٿيڻ ۾ لڳ ڀڳ 20 سال لڳي ويندا آهن، تنهنڪري هاڻي نوان وڻ ته ماڻهو پوکين ٿي نٿا، باقي جيڪي وڻ اڳي موجود آهن، اهي به تمام تيزيءَ سان ختم ٿي رهيا آهن. واهن جي کوٽائيءَ دؤران به هنن وڻن جو ڪو خيال ناهي رکيو ويندو ۽ واهن جي ڪپن تي موجود ڪاريءَ جار جي وڻن کي وڌيو ويندو آهي. اڳي جارين جا وڏا بيلا ۽ ڍورا هوندا هئا، پر هاڻي اهو وڻ ورلي نظر اچي ٿو!

ٻيو ته اسان جي سماج ۾ بيروزگاري وڌڻ ڪري به ماڻهو وڻ وڌي، ان جو ڪاٺ وڪرو ڪري، پنهنجو گذر سفر ڪن ٿا. انڪانسواءِ هن وڻ جو ڪاٺ ڳوٺن ۾ ٻارڻ جي به ڪم ايندو آهي. اها هڪ الڳ بدقسمتيءَ جي ڳالهه آهي، ته جن علائقن مان تيل نڪري ٿو ۽ گيس نڪري ٿي، انهن علائقن ۾ ئي گيس جي سهولت موجود

ناهي. انڪري گيس جي سهولت نه هجڻ ڪري ماڻهو وڻن جي ڪاٺ کي ٻاري ان کي رڌ پچاءِ لاءِ استعمال ڪن ٿا.

تنهنڪري هن وقت ضرورت ان ڳالهه جي آهي، ته هن وڻ سميت هر وڻ کي بچائڻ جي ڪوشش ڪئي وڃي ۽ نوان وڻ پوکيا وڃن، ته جيئن اسان ايندڙ خطرناڪ ماحولياتي آفتن کان بچي سگهون. هونئن به هي لاڙ وارو علائقو سدائين قدرتي آفتن جي زد ۾ رهندو آيو آهي، جنهن کي وڌيڪ آفتن کان بچائڻ لاءِ پاڻ ۾ وڻن پوکڻ جي عادت وجهي، موجود وڻن جي واڍي روڪڻي پوندي ۽ ماحول بچائڻ لاءِ جنگي بنيادن تي ڪم ڪرڻو پوندو. ■

(پندرهن وار ”عبرت“ ميگزين جي سيپٽمبر 2007ع واري شماري ۾ شايع ٿيل)

سنڌي ٽي وي چينل ۽ ٻوليءَ جو بگاڙ

ڪو وقت هوندو هو، جڏهن سنڌي ماڻهن لاءِ ٽي ويءَ تي تفريح جو واحد ذريعو، اڪيلي ٽي وي چينل ’پي ٽي وي‘ ٽي سنڌي ”ناٽڪ رنگ“ جا ڊراما هوندا هئا، جيڪي ڏسي ماڻهو پيا لطف اندوز ٿيندا هئا. ڪڏهن ”باڪ“ ۾ مولوءَ جي مستي ڏسندا هئا، ته ڪڏهن ’لکمي خان‘ جو پيڪيدار آواز ٻڌندا هئا. 90ع جي ڏهاڪي جي ڳالهه آهي، جڏهن ’پي ٽي وي‘ تان هفتي ۾ ٻه ڀيرا ”ناٽڪ رنگ“ نشر ڪيو ويندو هو. انهن ڊرامن جو سڀني کي بي صبريءَ سان انتظار هوندو هو. هاري ناري پنهنجي ٻنيءَ ٻاري جو ڪم ڇڏي، اچي ڊرامو ڏسندا هئا. عورتون گهر جو ڪم ڪار ڊرامي جي نشر ٿيڻ کان اڳ ۾ مڪمل ڪري، ڊرامو ضرور ڏسنديون هيون. ان وقت ڪٿي ڪٿي ته سڄي ڳوٺ ۾ هڪڙي ٽي وي هوندي هئي، پوءِ سڄي ڳوٺ جا شوقين ان هڪڙي ٽي ويءَ ۾ اڪيون اٽڪايو وينا هوندا هئا. تڏهن اڃا ريموٽ ڪنٽرول واريون شيون عام جام ڪونه هونديون هيون ۽ چينل به هڪ ئي هوندو هو. ان جو هڪ فائدو اهو به هو ته ماڻهو ڪو به پروگرام مڪمل ڏسي وٺندو هو. تڏهن ته اڪثر ماڻهو اڄ به چوندا آهن، ته ڪو به پروگرام مڪمل ڏسڻو آهي ته ريموٽ ڪنٽرول پري رکي ڇڏيو! ان وقت اڃا ڊش اينٽينا عام نه هئي ۽ ڪيبل نيٽورڪ به ڪونه هو. ’پي ٽي وي‘ کانسواءِ، ڪڏهن ڪڏهن اينٽينا، ڀارت جي ”دور درشن“ چينل جو ڏنڌلو درشن ڪرائي وٺندي هئي. اڄ به ڪوڙسارا ماڻهو ان دور کي ياد ڪندا آهن ۽ سٺو سمجهندا آهن.

ان کانپوءِ آهستي آهستي ’وي سي آر‘ (ويڊيو ڪيسيت رڪارڊر) جو دؤر آيو، پر اهو زمانو گهڻي دير جتاءُ نه ڪري سگهيو ۽ ان کانپوءِ ڊش اينٽينا اچي ان جي جاءِ والاري. جنهن کانپوءِ مارڪيٽ ۾ رنگين ٽي وي سيٽس جو بهوڪرو وڌيڪ ٿيڻ شروع ٿي ويو. هر ڳوٺ جي هڪ ٻن گهرن جي ٿلهن تي ڊش جو ’چڪو‘/’ڪارو‘ پيل نظر ايندو هو. نوان نوان چينل هئا ۽ انهن کي ڏسڻ جو نئون مزو ۽ شوق... انهيءَ کان پوءِ ڊش اينٽينا تان آهستي آهستي چينل ختم ٿي ويا ۽ ڪيبل نيٽورڪ اچي ان جي جاءِ والاري! جنهن تي اڪثريت چينل هلندا هئا، جن تي اڳتي هلي سرڪار به پابندي مڙهي ڇڏي. ۽ پوءِ 2002ع ۾ اسان وٽ به اڳ ۾ ’ايمرا‘ (اليڪٽرانڪ ميڊيا ريگيولرتي اٿارٽي) ۽ پوءِ ’پيمرا‘ (پاڪستان اليڪٽرانڪ ميڊيا ريگيولرتي اٿارٽي) ٺاهي، ملڪ جي سينيٽن کي پنهنجا چينل ڪولڻ جي اجازت ڏني وئي.

ان وقت سيني ڌرتيءَ - ڌڻين چيو ته سنڌي ٻوليءَ کي خطرو آهي، ڇو ته ڪو به سنڌي چينل ڪيبل نيٽورڪ تي ڪونه پئي هليو، پر پوءِ اعلان ٿيو ته سنڌي چينل شروع ٿي رهيو آهي، جنهن جي نشريات صرف چار ڪلاڪ هوندي. ماڻهن ان سنڌي چينل جي شروعات جي خوشيءَ ۾ مڻايون ورهايون. ’سنڌ سان عشق جي نئين ابتدا‘ ٿي. ان جي شروعات عابده پروين، شفيع فقير، صادق فقير، انور حسين وسطڙي، منظور سخيراڻيءَ، ثمينه ڪنول، ديبا سحر ۽ برڪت عليءَ وغيره سان ٿي ۽ انتها وڃي وحيد هڪڙي، جگر جلال، جلال جوڳيءَ ۽ غلام حسين عمرانيءَ تي ٿي! ڪيڏانهن وئي عابده... ڪيڏانهن ويو صادق فقير... خبر ئي نه پئي!!

ڊرامن جي حوالي سان شروعات ٿي صلاح الدين ٿنڀي، منظور مراد، انور سولنگي ۽ مشتاق جسڪاڻي ۽ وغيره سان ۽ انتها وڃي ٿي بصر بادشاهه، ماما لالو ۽ 'خوني ماڻهو' تي! اها ترقي ٿي آهي! اها خدمت ٿي آهي سنڌي ثقافت ۽ ٻوليءَ جي! هن وقت انهن چينلز تي اڪثريتانهن ماڻهن جي ڪم ڪري رهي آهي، جن کي سولي سنڌي به ڳالهائڻ به نٿي اچي! گهٽ پيسن ۽ خرچ تي، غير معياري شيون ٺاهي اسان کي ڏيکاريون ٿيون وڃن.

سنڌي ماڻهو کي رڳو ڌاڙيل جي رُوپ ۾ ڏيکاريو ٿي وڃي! يا وري سنڌي ماڻهو کي هوتلن تي چانهه پيئندي، ذات ۽ برادريءَ جي نالي تي جهيڙن ۾ وڙهندي ڏيکاريو ٿو وڃي! هڪڙي چينل تي تهه عورتون جُندا پٽ جي ڪري مشهور آهن. سنڌي ميوزڪ چينلز تي وري هڪڙو ئي همراھ ميوزڪ ڊائريڪٽر به آهي، شاعر به آهي، ڳائڻو به آهي، ويڊيو ڊائريڪٽر به آهي، ته پروڊيوسر به پاڻ ئي آهي! انهن ماڻهن سنڌي موسيقيءَ جو جيڪو حشر ڪيو آهي، ان جو به ڪو مثال نٿو ملي!

بهرحال هن وقت اليڪٽرانڪ ميڊيا جي ڊوڙ ۾ ڇهه سنڌي چينل ڪم ڪري رهيا آهن. جن مان ٽي انٽرٽينمينٽ، ٻه نيوز ۽ هڪ ميوزڪ چينل آهي. انهن خانگي چينلز جي انتظاميه کي سوچڻ گهرجي ته سنڌي رڳو ڌاڙيل ۽ خوني ناهن، پر انهن جُون ڪافي سُنايون ۽ خُوبيون به آهن، انهن کي سامهون ڇو نٿو آندو وڃي!؟ رڳو قبائلي جهيڙن تي زور آهي. اهڙيءَ طرح موسيقيءَ ۾ بهان ڳڻيا باصلاحيت ڪلاڪار سنڌ ۾ موجود آهن، جن کان ڪم ورتو وڃي. ٿرڊ ڪلاس ۽ غير معياري ڪردارن تي تهڻيلي فلمون ٺاهڻ بجاءِ، سنڌ جي اصل هيروز تي فلمون ڇو نٿيون ٺاهيون وڃن. انهن

چينلن جي مالڪن کي گذارش آهي ته پئسا ڀلي ڪمايو! پر هن سماج، ٻوليءَ ۽ ثقافت تي رحم ڪري، حقيقي ڪم ڪريو ۽ سنڌ جو ايل مثبت ۽ سنجيدو عڪس دنيا تائين پهچايو!



(پندرهن وار ”عبرت“ ميگزين جي مئي 2008ع واري شماري ۾ شايع ٿيل)

پوپن ۽ عطائي ڊاڪٽرن جو آزار

سند ۾ جتي ٻيا انيڪ مسئلا آهن، اُتي صحت جي سھولتن جي کوٽ به هڪ وڏو مسئلو آهي. انهيءَ مسئلي جي ڪري خاص طور سند جي بهراڙين وارا علائقا، پوپن، عطائي ڊاڪٽرن ۽ ٽوئن ڦيٽن وارن جي آزار هيٺ آهن، جن جو ڪم ئي غريب ماڻهن کي ديجارڻ، ڦرڻ ۽ عجيب وسوسن ۾ مبتلا ڪرڻ آهي.

مختلف بيمارين جا مريض، هنن جي چڪر ۾ اچيو پاڻ ڦرايو ويهن. خاص طور تي نفسياتي مريض ته آسانيءَ سان هنن جي قابو ۾ اچيو وڃن. هي انهن مريضن کان عجيب ۽ غريب فرمائشون ڪري پنهنجا پيٽ ڀرين ٿا. انهيءَ حوالي سان تمام ٿوريون ئي خبرون ميڊيا ۾ رپورٽ ٿين ٿيون. جڏهن ته ڪيتريون ئي خبرون منظرِ عام تي ئي نٿيون اچن، جن مان اها خبر پوي ته هنن مافياڻن، اسان جي سادن اڻ پڙهيل لوڪن سان ڪيڏي ويدن ڪئي آهي! اسان سڀني جي چوڌاري مشاهدي ۾ وقت بوقت اهڙا ڪيترا ئي واقعا ايندارهن ٿا.

ڪجهه ڏينهن اڳ، ان حوالي سان هڪپارتي تي وي چينل تي هڪ ڊاڪيومينٽري نشر ٿي، جيڪا ڏسڻ جو اتفاق ٿيو. جنهن ۾ هڪ غريب ڳوٺاڻو ذهني مريض هوندو آهي. جنهن کي سندس مائٽ علاج لاءِ هڪ پوپي وٽ وٺي ويندا آهن. پوپو چوندو آهي ته: ”مريض منهنجي حوالي ڪري توهان هليا وڃو... مان پاڻهي هن کي نيڪ ڪري ڇڏيندس!“ اهڙيءَ طرح ان مريض جا مائٽ، کيساڻ پوپي جي حوالي ڪري هليا وڃن ٿا. پوپو مائٽن جي وڃڻ کانپوءِ پنهنجي ’ڪارروائي‘ شروع ڪري ٿو. مريض کي گهر ۾ ايتو تنگي،

مسلسل ٻارنهن ڏينهن تائين خطرناڪ سزائون ڏيندو رهي ٿو. جڏهن سندس مائٽ مريض بابت ڄاڻ وٺڻ اچن ٿا، ته انهن کي چوي ٿو ته: ”هن وقت مريض تي جن جو اثر آهي. هو جلال ۾ آهي... هن وقت کيس اڪيلو ڇڏيو...!“ اهڙيءَ طرح نيٺ پندرهن ڏينهن کان پوءِ مائٽن کي ان مريض جو لاش ملي ٿو ۽ پوپو فرار ٿي وڃي ٿو. اهڙا سوين واقعا ٿوري گهڻي فرق سان اسان جي سماج ۾ به رونا ٿين ٿا. ان ۾ به وري عورتون انهيءَ جو وڌيڪ شڪار ٿين ٿيون.

حڪومت کي گهرجي ته انهن مضبوط مافياڻن جي ان ڪڏي ڌنڌي جو نوٽيس وٺندي، غريبن کي سندن ڳوٺن ۾ صحت جون سهولتون فراهم ڪري ڏي، ته جيئن ان آزار مان عوام جي جان بچي سگهي.



(پندرهن وار ”عبرت“ ميگزين جي مارچ 2007ع جي شماري ۾ شايع ٿيل)

سياسي واعدا ۽ معصوم عوام

هونئن ته هر سال ۾ چار موسمون هونديون آهن، پر اسان وٽ انهن ۾ ڪڏهن ڪڏهن هڪ ٻي موسم جو واڌارو به ٿي ويندو آهي، جنهن کي ”اليڪشن جي موسم“ چيو وڃي ٿو. اليڪشن جي ڏينهن ۾ خاص طور تي اسان کي سالن پڄاڻان، وڏن ٽائرن واريون گاڏيون ڏسڻ نصيب ٿينديون آهن. ڪافي ڏنل ڇهرا سالن کانپوءِ وري ڏسڻ جي سعادت نصيب ٿيندي آهي. وري اُهي ساڳيا واعدا ۽ وچن ڪيا ويندا آهن، جيڪي هر اليڪشن جي مُند ۾ ڪيا ويندا آهن. ڪافي ورهه اڳ گذاري ويلن جون فاتحائون پڙهيون وينديون آهن... عُنر خواهيون ڪيون وينديون آهن... شادين جون مبارڪون ڏنيون وينديون آهن. ڇو ته ان ’موسم‘ کان اڳ، ويچارا اميدوار عوام جي خدمت ۾ ايڏا ته مصروف هوندا آهن، جو انهن وٽ وقت ئي ناهي هوندو، جو اهي هي سڀ ڪم به ڪري سگهن. تان جو وري انهن کي ان موسم ۾ رواند ملندي آهي. همراه وڏين وڏين گاڏين مان ويڪرين شلوارن سان لهندي، غريب عوام تي ايئن حڪم هلائيندا آهن، جهڙوڪر هي عوام سندن زر خريد غلام آهي. اهي صاحب حڪم ئي اهو ڪندا ته ”وٽ اسان کي ڏجو! نه ته اسان جي خبر اٿو...!“ غريب ۽ بي واهو عوام ويچارو ڪيڏانهن وڃي! مجبور ٿي کين ئي وٽ ڏيندو آهي. سياستدان هميشه ڪُوڙا دلاسا ۽ ڌمڪيون ڏئي وٽ وٺي ويندا آهن. جڏهن کين انهن وٽن جي ڪري اقتدار ملي ويندو آهي، ته پوءِ هنن کان اهو غريب عوام وسري ويندو آهي

۽ پوءِ هي پورن پنجن سالن تائين هن سماج کي ڪائيندا ۽ پٽيندا رهندا آهن.

هن وقت سنڌ ۾ تمام گهڻي غربت آهي، تعليم ناهي، شعور ناهي، رڳو بُڪ ۽ بدحالي آهي. ماڻهو ويچارا پنهنجي پيٽ گذر جي ڳڻتيءَ ۾ قابو آهن. اهڙيءَ حالت ۾ هُو سُني ۽ بُري ۾ به فرق نٿا ڪري سگهن ۽ هر پيري هنن حرامخورن جي هٿان ڳڻجي ٿا وڃن. اهي غريب هنن جي ڌمڪين کان ڊڄي، سردي گرميءَ ۾ پولنگ اسٽيشنز ٻاهران قطارن ۾ بيهي، انهن کي ئي ووت ڏين ٿا، پوءِ کين جيڪا موت ملي ٿي، سا ڪنهن کان به لڪل ناهي. حقيقت ته اها آهي جو هاڻي ماڻهو به اهڙيءَ سياست مان بيزار ٿي پيا آهن. پر هنن وٽ بي ڪا واه به ناهي! آخر ڪيڏانهن وڃن!

اهڙيءَ صورتحال ۾ سنڌ جي پڙهيل لکيل ماڻهن جو اهو فرض آهي، ته هُو پنهنجي پنهنجي آسپاس جي عوام کي صحيح واٽ ڏسين ۽ هنن جي منفي سياست ۽ حاڪمائيءَ سوچ بابت کين ڄاڻ ڏين. انهن کي هڪ پليٽ فارم تي گڏ ڪري، کين بنيادي سماجي مسئلن بابت معلومات ڏين، ته جيئن هنن ۾ گهٽ ۾ گهٽ ايترو شعور اچي سگهي، جو هُو درست اميدوار جي چونڊ ڪري سگهن ۽ سڀني ۾ هڪ آواز ٿي مثبت اميدوار کي ووت ڏيڻ جي سگهه پيدا ٿي سگهي.

ڪئين ماڻهن جو اهو موقف به نوٽ ڪيو ويو آهي ته: ”ان ڳالهه جي ڪهڙي گارنٽي آهي؟ جو اسين جن کي ووت ڏينداسين، اهي اسان جي دردن جو درمان ڪندا! ڇو ته اسان سان هن وقت تائين رڳو ڳڻيون ۽ استاد يون ئي ٿينديون رهيون آهن!“ منهنجي خيال ۾ گارنٽي ته ڪنهن جي به ناهي، پر پوءِ به اُن اميدوار کان بار

بار پڇاڻو ڪجي! کيس سندس تڪ جي مسئلن بابت ٻڌائجي، لکت ۾ ڏجي، دانهن ڪري ان دانهن جي تدارڪ لاءِ پويان پئجي، ته بهتريءَ جي هڪ اميد پيدا ٿي سگهي ٿي. نه ته کيس ٻئي پيري اڪيون پوري ووت نه ڏئي اچجي! منهنجي خيال ۾ هر اميدوار کانسندس هر ووتر کي هيٺيان سوال ضرور ڪرڻ گهرجن:

- سنڌ جي مجموعي (اجتماعي) مسئلن تي توهان اسيمبلي ۾ ڪيترا پيرا ڳالهايو؟

- سنڌ جي پاڻيءَ، ناڻي ۽ قدرتي وسيلن بابت توهان ڪيترا پيرا آواز اٿاريو؟ ۽ ان جو ڪڙ تيل ڇا نڪتو؟

- سنڌ جي زراعت جي تباهيءَ تي توهان ڪيترا پيرا پنهنجو موقف ريكارڊ تي رکيو؟

- سنڌ جي تباهه ٿيل تعليمي نظام لاءِ توهان ڇا ڪيو؟

- سنڌ ۾ صحت جي سهولتن جي سڌاري بابت توهان ڪهڙا عملي قدم کنيا؟

- سماج ۾ بيروزگاري ختم ڪرڻ لاءِ اوهان ڪهڙيون رٿون پيش ڪيون؟ ۽ ڪوششون ورتيون؟

- سنڌ جي ماحولياتي تباهيءَ کي روڪڻ بابت توهان ڇا ڪيو؟

- سنڌي ٻوليءَ کي ”قومي ٻولي“ جو درجو ڏيارڻ لاءِ ڇا توهان ڪهڙا عملي قدم کنيا؟

انهيءَ کان علاوه ٻيا به ڪيترائي سوال ٿي سگهن ٿا، جن جا جيڪڏهن مثبت جواب ملن، ته ووت ڏجي، نه ته اُن اميدوار کي ووت ئي نه ڏجي!

هن ڀيري ايندڙ چُونڊن ۾ اسان جنهن کي به ووٽ ڏيون، ان کي گهٽ ۾ گهٽ هيٺين پنجن ڳالهين (مسئلن) کي حل ڪرڻ لاءِ آماده ضرور ڪريون:

1 - تعليم: ناقص پاليسين سبب سنڌ جي تعليم تباهه ٿي چڪي آهي. اهو مسئلو اسان کي هميشه سڀني مسئلن کان وڌيڪ اهم سمجهڻ گهرجي. ڇو ته تعليم ذريعي ئي اسان هن سماج کي سٺا فرد ڏئي سگهون ٿا. ان ڏس ۾ نياڻين جي تعليم تي خاص ڌيان ڏيڻ گهرجي.

2 - ماحوليات: ماحوليات هن صديءَ جو سڀ کان وڏو مسئلو آهي، جنهن جا ڪيترائي سبب آهن. اسان وٽ وڻن جي واڍي، جانورن ۽ پکين کي مارڻ عام بڻجي ويو آهي. اُنڪري ان طرف غير معمولي ڌيان جي ضرورت آهي.

3 - روزگار: هن وقت بيروزگاري انتهائي درجي تي پهتل آهي. غريب نوڪرين لاءِ چالان فيس پري اپلاءِ ڪن ٿا، پر ڪين نوڪري نٿي ملي. نوجوانن جون صلاحيتون وڌائڻ لاءِ به اسان وٽ ڪي ادارا ڪونهن، جيڪي انهن کي ’جاب مارڪيٽ‘ لاءِ تيار ڪن. ان ڪري حڪومت کي اهڙا منصوبا شروع ڪرڻ گهرجن، جن سان بيروزگاري گهٽجي. اسان جو تعليمي نظام درست نه هئڻ ڪري اسان جا اڪثر نوجوان ته مقابلي جا امتحان به پاس نٿا ڪري سگهن. ان جي نتيجي ۾ ماسٽرس ڪيل همراھ کي پٽيوالي به نٿي ملي. نتيجي ۾ اسان جي نوجوانن جو وڏو انگ، نفسياتي مُونجهاري جو شڪار ٿي، ڊپریشن جو مريض ٿيو وڃي.

4 - زراعت: زراعت ملڪي معيشت ۾ ڪرنگهي جي هڏيءَ جي حيثيت رکي ٿي. زرعي سماج هجڻ ناتي اسان جو اهو فرض

آهي، ته اسان کي زرعي مسئلا حل ڪرڻ لاءِ ڪوششون وٺڻ گهرجن. هن وقت به سرڪار، شگر ملز وارن آبادگارن سان جُٺ ڪريو ويٺي آهي ۽ ان بابت حڪومت کان ڪوبه پُڇڻ وارو ڪونهي. اهو به انهن نمائندن جو فرض آهي، ته اهي آبادگارن کي مناسب اڱهه ۽ وقت سر پاڻي وٺرائي ڏين. جيئن اسان جي ماڻهن جي معاشي حالت بهتر ٿي سگهي. نه ته ماڻهو پاڻ کي ايئن ئي خودڪشيون ڪري ماريوندا رهندا. ان ڪري ئي بدامنيءَ ۾ به مسلسل واڌارو ٿي رهيو آهي.

5 - ڪارو ڪاري ۽ قبيلائي جهيڙا: سنڌ، جيڪا سُونهن جي علامت سمجهي وڃي ٿي، تنهن کي اهي قبيلائي جهيڙا اندران ئي اندران کائي ڪوڪلو ڪري رهيا آهن. ڪيتريون ئي بيگناهه زندگيون انهن تڪرارن جي ور چڙهيو وڃن. انهن واقعن تي ضابطي آڻڻ لاءِ چونڊيل نمائندن جي رهنمائيءَ هيٺ ’سول سوسائٽيءَ‘ کي پنهنجو مثبت ڪردار ادا ڪرڻ جي ضرورت آهي.

تنهنڪري، مون کي اميد آهي، ته اسان جو عام ماڻهو ڪنهن به اميدوار کي ووت ڏيڻ کان اڳ، انهن ڳالهين کي ذهن ۾ ضرور رکندو، ته جيئن سندس انفرادي توڙي قوم جي اجتماعي حقن جو حصول ممڪن ٿي سگهي ۽ سماج، مثبت رستي تي هلڻ جي قابل ٿي پوي.



(پندرهنن وار ”عبرت“ ميگزين جي فيبروري 2008ع واري ”اليڪشن اسپيشل“ شماري ۾ اُن وقت ٿيندڙ عام چونڊن جي مناسبت سان شايع ٿيل)

ٻه ننڍڙيون تصويرون — ٻه وڏا درد

هي سماج ڪيڏانهن پيو وڃي!؟ اُن جو جواب هر ڪنهن وٽ پنهنجو پنهنجو هوندو. پر مون تازو، گذريل ٻن ڏينهن دؤران، سوشل ميڊيا تي عام جام نظر ايندڙ ٻه تصويرون ڏٺيون آهن. جن، اندر اڌ ڪري ڇڏيو آهي. اُن مان اوهان به اندازو لڳايو ته هن سماج جو چهرو، ڪيڏو نه خوفناڪ ۽ پيانڪ ٿيندو پيو وڃي!

پهرين تصوير: ڪنڊياري شهر جي هڪ لائبريريءَ جي آهي، جنهن لائبريريءَ ۾ پاڻي داخل ٿيل آهي ۽ ڪتاب اُن پاڻيءَ ۾ ڪريل آهن، جيڪي ڀُسي خراب ٿي رهيا آهن. جتي شعور ۽ علم سان اهو حشر ٿيندو هُجي، اُتي ڪهڙا فضيلت پريا نسل پيدا ٿيندا؟ ۽ ڪهڙو شعور اُسرندو! اهو هڪ وڏو سوال آهي.

ٻئي تصوير: ڪراچي شهر جي ڪنهن علائقي جي ٽن نوجوانن جي آهي (جن مان ٻه، پاڻ ۾ سڳا ڀائر آهن)، جيڪي مينهن ۾ ڪرنٽ لڳڻ ڪري تڙپي تڙپي پنهنجا آخري پساهه کڻي رهيا آهن. ڪنهن هنڌ ته انهن نوجوانن جي تڙپڻ جي وڊيو به اپلوڊ ٿيل آهي. سمارت فون جي اسڪرين اسڪرول ڪندي، منهنجي سامهون جيئن ئي اهڙيون تصويرون ٿيون اچن، ته آءُ اُهي ڏسي نٿو سگهان ۽ جلديءَ ۾ اُهي اسڪرين تان هٽايو ڇڏيان! وري سوچيان ٿو ته موبائيل فون جي اسڪرين تان ته هٽائي ڇڏيم، پر دل ۽ دماغ جي اسڪرين تان ڪيئن هٽايان؟؟

جتي ايڏي بيحسي ۽ وحشت هُجي، اُتي انسانيت زنده به آهي يا نه؟ اهو به هڪ وڏو سوال آهي.

اهڙي قسم جون خبرون ۽ تصويرون وندڻ ته هاڻي، هن سماج ۾ روز جو معمول بڻيل آهي. ڪير تڙپي مري پيو، اسان کي ان جو احساس ناهي! ان کي بچائڻ جي ڪوشش ڪرڻ ضروري نٿا سمجهون! پر انهن جون تصويرون ڪيڏ ۽ وڏيو ٺاهڻ تمام ضروري ٿا سمجهون. حد ته اها آهي جو بيحسيءَ سان اُهي تصويرون ۽ وڊيوز وري سوشل ميڊيا تي اپلوڊ ڪري، سڀني سان شيئر ڪريون ٿا. اها به اسان جي بيحسيءَ جي انتها آهي!!! هاڻي ته اڪثر اخبارون به اهڙيون رت ۾ ٻڌل تصويرون، لاشن جافوتو، حادثن جون خوفناڪ تصويرون به شايع ڪن ٿيون ۽ انساني نفسيات ۽ احساسن جو ذري برابر به خيال نٿيون ڪن! آءٌ، ان تڪليف بابت اڳ ۾ به فيس بڪ تي دوستن کي اهو نماڻو عرض ڪندو رهيو آهيان، ته خدارا! مهرباني ڪري اهڙي قسم جون تصويرون ۽ وڊيوز، سوشل ميڊيا تي اپلوڊ نه ڪريو!

مڃون ٿا ته اسان جي حڪومتن ۽ نااهل حڪمرانن جي غلط پاليسين ۽ خراب حڪمرانيءَ جو به انهن خراب حالتن پيدا ڪرڻ ۾ وڏو ڪردار آهي، پر اسان مان به فضيلتون، قدر ۽ احساس تيزيءَ سان موڪلائيندا پيا وڃن.

سچ ته اهو آهي جو هن سماج جو اهو روپ ڏسي، هاڻي هن سماج مان ڪرپ اچڻ لڳي آهي. اهڙي نام نهاد پڙهيل لکيل، جديد ترقي يافته سماج کان ته اڳ وارو غير ترقي يافته سماج پلو هو، جنهن ۾ موبائيل فون ۽ ٻي ٽيڪنالاجي ته ڪانه هئي، پر سماجي قدر، احساس، لڄ، وڏي ننڍي جو لحاظ، شرم حياءُ ۽ قياس جهڙا

احساس موجود هئا. علم، ادب ۽ ڪتابن سان پيار هوندو هو. وڏي ڳالهه ته انسانيت هئي! هاڻي ته انسانيت ئي اڻلپ ٿي وئي آهي. ماڻهوءَ کي مَرُمان نه، پر ماڻهوءَ مان ئي وڏو خطرو، نقصان ۽ ڊپ آهي.

گذرندڙ وقت سان، هن ترقي يافته سماج جا اڃا ته لاڻي ڪهڙا ڪهڙا پيانڪ ڇهرا ڏسڻا پوندا! اهو سوچي وار ڪانڊارجي ٿا وڃن ۽ جسم مان سيسراٽيون نڪري وڃن. اسان ته بس پنهنجي ڏک جو اظهار پنهنجو پاڻ سان ئي ٿا ڪريون.



(12 آگسٽ 2019ع تي لکيل . ڪجهه ڏينهن اڳ ڪرنٽ لڳڻ سبب ڪراچيءَ جي ٽن نوجوانن جي دردناڪ موٽ ۽ ڪنڊياري شهر جي ڪنهن لائبريريءَ ۾ پاڻي داخل ٿي وڃڻ ۽ ڪتابن جي ڀُسي وڃڻ وارين دردناڪ ۽ دل خراش تصويرن کي ڏسي ”فيس بڪ“ تي لکيل تاثر)

فيس بک تي تڏو وڃائڻ

اڄڪلهه، ماڻهوءَ جي مَوْت تي سندس تڏو به فيس بک تي وڃائجي ٿو ۽ RIP لکي روايت پوري ٿي ڪجي... ۽ بس...!!
سنڌي ٻوليءَ جو ناميارو ڪهاڻيڪار ٿور گهڻو صاحب، اڄ گذاري ويو. جنهن ڪجهه وقت اڳ سندس هڪ ڪهاڻي "انتقال پُرملال" ۾ اهڙو ئي ذڪر ڪيو هو ته ماڻهوءَ جي مَوْت تي سندس پونيئر ۽ دوست، فيس بک تي ئي تڏي جو انتظام ڪري، پنهنجو ۽ ٻين جو وقت بچائين ٿا. اها ڪهاڻي دنيا جي بيحسيءَ ۽ بي رحميءَ جي عڪاسي آهي.

مون کي سندس اها ڳالهه بلڪل دل سان لڳي، جڏهن مون زيب سنڌي صاحب جي پوسٽ تي، زيب صاحب جو لکيل اهو ڪميٽ پڙهيو ته:

”نور گهڻوءَ جي جنازي نماز ۾ سندس مائٽن کانسواءِ، افسوس! ته اديبن جو تعداد فقط ويهارو کن ئي هيو!“

اهو ڪميٽ پڙهڻ سان اکين ساڻ دل به پرچي آئي! ان کان وڌيڪ بيحسي باقي ڪهڙي ٿي سگهي ٿي...!!

اهڙيءَ ئي طرح اسان چچريل لاشن جي تصويرن، خطرناڪ بيمارين ۾ ورتل ماڻهن جي تصويرن، حادثن جي پيانڪ منظرن، ڪپڙا ليڙون ليڙون ٿيل عورتن ۽ ٻارن جي تصويرن کي رڳو هڪ خبر سمجهي، وڏي ديدو دليريءَ سان فيس بک ۽ ٻين سوشل ميڊيا پليٽ فارمس تي اپلوڊ ڪري، ٻين ڪيترن ئي ماڻهن جي احساسن

جو بيرحميءَ سان قتل ڪندا آهيون ۽ اهو ناهيئون سوچيندا ته جيڪڏهن تصوير ۾ ڏيکاريل اهو شخص، اسان جو ويجهو هجي ها، ته اهڙي تصوير ڏسي اسان جي دل تي ڇا گذري ها!



ديس جي تباهيءَ جا ڪارڻ

سنڌ، جڳن کان درد سهندي، پوڳيندي، سُر برداشت ڪندي، تڙپندي ساه پساه ڪڍي رهي آهي. سنڌي ماڻهو شايد سُر سهڻ جا عادي ٿي ويا آهن، ڇو ته جيڪا تڪليف ماڻهو سان مستقل سلهاڙجي وڃي، پوءِ ماڻهو انهيءَ سُر سهڻ جو عادي ٿي ويندو آهي. تاريخ شاهد آهي ته سنڌي ماڻهو، صدين کان پيار ورهائيندڙ ۽ پراون کي پنهنجو ڪندڙ رهيا آهن. ڌارين کي پنهنجو ڪرڻ وارا، سدائين انهن دوستن ۽ پنهنجن کان ئي ڏنگبا رهيا آهن، جن کي هنن جيءَ ۾ جايون ڏنيون. جن کي هنن هر شئي ۾ حصو پتي ڏنو. اهي ئي هنن جي ڳچيءَ ۾ پيا آهن.

هن وقت سنڌ کي جيڪي اهم مسئلا درپيش آهن، اهي هي آهن:

1 - ماحولياتي تباهي: سنڌ ۾ ماحولياتي تباهي عروج تي آهي. وڻن کي بيدرديءَ سان وڍيو ۽ جانورن کي بيدرديءَ سان ماريو پيو وڃي. اسان وٽ ڪوبه اهڙو قانون ڪونهي، جيڪو ظلم جي ان لهر کي روڪي سگهي. ڪنهن کي ڪوبه ڇوڻ يا پُڇڻ وارو ناهي. امير ماڻهو، شڪار جي شوق خاطر جانورن کي مارڻ ۾ پورا آهن. آدمشماري وڌڻ ڪري وڻن جي واڌي به تيزيءَ سان جاري آهي، جنهنڪري وڻ به تيزيءَ سان ختم ٿي رهيا آهن. ماڻهو ڪاٺ کي وڪڙي، پنهنجو پيٽ گذر ڪري رهيا آهن.

2 - پاڻيءَ جو جائز حصو نه ملڻ: سنڌ، جيڪو زرعي ديس آهي، جنهن جي 60 سيڪڙي کان وڌيڪ آباديءَ جو گذر سفر زراعت تي

آهي، انهيءَ کي پنهنجو سنڌو درياءُ هئڻ باوجود، نه صرف پاڻيءَ جو جائز ۽ صحيح حق نه ٿو ڏنو وڃي، بلڪه جيڪو ٿورو گهڻو پاڻي موجود آهي، انهيءَ تي به ڊيم اڏڻ جون ڳالهيون ڪري، سنڌوءَ جي پاڻيءَ چورائڻ جا سانباها ڪيا پيا وڃن. جيڪا سراسر ناانصافي آهي. جڏهن ته حڪومت 1991ع واري پاڻيءَ جي ٺاه (سنڌ طاس معاهدي) تي ٻيپوريءَ طرح عمل ناهي ڪرائي سگهيو. جنهنڪري سنڌ کي پاڻي، وقت تي ۽ مناسب مقدار ۾ به نٿو ملي. انڪري فصل به پنهنجي پنهنجي وقت تي نٿا ٿين ۽ ان سان گڏوگڏ انهن مان گهربل اُڀ به نٿي ملي. سٺي اپت نه ملڻ ڪري سنڌ کي مسلسل معاشي نقصان رسي رهيو آهي.

3 - اين ايف سي ايوارڊ مان جائز حصو نه ملڻ: سنڌ، معدنيات سان مالا مال ملڪ آهي. تيل، کوئلو، گئس وغيره سڀ هتان نڪرن ٿا. جيڪي سڄي ملڪ جون معدني ضرورتون پوريون ڪن ٿا. نتيجي ۾ سنڌ کي ڪجهه به نٿو ملي. سنڌين کي پنهنجن وسيلن تي ئي مالڪيءَ جو حق ڪونهي. هميشه ڌارين هتي اچي قبضا ڪري سنڌ کي پئڻي لٽيو آهي. ايتريءَ حد تائين جو سنڌ ۾ ڪم ڪندڙ اهي بين الاقوامي ڪمپنيون، جيڪي ’سنڌ جو تيل ڪڍي رهيون آهن‘، سي به اُتان جي مقامي سنڌي ماڻهن کي ٻي نوڪري ته نٿيون ڏين، پر گهٽ درجي وارين ملازمتن کان بهمقامي ماڻهن کي محروم رکن ٿيون. سنڌين کي پنهنجن وسيلن تي جيستائين مالڪي نه ملندي، تيستائين اهي مسئلا حل ڪونه ٿيندا.

4 - امن امان جي خراب صورتحال: سنڌ، جيڪا امن، پيار، محبت، سُڪ ۽ شائتيءَ جي ڌرتي آهي، اتي گهڻي وقت کان امن امان ناهي. قانون جي عملداري ڪانهي. جنهن کي جيڪو ٿو وڻي، بنا

رند روڪ جي اهو ٿو ڪري. ماڻهو پنهنجي گهر ۾ به محفوظ ناهي. جرڳائي سسٽم، ڪاروڪاري ۽ سرداري ۽ قبائلي سسٽم، سنڌ جي امن امان کي برباد ڪري ڇڏيو آهي.

5 - زراعت جي تباهي: وقت سر پاڻيءَ نه ملڻ ۽ مختلف زرعي جنسن جا مناسب ۽ جائز اگهه نه ملڻ ڪري، سنڌ جي زراعت کي تمام گهڻو نقصان پهتو آهي. ان کانسواءِ ڪيميائي پاڻ، تيل ۽ ڪيڙي جا خرچ به تمام گهڻا آهن. جنهنڪري آبادگارن کي ڪجهه به نٿو بچي ۽ هاري ويچارو ته سدائين قرضي رهندو پيو اچي! مختلف پيسٽيسائيڊ ڪمپنيون به دوائن ۽ بجن جي نالي ۾ ماڻهن کي گلي عام ڦري رهيون آهن.

6 - بيروزگاري: بيروزگاري سنڌ لاءِ ناسور بڻجي وئي آهي. سياسي نمائندن وٽ روزگار جي حوالي سان ڪابه جامع پاليسي ڪانهي. هنن کي رڳو ماڻهن کي پنائڻ ۽ خيرات تي هيرائڻ کانسواءِ ڪجهه به نٿو اچي! جيستائين ڪارخانا، صنعتون يا ٻيا ڪي مستقل روزگار جا ذريعا پيدا نه ڪيا ويا، تيستائين هي ماڻهو بيروزگاريءَ جي چڪيءَ ۾ ايئن ئي پيسبا رهندا.

7 - تعليم جي ڳڻتيءَ جوڳي صورتحال: هي تمام اهم مسئلو آهي، جنهن طرف ڪنهن به حڪومت جو ڌيان ناهي هوندو! بلڪ ايئن چئجي ته ان ۾ ڪوبه وڌاءُ نه ٿيندو، ته اسان وٽ تعليم، ڪنهن به سرڪار جي ترجيح ڪڏهن به ناهي رهي! ڪنهن به سرڪار جي تعليم بابت ڪا واضح تعليمي پاليسي ناهي رهي! اميرن لاءِ هڪڙو تعليمي نظام آهي، ته غريبن لاءِ ٻيو!! پرائيويٽ اسڪولن وارا به معياري تعليم ڏيڻ بجاءِ رڳو پئسا ڪمائڻ جي چڪر ۾ آهن. انهيءَ لاءِ اهو ضروري آهي ته سلجهيل ماڻهن جا گروھ، پنهنجي پنهنجي

علائقي جي سرڪاري اسڪولن جي مالڪي ڪن ۽ اتي ٻارن جي بهتر تعليم جو ماحول پيدا ڪرڻ ۾ مدد ڪن.

8- صحت جي سهولتن جي اڻهوند: سنڌ ۾ صحت جي سهولتن جي به حالت غير اطمینان بخش آهي. ڪتي اسپتالون ڪونهن، ته ڪتي ڊاڪٽر ناهن! ڪتي دوائون ناهن! ڪتي ڊاڪٽر آهن، ته ڊيوٽي تي ڪونه ٿا اچن! دوائن جي ڪمپنين وارا به ماڻهن کي مارڻ جو سامان تيار ڪرڻ ۾ رڌل آهن. هاڻي ته دوائون ڪاٺ سان، ”دوا اندر ۽ دمر ٻاهر!“ وارو محاورو سڄ ٿي ويو آهي.

انهيءَ ڪري، وقت آهي ته اسان پنهنجي اندر ۾ جهاتي پايون. اسين ايترا به غريب ناهيون ٿيا، جو پنهنجو منهن بهنه ڏوئي سگهون! سنڌ ساڳئي ئي آهي، پر اسان جا ليڇ موكلائي ويا آهن. سنڌ جون شائون ۽ سنڌ جا صبح ساڳئي طرح حسين ۽ خوبصورت آهن... سنڌ جا ڳوٺ سهڻا آهن... سنڌ جون پنيون اڄ به سايون آهن... بس رڳو ضرورت ان ڳالهه جي آهي، ته اسان پنهنجن وسيلن جي مالڪي ڪريون ۽ پنهنجي ادارن کي سڌارڻ جي ڪوشش ۾ پنهنجو انفرادي ڪردار ادا ڪريون.



(روزاني ”عبرت“ حيدرآباد ۾ 5 اپريل 2009ع تي شايع ٿيل)

ٻار، وڏن کان ئي سڪن ٿا

اسان وٽ اها هاڻي عام روايت بڻجي چُڪي آهي ته، ٻارن جي درست تربيت ڪرڻ بجاءِ انهن مان اسين سُٺن افعالن جي اميد ڪريون ٿا. ٻار جو پهريون درسگاه سندس گهر آهي، جتي سندس والدين ئي سندس استاد آهن. اُن کانپوءِ ٻار تعليمي ادارن ۾ داخل ٿي، اُتي موجود استادن کان سِڪي ٿو. اِهو نوٽ ڪيو ويو آهي ته، اسان جا اڪثر والدين ۽ استاد جيڪي نصيحتون ٻارن کي ڪندا آهن، پاڻ انهن تي ذري برابر به عمل ناهن ڪندا. پوءِ اسان کي اِهي جملا عام جامر ٻُڌڻ لاءِ ملندا آهن ته: ”اڄ جو ٻار بدتميز آهي. کيس ڪوبه اخلاق ڪونهي!“ هاڻي سوال اِهو ٿو پيدا ٿئي ته ٻار ۾ اِهي بُرا لڇڻپيدا ڪرڻ ۾ ڪنهن جو هٿ آهي؟ يقيناً انهن فردن جو، جن وٽ ٻار پنهنجو وقت گذاري ٿو. هاڻي اسان پاڻ جائزو وٺون ته، اسان ٻارن کي ڪهڙو ماحول ٿا ڏيون.

مون اهڙا ڪوڙ سارا والدين ڏٺا آهن، جيڪي ٻارن جي سامهون غير تهذيب يافتہ ٻولي استعمال ڪندا آهن، يا گاريون اُچاريندا آهن يا وري انهن آڏو پاڻ ۾ جهيڙا ڪندا آهن، جنهن جو اثر ٻار تي اِهو ٿيندو آهي، جو ٻار به گاريون ڏيڻ ۽ جهيڙا ڪرڻ شروع ڪندو آهي. والدين ۽ اُستاد، ٻار کي تنبيهه ڪندا آهن ته سچُ ڳالهايو، پر جڏهن والدين ۽ استاد، ٻارن جي سامهون يا ٻارن سان ڪوڙ ڳالهائڻ شروع ڪندا آهن، ته پوءِ ٻار ۾ به ڪوڙ ڳالهائڻ جي عادت

اُسرندي آهي، جيڪا هڪ ڏينهن وڏي وڻ تي ويندي آهي. مون
 ڪيترائي اهڙا استاد ۽ والدين ڏٺا آهن، جيڪي نشي آور شيون
 ٻارن جي سامهون ئي واپرائيندا آهن يا سگريٽ نوشي ڪندا آهن، ته
 اُن جي نتيجي ۾ شاگرد ۽ ٻار به نشو ڪرڻ جا عادي ٿي ويندا آهن.

هن وقت ڪم عمر ٻارن ۾ موبائيل فون استعمال ڪرڻ
 واري شڪايت ۾ به واڌارو پيو ٿئي. والدين ۽ استادن کي اِها
 شڪايت هوندي آهي، ته: ”شاگرد سڄو ڏينهن سمارٽ فون تي وقت
 وڃائين ٿا، پر ڪتاب کولي به نه ٿاڏسن!“ هاڻي اسان پاڻ ڏسون ته
 ڪيترا والدين يا وري استاد ڪتاب پڙهن ٿا؟! اڪثر والدين ۽ استاد
 به سڄو ڏينهن سمارٽ فون استعمال ڪن ٿا ۽ ٻار جي سامهون
 ڪتاب نه ٿا پڙهن. ته، ٻار وري ڪٿان ڪتاب پڙهندو! گهڻا والدين
 ٻارن کي اِهو درس به ڏيندا آهن ته: ”سویر سُمهو، ۽ سویر اٿڻ جي
 عادت وجهو!“ پر پاڻ اُن جي بلڪل اُبتڙ، دير سان سُمهندا آهن ۽ دير
 سان اُٿندا آهن.

اُن ڪري والدين ۽ اُستادن کي گهرجي ته، رڳو ڳالهيون ۽
 ٺلهيون نصيحتون ڪرڻ بجاءِ، اِهي سموريون مثبت سرگرميون
 عملي طور تي پاڻ انجام ڏين، ته جيئن ٻار اُن مان سُنو سبق پرائي،
 اتساه وٺي سگهن. استاد ۽ والدين کي گهرجي ته، ٻار جي سامهون
 موبائيل فون استعمال نه ڪن يا صفا گهٽ، فقط ضرورت
 آهر استعمال ڪن! اُن جي جڳهه تي ٻارن جي سامهون ڪتاب پڙهن
 ته، جيئن ٻارن ۾ به ڪتاب پڙهڻ ۽ ڪتابن سان پيار ڪرڻ جي عادت
 پيدا ٿئي. نه ته ٻار به سڄو ڏينهن موبائيل فون استعمال ڪري،
 ڇڙڇڙي طبيعت جو مالڪ ٿي ٿو وڃي! جنهن جا اُن جي ذهني توڙي

جسماني صحت ۽ نفسيات تي تمام خراب اثر پون ٿا. اسان کي گهرجي ته ٻارن سان رانديون ڪيڏون ۽ انهن کي راندين لاءِ اتساهيُون.

انهن ننڍن ننڍن ڪمن ۽ ڳالهين تي ڌيان ڏئي، اسان ڪيترن ئي مسئلن ۽ بيمارين کان بچي سگهون ٿا. باقي رڳو ميارُون ڏيڻ يا پنهنجي ذميواري ٻئي جي ڳچيءَ ۾ وجهي جان چڏائڻ سان مسئلا حل ڪونه ٿيندا.



ڪتاب نه پڙهڻ جا مختلف بهانا

اسان جي سماج ۾ ڪتاب پڙهڻ جو رجحان وقت گذرڻ سان گهٽيو پيو وڃي. ماڻهن جون مصروفيتون توڙي ترجيخون ڪجهه ٻيون ٿي ويون آهن. اها ڳالهه هاڻي ماضيءَ جي آهي ته، ماڻهو راتين جون راتيون اوجاڳا ڪري مطالعو ڪندا هئا. ڪتابن کي ساهه سان سانڍي رکندا هئا ۽ ڪتابن جي شوق ۾ پنهنجيون ذاتي لائبريريون ٺاهيندا هئا. ڪتاب، جيڪو شعور ۽ علم ته ڏئي ئي ٿو، پر شخصيت سازي به ڪري ٿو. اڄ جو ماڻهو ڪتاب نٿو پڙهي ته، اُن جو مزاج به عجيب قسم جو چيٽراڪ ٿيندو پيو وڃي! ڄڻ ته احساس کان خالي هڪ ٺلهي مجسمي مثل ئي لڳي ٿو... اڄ جو انسان!!

اڄ جڏهن به ڪنهن ماڻهوءَ کان اهو معلوم ڪندو آهيان ته، ڪتاب ڇو نٿا پڙهو!؟ ته، اڪثر ماڻهو جيڪي جواب ڏيندا آهن، انهن مان ڪجهه عجيب ۽ غريب جواب هي به هوندا آهن:

- اسان ڪو واندا آهيون ڇا؟ جو ويٺا ڪتاب پڙهون! ڪتاب ته اهي پڙهن، جن وٽ وقت هجي! اسان ته مصروف ماڻهو آهيون.

- هاڻي ته هر شئي انٽرنيٽ تي دستياب آهي، پوءِ هروڀرو ڪتاب ڇو وٺي پڙهون!؟ انٽرنيٽ تي ته ڪيترائي آپشن ملن ٿا. اُنڪري اسان اُتان ئي پڙهي وٺنداسين.

- اڄڪلهه سٺا ڪتاب نه لکجن ٿا ۽ نه ئي وري ڇپجن ٿا، ڇا پڙهي ڪريون!

- ڪتاب مهانگا آهن. اسان غريب ماڻهو ڪٿي ٿا خريد ڪري سگهون!

انهن جوابن جي جواب ۾ مان سوچيان ٿو ته:

- جيڪي ماڻهو سڄو ڏينهن ڪم نٿا ڪن، فضول ڪمن ۾ پيا وقت ضايع ڪن، اهي به چون ٿا ته اسان وٽ وقت ناهي.
- جيڪي انٽرنيٽ جي ڳالهه ٿا ڪن، انهن مان به اڪثريت انٽرنيٽ تي ٻين ڪمن ۾ رڌل رهي ٿي، پر انٽرنيٽ تي ئي ڪتاب کولي ڪونه ٿي پڙهي! کين سوشل ميڊيا يا ٻيا ٿولز ته استعمال ٿين ٿا، پر ڪتاب جي ويجهو ناهي وڃڻو! اتي اها ڳالهه به نوت ڪرڻ جي آهي، ته ڇا جيڪو مزو هارڊ ڪاپيءَ ۾ ڪتاب کي پڙهڻ ۾ آهي، اهو ”اي بوڪ“، ”ڪنڊل“ يا ڪتاب جي ”ٻي ڊي ايف“ فارميٽ پڙهڻ ۾ آهي؟ ڪتاب جي ورقن کي ڇُهڻ، انهن کي آڱر آلي ڪري اُٿلائڻ ۽ ڪتاب جي ورقن جي خوشبوءِ کي محسوس ڪرڻ جو به پنهنجو سرور آهي، جنهن مان پڙهندڙ لطف اندوز ٿئي ٿو.

- جيڪي چون ٿا ته اڄڪلهه سٺا ڪتاب نٿا اچن، اُهي جهڙوڪر هر روز پٽائي سائينءَ ۽ شيخ اياز جي ’ڪيلبر‘ جي شاعرن کي پيا پڙهن! سو همراهن کي ٻيوڪوڪتاب وٺي ئي نٿو! ڪٿي مجبجي به سهي ته، سندن ڳالهه درست آهي، ته بهيڇا هُو ڪافي وقت اڳ ڇپيل ڪتاب پڙهن ٿا؟ جواب نفِيءَ ۾ ئي هوندو. ڇو ته اها حقيقت ئي آهي، ته اسان ڪتابن کان تيزيءَ سان پري ٿيندا پيا وڃون.

- جيڪي ماڻهو ڏينهن ۾ ٻه سؤ روپين جا سگريٽ ۽ چار پيالا چانهه جا پيئن ٿا، اهي مهيني ۾ ٻه ٽي سؤ روپين وارو هڪ ڪتاب خريد ڪندي غريب ٿي ٿا پون!

تنهنڪري حقيقت اها آهي ته، اسان جُون ترجيحون تبديل ٿي ويون آهن. جڏهن ته ڪتاب پڙهڻ هڪ بهترين مشغلو اڄ به آهي ۽ سدائين رهندو، جيڪو توهان جي مشاهدي کي وڌائي ٿو. سُنو

ڪتاب ماڻهوءَ جي سوچن کي نوان رخ ۽ رستا ڏي ٿو، اندر ۾ سوڄهرو اوتري ٿو ۽ انسان جي ڪردار سازيءَ ۽ شخصيت سازيءَ ۾ وڏو ڪردار ادا ڪري ٿو.

ڪتاب پڙهڻ واري رجحان کي هٿي وٺرائڻ لاءِ اهو ضروري آهي، ته پبلڪ لائبريرين کي متحرڪ ڪري ان ۾ ڀرپاسي جي ماڻهن کي اچڻ تي آماده ڪجي، اتي سهولتن جي ڪوٽ کي پورو ڪجي. اسڪولن توڙي ڪاليجن ۾ لائبريرين کي استعمال ۾ آڻجي. شاگردن ۾ ڪتاب پڙهڻ ۽ ڪتابن کي سنڀالڻ جي عادت وجهجي. هر ڪلاس ۾ لائبريريءَ جو پيرڊ لازمي طور ٽائيم ٽيبل ۾ شامل ڪيو وڃي، ته جيئن شاگردن ۾ ڪتاب دوستيءَ جو جذبو ۽ اُن جي اهميت پيدا ٿئي. ان کانسواءِ ٻارن جي والدين ۽ مائٽن کي به گهرجي، ته هو گهر ۾ ٻارن اڳيان ڪتاب پڙهن، کين جنم ڏينهن يا وري امتحان ۾ پوزيشن ڪٽڻ جي خوشيءَ ۾ ڪتاب تحفي طور ڏين. ان سان ٻارن ۾ ڪتابن سان پيار ۽ احترام وارو جذبو پيدا ٿيندو.



ٻه اکر: ٻه اکر پڙهيل ماڻهن ۽ اڄوڪي تعليمي معيار بابت

جڏهن به 'تعليم' جو لفظ زبان تي ايندو آهي، ته اُن وقت ذهن ۾ سجاڳي، شعور، روشنيءَ ۽ اميد جو تصور اُڀري ايندو آهي. دنيا جي وڏن وڏن ڏاهن، تعليم جون ڪيتريون ئي صفون بيان ڪيون آهن. وري جڏهن انهن وصفن ۽ نظرين جي بنياد تي اسان پنهنجي سماج جو جائزو وٺون ٿا، ته ڏکوئيندڙ صورتحال نظر اچي ٿي. اسان جي سماج جو شعور، روشنيءَ ۽ اميد سان ڀري ڀري جو واسطو ناهي! اسان کي رڳو انگ اکر ڪپن ته، ڪيترا ٻار اسڪول ۾ داخل ٿيا، ڪيترا اسڪول ڇڏي ويا، ڪيترن اسڪولن ۾ استاد ناهن، ڪيترن اسڪولن ۾ ويهڻ لاءِ فرنيچر ڪونهي، ڪيترن اسڪولن ۾ توائليٽ ناهي، ڪيترن اسڪولن ۾ پيئڻ جو پاڻي ناهي، ڪيترن اسڪولن ۾ بجلي ناهي وغيره وغيره... اهي سڀ انگ اکر گڏ ڪرڻ به يقيناً اهم آهن، پر ڪيڏي نه افسوس جي ڳالهه آهي ته، دنيا جنهن وقت تعليم ذريعي سائنس، ٽيڪنالاجيءَ، فلسفي، نفسيات، معيشت، ڪاروبار، صحت جي سهولتن ۽ نئين نئين ايجادن تي زور ڏئي رهي آهي، اسان عين اُن وقت اهي سُور روئڻ ۾ پورا آهيون، ته اسان جي اسڪولن ۾ توائليٽ به آهن يا نه؟

اسان اُهي ماڻهو آهيون، جن کي رڳو انگ اکر ڪپن! تعليم جي هوند يا ان جي معيار سان اسان جو ڪهڙو واسطو! ڪو به ادارو کڻو، اُن جو سمورو زور رڳو انگن اکرن گڏ ڪرڻ تي آهي. تعليم پنهنجي جوهر ۾ ڇا آهي؟ ان ڳالهه کان اسين بي نياز آهيون.

اسان وٽ جن ماڻهن تعليم جي تباهي ڪئي آهي، نام نهاد سڄاڻ ڌريون وري اهڙن ماڻهن جي خوشامد ڪرڻ ۾ پوريون آهن. جن تعليمي نظام جي پيڻگ ڪئي، انهن کي وڏا وڏا لقب ڏئي، اسٽيجن تي ويهاريو ٿو وڃي ۽ تقريرن ۾ اهو راڳ ٿو آلاپيو وڃي ته، ”اهو يار ئي هو، جيڪو سڄي تعليمي نظام کي ڪلهو ڏيو بيٺو هو، هاڻي ته وڏو خال پيدا ٿي پيو آهي، جيڪو قيامت تائين نه پرڻبو...!“

اُن کانپوءِ اُهي ئي ماڻهو چوندا آهن ته، تعليم تباه ٿي وئي!! افسوس اهو به آهي ته، جن ماڻهن کي تعليم جي وصف جي ئي خبر ناهي، انهن کي به هتي تعليمدان ٿو ڪوٺيو وڃي. جن جا پنهنجا ٻار مهانگن اسڪولن ۾ ٿا پڙهن، اهي وري ڪنهن سرڪاري اسڪول ۾ ڪپڙا ۽ جُتيون ورهائي، غريب ٻارن سان تصويرون ڪڍرائي، انهن جي عزتِ نفس مجروح ڪري، اهو سمجهن ٿا ته، هنن تعليم جي بهتريءَ لاءِ ڪي وڏا ڪارناما انجام ڏنا آهن.

اسان وٽ تعليم رڳو عجيب ۽ غريب امتحان وٺي، ڊگريءَ نالي هڪ ڪاغذ جو ٽڪرو شاگرد کي ڏيڻجو نالو ئي وڃي رهي آهي، ٻيو وري چاهي! جڏهن ته سُڌريل ملڪن ته اهو روايتي امتحان وٺڻ وارو مُدي خارج سلسلو ئي ختم ڪري ڇڏيو آهي.

وري جڏهن اسان اعليٰ تعليم جي حوالي سان پنهنجين يونيورسٽين جي حالت ڏسون ٿا ته، اُتي به ساڳئي ئي سُج لڳي پئي آهي. اُتي موجود پروفيسرن جي اڪثريت جو زور ان ڳالهه تي هوندو آهي ته، هتان هُتان ڪٿ سٿ ڪري، ڪو پيپر ڪنهن انٽرنيشنل جرنل ۾ ڇپرائجي. انهيءَ پيپر ۽ ڪوڙي تحقيق جو سماج کي ڪهڙو فائدو آهي؟ اهو پنهنجيءَ جاءِ تي هڪ وڏو ۽

بنيادي سوال آهي. اُن ڪانسواءِ گهڻو پڙهي وڌا وڌا امتحان پاس ڪندڙ همراهن به پينگ ڪرڻ ۾ وسڻون ڪونهي گهڻايو. سندن ڳوٺن جي اسڪولن جي ئي حالت خراب هوندي آهي. ڪڏهن به واپس مڙي، انهن جي پرگهور ناهن لهندا.

ان صورتحال ۾ تعليم، اسان جي سماج ۾ ڪنهن ڳجهارت جيان بڻجي وئي آهي، جيڪا اڃا ڪير به پڇي ناهي سگهيو. اها ڳجهارت ڪهڙو سڀورنج ڪڏهن پيچندو؟ ۽ خاموش پاڻيءَ ۾ پٿر اُچلائيندو... ڪو پتو ڪونهي!

ادبي ميلا ۽ مڃ ڪچهريون

سند ۾ گذريل ڪجهه سالن کان تواتر سان ادبي ميلا ۽ مڃ ڪچهريون ٿي رهيون آهن، جيڪي تقريباً سڀ، حڪومتي ادارن جي مالي سهڪار سان ئي منعقد ٿين ٿا. جن ۾ ادب ۽ آرٽ جي ترقيءَ ۽ واڌ ويجهه جي نالي ۾ تمام گهڻو پيسو استعمال ٿئي ٿو، جيڪو رڳو ٽن ڏينهن جي چهچتي کان سواءِ ڪجهه به ناهي. ڇو ته انهن ميلن مان ادب کي ڪهڙي ترقي ٿي ملي؟ يا هڪ عام اديب ۽ فنڪار جو ڪهڙو فائدو ٿو ٿئي؟ اهو ته بحث ۾ ئي نٿو اچي! لڳ ڀڳ هر سال هر ميلي ۾ هر موضوع تي هر اسٽيج تي ساڳيا ئي ماڻهو مقرر طور ڏسڻ لاءِ ملن ٿا. ان مان اها ڳالهه صاف ظاهر آهي ته، ڪنهن به نئين ماڻهوءَ کي ’اسپيس‘ ناهي ڏيڻو! يا ته وري انهن چند فردن کانسواءِ اسان وٽ ڪو ڪم جو ماڻهو آهي ئي ڪونه! جيڪو ڪنهن موضوع تي ڳالهائي يا بحث ڪري سگهي.

انهن ميلن ۽ ڪچهرين ۾ منهنجي مشاهدي ۾ جيڪي ڳالهيون آيون آهن، اهي دوستن سان ونڊيان ٿو:

- اهي ادبي ميلا ۽ مڃ ڪچهريون، چند فردن لاءِ نالو ڪيڊرائٽ، ڪاروبار ڪرڻ، گهڙي ڪن جي چهچتي ۽ واندن جي وندر کانسواءِ ٻيو ڪجهه به ناهن. هن وقت تائين انهيءَ کانسواءِ انهن جو بيوڪوبه سماجي ڪارج سامهون ناهي آيو.

- انهن ميلن ۽ ڪچهرين ۾ ادب جي خدمت جي نالي ۾ رڳو ذاتي پذيرائي ٿئي ٿي.

- جڏهن ڪو هماره ڪنهن سيشن ۾ شامل ڪيو وڃي ٿو، ته اُن لاءِ اهو ميلو پلو آهي ۽ جيڪڏهن کيس ڪنهن سيشن ۾ دعوت

نٽي ڏنيو جي، ته اهو ميلو (بقول ان شخص جي) بيڪار ٿيو پوي.
اهو رَوِيو به عام آهي.

- انهن ميلن کي ڏسڻ لاءِ ايندڙن ۾ گهڻو ڪري سنجيده ماڻهن بجاءِ اڪثر چڙواڳ ۽ غير سنجيده ماڻهن جا انبوه ملن ٿا، جيڪي رڳو سيلفي بازيءَ توڙي هُلڙبازي ۾ پورا هوندا آهن.

- تقريباً هر سال انهن ادبي ميلن جي سيشنز جا موضوع به ساڳيا ئي هوندا آهن... اسپيڪر به ساڳيا... ته ماڊريٽر به لڳ ڀڳ ساڳيا ئي هوندا آهن. آخر انهن مدي خارج خيالن ۽ موضوعن جي ادب کي ڪهڙي ضرورت آهي، جو هر پيري ساڳيا همراھ استيجن تي ويٺا آهن.

- اهڙن ميلن ۾ سائنسي ادب متعلق توهان کي ڪوبه سيشن ڪونه ملندو. خير! سائنس سان اسان جو پري پري تائين واسطو به ناهي!

- تعليم تي رڳو هر پيري ساڳين يونيورسٽين جي ساڳين وائيس چانسلرن کي گهرائي، ساڳئي ئي نوعيت جا سيشن ڪوٺايا وڃن ٿا. ڇا تعليم رڳو يونيورسٽين تائين ئي محدود آهي؟ يا ڇا تعليم رڳو ”اعليٰ تعليم“ ئي آهي؟ انهيءَ جا ٻيا پاسا ۽ پهلو آهن ئي ڪونه؟

- گهڻو زور رڳو مشاعرن تي هوندو آهي، جيڪو رڳو شاعرن جي دل خوش ڪرڻ کانسواءِ ڪجهه به ناهي. هونئن به اسان وٽ شاعر جهڙا آهن، انهن مان ڪن کي وارو ملي ٿو، ڪجهه پوءِ به رهجي ٿا وڃن! پوءِ رهجي ويندڙن پاران اها شڪايت عام جام ٻڌڻ لاءِ ملندي آهي، ته ادب سان وڏو ظلم ٿي ويو! اها به حقيقت آهي ته هن وقت اسان وٽ ٿيندڙ شاعريءَ جو وڏو حصو ڪو اهڙو آهي به

ڪونه، جنهن جو ڪو سماجي ڪارج يا قومي ۽ اجتماعي مقصد يا اهميت هجي! يا جيڪو اجتماعي انقلابن جي سرواڻي ڪري سگهي.

- ڪتابن جي استالن تي به ماڻهن جا رڳو انبوهه بينل نظر ايندا آهن، جن مان ڪتاب خريد ڪندڙ تمام ٿورا هوندا آهن، باقي رڳو انهن ڪتابن سان پنهنجيون سيلفيون ڪيڏن ۾ پورا هوندا آهن.

- اهڙن ادبي ميلن ۾ نفسيات ۽ سماجي سائنس جي موضوع تي ڪي به سيشن ناهن ڪو نايا ويندا. جيڪڏهن ڪو نايا ويندا به آهن ته انهن ۾ به لاڳاپيل فيلڊ جا ماڻهو ناهن هوندا! رڳو خانا پوري ڪئي ويندي آهي.

- ڪيڏو نه پلو ٿئي! جيڪڏهن انهن ميلن، شامن ۽ ڪچهرين تي خرچ ٿيندڙ پئسو، ادارا سازيءَ تي خرچ ڪيو وڃي، نوجوانن کي هنري سکيا ڏئي روزگار ڏيڻ تي خرچ ڪجي يا اڳي موجود ادبي ادارن جي بهتريءَ تي خرچ ڪجي!

- هنن ميلن ۾ عام ماڻهوءَ جي شموليت نه هجڻ برابر آهي. انڪري اهڙي قسم جون سرگرميون ڪجن، جن ۾ عام ماڻهوءَ جي شرڪت به ممڪن ٿي سگهي.

هي خالصتاً منهنجو ذاتي رايو آهي، جنهن سان اختلاف ڪرڻ هر ڪنهن جو حق آهي. باقي مونکي اهڙن ميلن جي نه ڪنهن سيشن ۾ وڃڻ جو ڪڏهن ڪو شوق رهيو آهي ۽ نه ئي ضرورت! مون پنهنجي پوري حياتيءَ ۾ رڳو هڪ ڀيري هڪ ئي ميلي جو هڪ ئي سيشن ائين ڏٺو ڪيو هو، جيڪو ملڪ جي نامياري سائنسدان (نيوڪليئر طبيعياتدان) ڊاڪٽر پرويز هودبائيءَ جو هو. اڳتي اهڙي

قسم جا ڪارآمد سيشن منعقد ٿيا، ته اهي ضرور اٿيند ڪبا. جن مان
ماڻهوءَ جي سوچ کي نوان رخ ملي سگهن.



ڪورونا ۽ اسان جو تعليمي نظام

هن وقت ڪورونا جي وبا پوريءَ دنيا کي پنهنجيءَ لپيٽ ۾ آڻي ڇڏيو آهي. زندگيءَ جو لڳ ڀڳ هر شعبو ۽ هر وهنوار بيهي رهيو آهي. دنيا جي معاشي نقصان سميت، تمام گهڻو سماجي نقصان به ٿي چڪو آهي. ڪورونا جي اچڻ کانپوءِ زندگيءَ جو چهرو ئي تبديل ٿي ويو آهي. ماڻهن جي روين ۾ تبديلي اچي وئي آهي ۽ اڃا به اڳتي ايندي! ان سموري پسمنظر ۾ اسان جيڪڏهن پنهنجي ملڪ، صوبي ۽ خاص طور تي سنڌي سماج تي نظر وجهون ٿا، ته ڪيترين ئي پريشانين ۽ مايوسيءَ ۾ وڪوڙجي ٿا وڃون. ڇو ته اسان ته انهيءَ وبا کان اڳ ئي انيڪ وبائن جي ور چڙهيل آهيون. انهن وبائن اسان جي پوري سماج جو نقشو ئي بگاڙي ڇڏيو آهي.

جتي انهيءَ وبا جي زد ۾ زندگيءَ جو هر شعبو آيو آهي، اتي اسان جو اهم تعليمي شعبو به ان جي خوفناڪ اثرن هيٺ آيو آهي، جن مان اسان هتي ڪجهه مُک ڳالهين جو ذڪر ڪنداسين. مان اڪثر سوچيندو آهيان ته اسان جو تعليمي نظام، جيڪو اڳي ئي انيڪ مسئلن جو شڪار آهي، اهو هن مسئلي کي ڪيئن منهن ڏيندو؟

26 فيبروري 2020ع تي، جنهن ڏينهن هن وبا جو پهريون ڪيس سنڌ ۾ ظاهر ٿيو، اُن ڏينهن ئي رات جو سُمورن تعليمي ادارن کي بند ڪرڻ جو فيصلو ڪيو ويو هو. جيڪو موجوده حالتن کي نظر ۾ رکندي بهتر فيصلو هو. هاڻي ته انهيءَ وبا جي ڪري في الحال اسان جا تعليمي ادارا ٽن مهينن لاءِ بند ٿي ويا. اصل مسئلو اهو آهي، ته انهن ٽن مهينن کانپوءِ اسان وٽ ڪا واضح رٿابندي آهي؟ ته اسان جو تعليمي نظام ڪيئن ڪم ڪندو؟ هن وبا کان بچڻ

لاءِ ته پهريون ۽ اهم احتياط ٿي اهو آهي، ته اسان پنهنجن هٿن کي صابڻ سان گهٽ ۾ گهٽ ٽيهن سيڪنڊن تائين هر هر چڱيءَ طرح صاف ڪريون. هاڻي حالت اها آهي، جو اسان جي خاص طور تي بهراڙيءَ جي اسڪولن ۾ ته پيئڻ جي پاڻيءَ جي سهولت ئي موجود ناهي، واش روم ۽ توالت جي سهولت ناهي. صابڻ ۽ سينيٽائيز جو هجڻ ته انهن حالتن ۾ تمام وڏي ڳالهه آهي ۽ ذري گهٽ ناممڪنات منجهان آهي. انهن حالتن ۾ انهن اسڪولن ۾ پڙهندڙ ويچارا پارڪيئن هن وبا کان بچي سگهندا؟ هن بيماريءَ کان بچڻ جو ٻيو احتياط اهو ٻڌايو پيو وڃي، ته ماڻهو پاڻ ۾ وڌيڪ رڪن. هاڻي حقيقت اها آهي جو اسان جي اسڪولن ۾ ڪمرن ۽ فرنيچر جي ڪوٽ جي ڪري تمام گهڻا شاگرد هڪ ئي ڪلاس ۾ گڏيل نموني ويهڻ تي مجبور آهن. هڪ بينچ تي پنج پنج ٻار به ويهن ٿا. انڪري هاڻي انهن ٻارن کي ڪيئن پري پري ڪري ويهاربو؟ ايترا ڪلاس روم ۽ ايترو فرنيچر ڪٿان ايندو؟ جيڪو اڳ ۾ ئي اڻپورو آهي. اُنکان پوءِ تعليمي ادارن ۾ موجود سموري استاف، استادن ۽ شاگردن سميت سڀني کي پاڻ ۾ دعا سلام ۽ حال احوال ڪرڻ جا طريقا به تبديل ڪرڻا پوندا. انهيءَ کان به اسان جا ڪيترائي ماڻهو بيخبر آهن. اسان وٽ ته اڄ به ٻئي هٿ ڏئي مصافحو ڪرڻ پاڪر پائڻ واري روايت عام آهي. جيڪڏهن ايئن نٿو ملجي، ته ماڻهو دشمنيءَ ۽ نفرت واري ورتاءِ تي به لهي ٿا اچن. انهيءَ کانسواءِ هاڻي اها ڳالهه به هلي رهي آهي، ته ڪجهه وقت لاءِ آن لائين تعليمي نظام شروع ڪجي! اهو خيال ته آهي ته ڏاڍو ڀلو! ۽ مان ذاتي طور تي ان راءِ سان متفق آهيان، پر اتي به سوال اهو ٿو پيدا ٿئي ته اسان وٽ ڪمپيوٽر، سمارٽ فون، ٽيبلٽ، لپ ٽاپ ۽ انٽرنيٽ جي سهولت

ڪيترن شاگردن وٽ آهي؟ اسان جو ويچارو ٻار ته غذائي ڪوٽ جي ڪري اڳ ئي ٻين انيڪ مُوڏي مرضن ۾ وڪوڙيل آهي. اهو لپ ٽاپ ۽ انٽرنيٽ ڪٿان آڻيندو! انهيءَ مان ته اها ڳالهه واضح آهي ته، اسان جو تعليمي نظام جيڪو اڳ ئي طبقاتي آهي، سو وڌيڪ طبقاتي ٿي ويندو. جنهن وٽ لپ ٽاپ هوندو، اهو ته پڙهي سگهندو، باقيي غريب، جيڪو ٻه ويلن جي اٿي ۾ پريشان آهي، اهو مسڪين ڪٿان پڙهي سگهندو؟ ٻيو ته اسان وٽ هن وقت خاص طور تي اسڪولن ۾ جيڪي استاد مقرر ٿيل آهن، انهن مان اڪثريت انهن استادن جي آهي، جن کي 80ع واري ڏهاڪي ڌاري ملازمت ملي هئي. انهن کي ته پاڻ کي ئي ڪمپيوٽر هلائڻ نٿو اچي ۽ نه ئي وٽن اهڙا ’گيجيٽس‘ موجود آهن! ’گيجيٽس‘ ته ڪٿي هُو خريد ڪري به وٺن، پر هلائڻ ڪيئن!؟ ان کانپوءِ اڪثر ڳوٺن ۾ نه بجليءَ جي سهولت آهي ۽ نه وري ڪنهن موبائيل نيٽورڪ جي موجودگي! اُتي اهو ڪمپيوٽر ۽ انٽرنيٽ وارو تعليمي نظام ڪيئن هلندو!؟ ٻيو ته اسان وٽ اهڙي قسم جو ڪورس يا نصاب تيار ڪرڻ ۾ به وقت لڳندو. موجوده ڪورس ۽ پڙهائڻ واري انداز سان ته اهو ڪم ڪونه هلندو! هن وقت ٻارن جي امتحانن جا مهينا آهن. هاڻي ايندڙ امتحانن جو طريقيڪار ڪهڙو هوندو!؟ ان ڏس ۾ ڪا واضح ڳالهه يا رٿابندي موجود ئي ناهي. تنهنڪري، اهي سڀ ڳالهيون ڏاڍيون پريشان ڪندڙ آهن، جنهن طرف تمام گهٽ ماڻهن جو ڌيان آهي ۽ ادارا به انهيءَ حوالي سان سنجيده نٿا لڳن.

هن سماج جي فرد ۽ هڪ استاد هجڻ جي ناتِي، مان ان حوالي سان ڪجهه گذارشون عرض رکڻ ٿو چاهيان. ممڪن آهي، انهن

مان ڪجهه تي به عمل ڪرڻ سان ڪنهن حد تائين انهن درپيش مسئلن کي حل ڪري سگهجي:

- تعليمي ادارا ڪولڻ کان پهرين اهڙا قانون ۽ ضابطا ٺاهيا وڃن، جن تي انهن ادارن جو عمل ڪرڻ لازمي هجي. انهيءَ لاءِ پهرين ته اسڪولن کي لازمي طور واش روم، پيئڻ جي صاف پاڻيءَ ۽ صابن وغيره جو بندوبست ڪرڻو پوندو. ايئن ڪرڻ کانسواءِ ادارا ڪولڻ خطري کان خالي نه هوندو.

- هن وقت کان ئي ريڊئي، ٽي وي چينلز ۽ سوشل ميڊيا تي اهڙا تربيتي پروگرام يا پيغام نشر ڪيا وڃن، جن ذريعي هن وبا کي منهن ڏيڻ لاءِ احتياطن جي حوالي سان ماڻهن جي تربيت ٿيندي رهي. اهڙي قسم جا پروگرام ڏسيڏسي انهن احتياطن جي ماڻهن، خاص طور شاگردن، سندن والدين ۽ استادن ۾ عادت پئجي ويندي.

- ادارا ڪولڻ کان پهرين، سڀني ادارن کي چڱيءَ طرح پاڻيءَ ۽ ڪيميڪلز جا اسپري ۽ 'فيو ميگيشن' ڪرائي، انهن کي سٺي نموني صاف (سينيٽائيز) ڪرائجي.

- ادارا ڪولڻ کان پهرين استادن کي به ان حوالي سان تربيت ڏني وڃي، ته جيئن هو پاڻ به انهن ڳالهين جو خيال رکن ۽ پنهنجن شاگردن کي به اهي ڳالهيون سمجهائين.

- تمام گهٽ والدين ٻارن جي تعليم ۾ سنجيده هوندا آهن، پر هن مسئلي کان پوءِ هاڻي هر مائٽ کي پنهنجي ٻار جي تعليم ۽ تربيت لاءِ سنجيده ٿيڻو پوندو. والدين کي هاڻي ٻار جي هر عمل جو خيال رکڻو پوندو.

هن تحرير جو مقصد ماڻهن کي ڊپ ڏيڻ ناهي، پر انهيءَ حوالي سان آگاهه ڪرڻ آهي. ڇو ته اسان جو عام ماڻهو اڄ به انهن

ڳالهين کان بيخبر آهي. دنيا اڳ ۾ به ڪيترين ئي وبائن ۽ آفتن کي منهن ڏنو آهي، انڪري يقيناً هي وقت به گذري ئي ويندو، پر هن وقت وڌندڙ آبادي ۽ تيز سماجي وهنوار جي ڪري اسان کي وڌيڪ محتاط ٿيڻو پوندو. مون کي اميد آهي ته اسان سڀ گڏجي نه رڳو هن وبا جو مقابلو ڪنداسين، پر ان سان گڏوگڏ پنهنجن ماڻهن جي تعليم ۽ تربيت جو بندوبست به ڪنداسين. ڇو ته وري به انهن سمورن مسئلن جو حل، بهرحال سٺي تعليم ئي آهي. جيڪڏهن اها هوندي ته اسان انيڪ سماجي بيمارين کان محفوظ رهي هڪ صحتمند زندگي گذاري سگهنداسين.



(هفتيوار ”ڪاوش دنيا“ ميگزين ۾ 19 اپريل 2020ع تي شايع ٿيل)

اوهان عام ماڻهوءَ کي پنهنجو سمجهيو ٿي ڪڏهن آهي؟

ڪورونا جهڙي، جانيون گڙڪائيندڙ وبا جي موجوده انتهائي تڪليف واريءَ صورتحال ۾ مختلف ڳالهين، خبرن ۽ روين کي ڏسندو، ٻڌندو ۽ محسوس ڪندو رهيو آهيان. پهرين سوچيم ته ان بابت ڪجهه به نه لکجي! پر دل ڪونه مڃيو، تنهنڪري آهي ٻه ٽي ڳالهيون يا سوال، جيڪي منهنجي ننڍڙي ذهن ۾ آيا، اهي دوستن سان ونڊيان ٿو:

• پهرين ڳالهه: ته اسان وٽ عام طور تي ڏٺو ويو آهي، ته هر ماڻهو، پنهنجو پاڻ کي هر علم جو ماهر سمجهي، مفت جا مشورا ڏيندو ٿو وٺي! پاڻ عملي طور ڪندو ڪجهه به ڪونه! ٿوري گهڻي ڳالهه تي اجايا بحث ڪرڻ جو شينهن!

• ٻي ڳالهه: ته افسوس سان اظهار ٿو پوي ته غير تصديق ٿيل خبرون ڦهلائي ماڻهن ۾ خوف پيدا ڪرڻ هاڻي اسان جو سماجي مرڪز بڻجي ويو آهي. هر پنج منٽن کانپوءِ سوشل ميڊيا تي اهڙي پوسٽ آپ ڊيٽ ڪرڻ ضروري ٿو سمجهيو وڃي ته ڪورونا جا ملڪ ۾ يا سنڌ ۾ هيترا ڪيس ٿي ويا... هيترا فوت ٿي ويا... فلاڻ ٿي ويو... وغيره... وغيره... اوهان وٽ ڪا چڱي خبر ونڊڻ لاءِ ڪونهي! ته خاموش به رهي سگهجي ٿو. باقي اڄڪلهه جي انٽرنيٽ جي دؤر ۾ اهي انگ اکر ڪنهن لاءِ به معلوم ڪرڻ ڪو مسئلو ڪونهي! اوهان کان پڇڻ وارو اصل سوال ته اهو ٿو ٺهي ته، انهن حالتن ۾ ماڻهن جي مدد لاءِ اوهان ڪهڙو چڱو ڪم ڪيو آهي؟

• ٽين ڳالهه ۽ سڀ کان اهم ڳالهه: ته، هر طرف اها گهوڙا... گهوڙا... آهي ته: ”ماڻهو مڃن ٿي نٿا... ماڻهو لاک ڊائون دؤران به

گهرن ۾ ويهن ئي نٿا... ماڻهو سرڪار سان سهڪار نٿا ڪن...“
وغيره وغيره...

منهنجي خيال ۾ اهو چئي ڇڏڻ ته ڏاڍو سؤلو آهي، پر پورهيت طبقي جي درد کي محسوس ڪرڻ تمام ڏکيو آهي. انهن ماڻهن سان حڪومت ۽ نام نهاد سجاڻ ڌرين ڪهڙو سهڪار ڪيو آهي!؟ اهي سڀ ڌريون پورهيت طبقي کان تمام وڏي وقت کان لاتعلق آهن. پورهيت جي گهر جي چُلُه ڪيئن ٿي پري! اها ته انهن کي خبر ئي ناهي! اهو درد اهو ئي ڄاڻي ٿو، جنهن جا ٻچا بُڪيا سمهن ٿا. ٻيو اهو به اڄڪله عام جام ٿو چيو وڃي ته: ”ماڻهن ۾ صفائيءَ توڙي صحت جي اصولن تي عمل ڪرڻ جُون فضيلتون ناهن!“ مڃون ٿا منجهن فضيلت ناهي، پر ان طرف (ماڻهن جي تعليم ۽ تربيت طرف) ڪهڙيءَ حڪومت ڪڏهن ڌيان ڏنو آهي؟ انهن تي جيڪڏهن ڌيان ڏنو وڃي ها، ته شايد اڄ حالتون مختلف هجن ها!

تعليم، شعور ۽ بنيادي سهولتن کان محروم ماڻهن مان اهي اميدون ڪرڻ اجايو آهي، ته هُو سهڪار ڪندا. جن وٽ سڀ ڪجهه آهي، اهي مختلف صلاحون ٿا ڏين، ته: ”لاڪ ڊائون ۾ ڪتاب پڙهو، موسيقي ٻڌو، ٻارن ۽ بُزرگن سان ڪچهريون ڪريو، ورزشون ڪريو“ وغيره... مڃون ٿا! ته اهي سموريون ڳالهيون پليُون آهن، پر جنهن جي گهر ۾ ڪاٺ لاءِ ڪجهه نه هجي! هڪ ڪمري واري گهر ۾ چويهه ڪلاڪ پنج ڇهه ڀاتي جانورن وانگر واڙيل هجن، ته توهان پاڻ ٻڌايو، اهي ڪهڙا ڪتاب پڙهندا ۽ ڪهڙيون موسيقيُون ٻڌندا! يا ڪهڙيون ڪچهريون ڪندا!!

حڪومت جي هن وقت وٽ وٽان لڳي پئي آهي، ته ’ايمرجنسي آهي!‘ مون ته پنهنجي سڄي زندگيءَ ۾ هتي ايمرجنسيءَ واري صورتحال ئي ڏٺي آهي. ڪا شيءِ، ڪو ادارو، ڪو کاتو صحيح ڪم ڪري پيو؟ ڪو به نه!! سڀ پنهنجو پيٽ ڀرڻ ۾ پورا آهن. هاڻي اچي سڀني کي هيءَ گهڙي ڏکي لڳي آهي، ته همراهن کي فضيلتون ۽ اجتماعي سهڪار ياد آيا آهن. نه رڳو اها وبا، پر هي سماج ته وڏي عرصي کان انيڪ معاشرتي ۽ اخلاقي بيمارين ۽ وبائن جي ور چڙهيل آهي. ڪڏهن ڪنهن اهو نوٽ ڪيو آهي؟ ۽ ان تي ڏک جو اظهار ڪيو آهي؟ ته بک وگهي ڪيترا ماڻهو مرن ٿا؟ جر جو پاڻي ڪارو ٿيڻ ڪري سنڪيي، ڪاري ڪامڻ ۽ ٻين خطرناڪ بيمارين ڪيترا گهر اجاڙي ڇڏيا آهن! ڪڏهن انهن جا انگ اکر ڪنهن ايئن گڏ ڪيا آهن؟ ڪڏهن به نه!!

آءٌ يقين سان چوان ٿو، ته جيڪڏهن ڪورونا رڳو پاڪستان ۾ هجي ها ۽ ٻين ملڪن ۾ نه هجي ها، ته هن وقت فضيلتن ۽ سهڪار جُونِ نصيحتُون ڪندڙ، سمورا يار وڃي ٻاهرين ملڪن جا وڻ وسائن ها! پر هاڻي ته سڄي دنيا ۾ هيءَ وبا پکڙجي چڪي آهي، ته مجبوراً ڪين هتي ئي رهڻو پيو آهي. هاڻي اها ڳالهه به طئي آهي بلڪه ثابت ٿي چڪي آهي، ته جيڪو ملڪ پنهنجو پاڻ کي انهن مصيبتن لاءِ اڳواٽ تيار رکندو، اهو ئي انهن کي مُنهن ڏئي سگهندو. باقي اسان جي يارن وانگر، جن جو رڳو امدادُن ۽ خيراتن تي گذارو هوندو، سي ڏاڍا ڏکيا ٿيندا ۽ ٿين به پيا!

اسان هر قسم جي شعور، تعليم، سائنس، منطق کان پري مُنجهيل ۽ توائي ٿيل ماڻهن جو انبوھ آهيون... قوم ڪٿي آهيون! اهو ”ماڻهن جو ڏڻ“ ائين نه ڪندو ته ٻيو ڇا ڪندو! ان سڄيءَ ڳالهه

سَلڻ مان منهنجو مقصد اهو ناهي، ته ماڻهو صحيح پيا ڪن يا ماڻهو غلط آهن! پر افسوس جو هتان جي حڪومتن، ادارن، آفيسرن ۽ سُڃاڻ ڌرين ڪڏهن به انهن ماڻهن کي انسان ئي ناهي سمجهيو! رهندو انهن غريبن کي ايڏائڻ ۽ تڪليفون ڏيڻ سندن محبوب مشغلو رهيو آهي، ته هاڻي اوچتو انهن (بقول هنن جي) ’جانورن‘ مان اميدون وابسته ڪرڻ سان هن وبا مان جند ته ڪانه چُٽندي!



(29 مارچ 2020ع تي لکيل)

وبا ۽ وري ڪُنندڙ تعليمي ادارا

اسان وٽ اڄ کان اٺ مهينا اڳ عالمي وبا ڪورونا مُنهن ڪڍيو هو. اُن وقت وبا جي شدت کي سامهون رکندي، حڪومت تعليمي ادارا سڀ کان پهرين بند ڪيا ۽ پوءِ ڪجهه مهينن لاءِ ته هر ڪاروهنوار بند ڪيو ويو، ته جيئن بيماريءَ جي پکيڙ کي روڪي سگهجي. انهيءَ کان پوءِ آهستي آهستي، واري واري سان مختلف ڪاروبار ۽ آفيسون ڪوليون ويون ۽ هاڻي گذريل مهيني کان تعليمي ادارن کي به مرحليوار ڪوليو ويو آهي.

ان حوالي سان مون ڪجهه مهينا اڳ به هڪ مضمون ”ڪاوش مئگزين“ ۾ ئي لکيو هو ۽ اُن ۾ اهو خدشو ظاهر ڪيو هو ته، جيڪڏهن بغير تياريءَ ۽ احتياطي اپائڻ جي تعليمي ادارا ڪوليا ويا، ته اها وبا وڌيڪ پکڙجي سگهي ٿي. انڪري اڄ اسان تعليمي ادارا وري ڪُل کان پوءِ جي صورتحال تي سوچ ويچار ڪنداسين.

جيئن ئي اسان جا تعليمي ادارا ڪوليا ويا ته، مُنڍ وارن ڪجهه ڏينهن ۾ سختيءَ سان احتياطي اپائڻ تي عمل ڪرڻ لاءِ چيو ويو ۽ ان تي ڪافي حد تائين عمل ڪرايو به ويو، پر جيئن جيئن وقت گذرڻ لڳو آهي، تيئن تيئن اهي سڀ ڳالهيون ختم ٿيندي نظر پيون اچن. هاڻي جيئن بازارن ۽ شهرن ۾ ماڻهو بغير ماسڪ جي ۽ ٻين احتياطي تدبيرن جي گهمي رهيا آهن، تيئن ئي اڪثر تعليمي ادارن ۾ به شاگرد ۽ استاد انهن ڳالهين تي عمل ڪندي نظر ڪونه پيا اچن. اسان وٽ هميشه ائين ئي ٿيندو آهي، ته اسان ڪنهن به وڏي مسئلي يا سانحي کي سنجيدگيءَ سان ناهيون وٺندا ۽ ٿوري وقت گذرڻ

ڪاٺيوءَ اسان منجهان ان جو ڊپ ختم ٿي ويندو آهي ۽ اسان ان جي خطرن کي وساري ڇڏيندا آهيون.

وڏو مسئلو ته تڏهن ٿو پيدا ٿئي، جڏهن تعليمي ادارن ۾ احتياطي تدبيرن تي عمل ڪرڻ لاءِ گهربل سامان ئي استادن ۽ شاگردن کي نٿو فراهم ڪيو وڃي. سماجي وڻيءَ کي نظر ۾ رکندي، شاگردن کي ڪجهه وڇوٽيءَ تي ويهارڻ لاءِ وڌيڪ ڪلاس رُومز ۽ فرنيچر گهربل آهي، جيڪو اسان جي تعليمي ادارن ۾ موجود ناهي. اهڙيءَ حالت ۾ شاگردن کي وڻيرڪو ويهارڻ ممڪن ئي ناهي. ان کانسواءِ ڪيترن ئي اسڪولن ۾ پاڻي ۽ توانليت جي سهولت موجود ناهي. انڪري وري وري صابن سان هٿ ڌوئڻ به ڏکيو ٿي پيو آهي. اسان جي پهراڙين ۾ اڪثر غريبن جا ٻار ئي پڙهن ٿا. انهن لاءِ اهي 'سينيٽائيزر' ۽ ماسڪ خريد ڪرڻ تمام ڏکيو آهي. شاگرد جيڪڏهن ڪپڙي جو ماسڪ نهرائي استعمال ڪن به ٿا، ته وري ان جي گهربل صفائيءَ جو خيال نٿا رکن. انهن سمورن مسئلن سان گڏ هڪ وڏو مسئلو ٻارن جو نفسياتي طور تي پريشان ٿيڻ به آهي. وبا جي حوالي سان ميڊيا ۾ ايندڙ هر روز نئون خبرون ۽ افواهه به سندن پريشانيءَ جو وڏو سبب بڻجنٿا. انهيءَ ماحول جو مشاهدو ڪندي حڪومت، تعليمي ادارن جي سربراهن، والدين، استادن توڙي شاگردن کي ڪجهه گذارشون عرض رکجن ٿيون:

- اسان سڀني کي ماسڪ استعمال ڪرڻ گهرجي. ڇو ته هيءَ وبا اڃا ختم ناهي ٿي. ماسڪ پائڻ سان ماڻهو پنهنجي نڪ ۽ وات کي سڌو سنئون ڇهي نه سگهندو.

- انهن بي بنياد ڳالهين تي اعتبار ناهي ڪرڻو، ته ڪورونا ڪجهه به ناهي ۽ فقط هڪ مفروضو آهي... هرُوپرو ماڻهن کي تنگ

ڪيو پيو وڃي.. وغيره. ڪورونا هڪ حقيقت آهي، جنهن کي سڄي دنيا تسليم ڪري چُڪي آهي.

- والدين ۽ استاد، شاگردن جي صفائي سترائي ۽ نظم و ضبط جو سختيءَ سان خيال رکن.

- جن اسڪولن ۾ ٻارن جو تعداد گهڻو آهي، انهن کي مختلف ڏينهن تي واري ڦيري سان اسڪول گهرائجي.

- هجُومن ۽ ميڙاڪن کان پاسو ڪرڻ گهرجي.

- صابن سان هٿ وري وري ڌوئڻ گهرجن.

- حڪومت به سڪڻ اعلانن بدران ضروري شيون ۽ سامان

اسڪولن ۽ ٻين تعليمي ادارن تائين پهچائي. اسڪولن ۾ فرنيچر ۽ توائلٽ جي کوٽ کي پورو ڪيو وڃي.

- تعليمي ادارن ۾ صاف پاڻيءَ جي موجودگيءَ کي يقيني

بڻايو وڃي.

- استادن کي پنهنجي روايتي پڙهائڻ وارن طريقن کي تبديل

ڪري، ٻارن جو نفسياتي طور تي ڏڏُ بڻجڻ گهرجي ۽ کين صفائي سترائي ۽ ماسڪ پائڻ جي وري وري هدايت ڪرڻ گهرجي.

- والدين کي به ٻارن جي صحت ۽ تعليم جي حوالي سان

سنجيده ٿيڻ گهرجي. ٻارن جي طبيعت نيڪ نه هجي ۽ منجهن ڪورونا جي ڪابه علامت هجي، ته کين اسڪول نه موڪلجي.

- استادن کي ته سڀ کان پهرين انهن سمورين ڳالهين تي

سختيءَ سان عمل ڪرڻ گهرجي. ڇو ته شاگرد، استادن کان ئي سکن ٿا. هاڻي جيڪڏهن استاد ئي عمل نه ڪندا ته شاگرد ڪهڙو عمل

ڪندا!

هي ڪجهه گذارشون آهن، جن تي عمل ڪرڻ سان اسان پاڻ
کي ۽ پنهنجن پيارن کي هن وبا کان بچائي سگهون ٿا ۽ اُن سان
گڏوگڏ اسان پنهنجي تعليمي نظام کي هن وبا جي مُند ۾ بهتر
نموني هلائيندي، پنهنجي تعليمي عمل کي جاري رکي سگهون ٿا.



گوناڻا ٻار ۽ آن لائين پڙهائي

ڪورونا جهڙي عالمي وبا، جڏهن دنيا ۾ تيزيءَ سان ڦهلجڻ لڳي، تڏهن سموريءَ دنيا ۾ رهندڙ انسانن جو ساهه مٿ ۾ اچي ويو. ماڻهو گهرن تائين محدود ٿي ويا. تيز رفتار دنيا جو جڻ ڦٽو ڦرڻ ئي بند ٿي ويو. سمورا عوامي وهنوار ۽ ڪاروبار بند ٿي ويا. رڳو فارميسيون ۽ اسپتالون کليل رهيون ۽ هر طرف عجيب قسم جو ڊپ ۽ سِرَ بچائڻ جو اُلوڪ نظر آيو. انهيءَ سڄي منظرنامي ۾ هر شعبي وانگر تعليم جهڙي اهم شعبي جو به تمام گهڻو نقصان ٿيو. هن عالمي وبا کي ڦهلجڻ کان روڪڻ لاءِ سڄيءَ دنيا وانگر اسان وٽ به سڀ کان پهرين سڀني تعليمي ادارن کي بند ڪيو ويو. ظاهر آهي، ته انهيءَ جو وڏو سبب اهو هو ته جيئن خاص طور تي معصوم ٻارن ۾ هيءَ وبا نه ڦهلجي ۽ انهن ٻارن ذريعي اها بيماري هر گهر تائين نه پهچي.

هاڻي جيڪڏهن اسان سال 2020ع جو سراسري طور تي تعليمي حوالي سان جائزو وٺون، ته لڳ ڀڳ هي سڄو سال اسان جا تعليمي ادارا بند رهيا. وچ ۾ ڪجهه وقت جيئن جيئن وبا ڪجهه جڳهه تي، ته ڪجهه وقت لاءِ تعليمي ادارا کوليا ويا، پر وري ڪورونا جا ڪيس وڌڻ جي ڪري انهن کي بند ڪيو ويو. هاڻي سڌريل ملڪن ۾ ته تعليمي نظام مضبوط هئڻ ڪري، پڙهڻ ۽ پاڙهڻ جي روايتي طريقن کان هٽي ڪري، آن لائين يا فاصلاتي تعليم کي اهميت ڏني وئي، ته جيئن هر استاد ۽ شاگرد پنهنجي گهران ويهي، پنهنجي تعليمي عمل کي جاري رکي سگهي. افسوس سان لکڻو ٿو پوي ته اسان وٽ مجموعي طور تي تعليمي نظام اڳي

ٺي تباهيءَ جو شڪار آهي. اسان جا تعليمي ادارا بنيادي سهولتن کان محروم آهن. انهيءَ ماحول ۾ موجوده صورتحال ۾ تعليمي عمل کي جاري رکڻ تمام ڏکيو آهي. جتي بنيادي سهولتون ئي نه هجن، اُتي آن لائين تعليم جو تصور ئي هڪ خواب ٿو لڳي. اسان پنهنجي هن مضمون ۾ هن سال دؤران سنڌ ۾ پرائمري، سيڪنڊري ۽ يونيورسٽي سطح جي تعليمي سلسلي تي مختصر طور نظر وجهون ٿا:

- پرائمري تعليم: پرائمري تعليم، ٻار جو تعليمي بنياد هوندي آهي. جتي ٻار کي لکڻ، پڙهڻ ۽ ڳالهائڻ جهڙي بنيادي سکيا ڏيندي ويندي آهي. تعليمي ماهرن مطابق گهٽ ۾ گهٽ پرائمري تعليم دؤران اهو تمام ضروري آهي، ته شاگرد ۽ استاد هڪ جڳهه تي موجود هجن. ڇو ته شروعات ڪندڙ ٻار کي هر بنيادي ڳالهه سيکارڻ لاءِ اُن جو اسڪول ۾ موجود هجڻ ضروري آهي. تنهنڪري منهنجي خيال ۾، اسان جي پرائمريءَ جي ٻار کي آن لائين يا فاصلاتي طور تي پڙهائڻ ڪارگر ناهي، پر جيئن ته گهڻي تعليمي نقصان کان بچڻ لاءِ وڏن شهرن جي ڪجهه خانگي اسڪولن ته اهو سلسلو شروع ڪيو، پر اسڪولن جي گهڻائي اهو ڪم نه ڪري سگهي. ٻيو ته اسان وٽ ڳوٺن ۾ بجلي ۽ انٽرنيٽ جي سهولت نه هجڻ سميت ٻيا انيڪ مسئلا آهن، اُتي اهو ممڪن نه هو. تنهنڪري سال 2020ع ۾ هڪ ته ٻارن کي اڳين ڪلاسن ۾ بغير ڪنهن امتحان جي پروموت ڪيو ويو ۽ وچ ۾ ڪجهه وقت لاءِ اسڪول ڪُلڻ ڪري رڳو ڪجهه ئي داخلاون ٿي سگهيون. باقي ڪو به ڪم ڪونه ٿي سگهيو، جيڪو هڪ وڏو نقصان آهي.

- سيڪنڊري ۽ هائر سيڪنڊري تعليم: سيڪنڊري تعليم ۾ هاءِ اسڪول ۽ هائر سيڪنڊري تعليم ۾ ڪاليج اچي وڃن ٿا. انهن ۾ به تقريباً صورتحال ساڳئي ئي رهي. اُتي به ڇهين ڪلاس کان اٺين ڪلاس جي ٻارن کي پروموت ڪيو ويو. نائين، ڏهين، يارهين ۽ ٻارهين ڪلاس جو امتحان جيئن ته امتحاني بورڊ وٺندا آهن، تنهنڪري هن صورتحال ۾ انهن ٻارن به امتحان منسوخ ڪندي، شاگردن کي سندن گذريل تعليمي سال جي مارڪن جي بنياد تي مارڪون ڏئي پاس ڪيو ويو. جنهن سان پڙهڻ واري محنتي شاگرد جو نقصان ٿيو. ڇو ته هن کي پنهنجو گريڊ بهتر ڪرڻ لاءِ ضرور امتحان ڏيڻو هو، جيڪو نه ٿي سگهيو. سيڪنڊريءَ جا ٻار ڪجهه وڌاڻا آهن، تنهنڪري انهن کي ان لائين پڙهائڻ جو سلسلو وڌين ڪوشش سان، پر اڪثريت جي ذاتي دلچسپيءَ سبب شروع ڪيو ويو ۽ انهيءَ ذريعي ڪنهن حد تائين تعليمي نقصان کي گهٽ ڪرڻ جي ڪوشش ڪئي وئي. هن سال سنڌ ۾ سيڪنڊريءَ جي شاگردن لاءِ مقرر ڪورس کي گهٽايو ويو آهي ۽ ان مان رڳو مخصوص ۽ اهم مضمون ۽ موضوع چونڊيا ويا آهن، جيڪي هن سال پڙهائڻا هئا ۽ انهن مان ئي امتحان ورتو ويندو.

- هائر ايڄوڪيشن: هن سال اسان وٽ يونيورسٽيءَ جي تعليم به وڌي ٻڌڻ جو شڪار رهي. يونيورسٽيءَ جي شاگردن هن صورتحال ۾ تمام گهڻو پوڳيو. ڇو ته، سندن ڪلاسز ڪونه هلي سگهيا. ڪجهه وقت سندن آن لائين پڙهائيءَ وارو سلسلو هليو، پر ان ۾ تمام ٿورن شاگردن ئي حصو ورتو. نه ئي مناسب انداز ۾ سندن امتحان ورتا ويا ۽ نه ئي وري داخلا ٺاهڻ لاءِ ڪا واضح رٿابندي ڪئي وئي. پنهنجي مستقبل جي فڪر ۽ شعوري طور بالغ هئڻ

ڪري، يونيورسٽيءَ جا شاگرد وڌيڪ مشڪلات جو شڪار رهيا ۽ نفسياتي دٻاءُ هيٺ رهيا. هڪ ڪاليج ۾ پروموت ٿيڻ ڪري ڪافي شاگردن جو اهو گريد نه اچي سگهيو، جنهن جي کين اميد هئي يا جيڪوروايتي امتحان ڏيڻ ڪري اچي سگهي ها! انهيءَ بنياد تي يونيورسٽيءَ ۾ پنهنجي پسند جي شعبي ۾ سندن داخلا به ڏکي ٿي پئي آهي، جنهن جو تازو مثال ميڊيڪل يونيورسٽين ۾ داخلا لاءِ ورتل ٽيسٽ آهي، جنهن ۾ سنڌ جي حالت ڏکوئيندڙ آهي. اها ڳالهه به ڪنهن الميي کان گهٽ ناهي. انهيءَ پاسي سڀني ڏرين کي سنجيده ٿي سوچڻو پوندو.

عالمي ادارن موجب، وقتي طور تي اسڪولن جي هن ڊگهيءَ موڪل جي ڪري دنيا ۾ 91 سيڪڙو کان وڌيڪ ٻارن جي تعليم تمام گهڻي متاثر ٿي آهي. وري ان ۾ به اسان جهڙن ملڪن جي حالت بنهه گهٽجي وئي آهي. ڇو ته اسان وٽ سالياني ملڪي اپٽ مان رڳو 2 سيڪڙو تعليم تي خرچ ٿئي ٿو. سو به بهتر ۽ مثبت انداز ۾ خرچ نٿو ٿئي.

مان سمجهان ٿو ته اسڪولن جي بند ٿيڻ ۽ لاکڏائون جي ڪري ۽ ماڻهن جي آمدني گهٽ ٿيڻ يا بيروزگار ٿيڻ جي ڪري، ڪافي ٻار هاڻي واپس اسڪول نه وڃي سگهندا. انهن جو تعليمي سفر اتي ئي ختم ٿيو. ڇو ته انهي دوران انهن ٻارن مان گهڻا پنهنجي والدين جي مدد خاطر مزدورين کي لڳي ويا. هونئن به اسان وٽ ٻارن جو وڏو تعداد اسڪولن کان ٻاهر آهي. جيڪي ٻار وڏين ڪوششن سان اسڪول وڃن ٿا، اهي به هن وبا ۽ ڊگهيءَ موڪل جي ڪري وري نه وڃي سگهندا! اسڪول يا ڪاليج ۾ واپس اچي سندن تعليمي عمل شروع ڪرڻ وڏو سواليه نشان آهي! هونئن به اسان

وٽ ڪنهن به معاملي ۾ گهڻو زور انگ اکر گڏ ڪرڻ تي هوندو آهي. سببن طرف تمام گهٽ ڌيان ڏنو ويندو آهي.

هاڻي جيڪڏهن هن مسئلي جي ڪري پيدا ٿيل تعليمي نقصان کي گهٽائڻ لاءِ هيٺيان قدم کنيا وڃن، ته ڪجهه بهتري ممڪن آهي:

- اسڪولن، ڪاليجن ۽ يونيورسٽين کي آن لائين تعليم جي حوالي سان بنيادي سهولتون فراهم ڪيون وڃن.

- استادن کي سکيا ڏئي، کين جديد تعليمي طريقن بابت ڄاڻڻي وڃي.

- ڪوشش ڪري ٻارن جي والدين جي روزگار کي يقيني بڻايو وڃي.

- داخلا ٿيڻ توڙي امتحان وٺڻ جا آسان ۽ جديد طريقا استعمال ڪيا وڃن.

- شاگردن کي سندن تعليمي عمل بابت واضح پاليسين ذريعي ڄاڻ ڏني وڃي.

هاڻي انهن سڀني ڳالهين تي عمل حڪومت ئي ڪري سگهي ٿي ۽ ان کي ڪرڻ به ڪپي.

اهڙيءَ طرح ڪجهه ڳالهيون وري والدين توڙي استادن سميت هر سماجي فرد ڪري سگهي ٿو:

- اسان سڀني کي گهرجي ته ڪورونا بابت وضع ڪيل SOPs تي سختيءَ سان عمل ڪريون.

- هن وبا کي ذهن ۾ رکندي، پنهنجي رهڻي ڪهڻيءَ طور طريقن ۽ زندگيءَ گذارڻ جي ڍنگ کي تبديل ڪرڻو پوندو.

- ٻارن (شاگردن) کي مثبت سرگرمين طرف وٺي اچون، ته جيئن اُهي هن وبا جي خوف مان نڪري سگهن ۽ پاڻ کي اڪيلو نه سمجهن.

- اسان وٽ اِها چوڻي عام آهي ته، ”جيءُ خوش! ته جهان خوش...!“ مطلب ته سڀ ڳالهيون زندگيءَ سان ئي مشروط آهن. انڪري زندگي سڀ کان اهم آهي. زندگي آهي، ته انهن سڀني نقصانن جو پورا ٿو به ڪري سگهيو. اُنڪري اِها اجائي ”گهوڙا... گهوڙا...!“ بند ٿيڻ گهرجي ته: ”تعليم تباه ٿي وئي... ڪورونا مذاق آهي... ۽ حڪومت اسان کي تباه پئي ڪري...“ وغيره. اِهو رويو بنهه درست ناهي، بلڪ انتهائي خطرناڪ آهي. هڪٻئي تي اجائي نُڪته چيني ۽ چتر ڪري، پنهنجي ذميوارين کان آجائي، اسان ڪو به چڱوڪم نٿاڪري سگهون. البته، اسان هڪٻئي جو ساٿ ڏئي، انهيءَ مشڪل صورتحال مان پار پئجي سگهون ٿا. اهڙيءَ طرح پنهنجن ٻارن ۽ شاگردن جو به حوصلو ۽ همٿ وڌائي، اسان پنهنجي مستقبل کي بهتر بڻائي سگهون ٿا.

جيئن ته نئون سال به شروع ٿي چڪو آهي. تنهنڪري اِهو سال اسان لاءِ رڳو ڪيلينڊر ۾ انگن اکرن جي تبديلي نه هجڻ گهرجي، بلڪ اسان کي گهرجي ته اسان ان کي پنهنجي لاءِ مثبت تبديليءَ جي سال طور پليڪار چئون ۽ هن ورهه کي ”وبا تي سوڀ ماڻڻ جو سال“ بڻائڻ ۾ پنهنجو پنهنجو ڪردار ادا ڪريون.



(هفتيوار ”ڪاوش دنيا“ ميگزين ۾ 3 جنوري 2021ع تي شايع ٿيل)

مرڪ پبليڪيشن ڪراچي جا ڇپيل ڪتاب

2014ع

- | | |
|----------------------|-------------------------------|
| 1: حيوانات في القرآن | |
| 2: برڪا بوند بهار جي | (گڏيل 16 شاعرن تي مشتمل ڪتاب) |
| 3: نئون نئون مڌ آ | (گڏيل 16 شاعرن تي مشتمل ڪتاب) |
| 4: ڪڏهن ته ملندي | (شاعري) |
| ترجمو: منظور سولنگي | مرتب: مرتضيٰ لغاري |
| سرڪش ناريجو | مرتب: مرتضيٰ لغاري |

2015ع

- | | |
|--------------------------|-----------|
| 5: جيجل منهنجي قسمت | (ڪهاڻيون) |
| 6: ڳوڙهو ڳوڙهو سوڳ ۾ | (شاعري) |
| 7: دردن قولاريا قول | (شاعري) |
| 8: تون منهنجي ساه ۾ آهين | (ڪهاڻيون) |
| دلبر چانڊيو | انجم قاضي |
| وفا صالح راجپر | طارق خشڪ |

2016ع

- | | |
|----------------------|-------------------------------|
| 9: عشق جي آخري سرحد | (ڪهاڻيون) |
| 10: رهيل چار ڳوڙها | (شاعري) |
| 11: روهيڙي جا رتا گل | (گڏيل 17 شاعرن تي مشتمل ڪتاب) |
| يار محمد چانڊيو | استاد پيرل قمبر |
| مرتب: مرتضيٰ لغاري | |

2017ع

- 12: ادب آب حيات (گڏيل شاعري) مرتب: بلال تبسم
- 13: جن عشق سين آگاه ”ج ع مگھاڻي کي منظوم ڀيٽا“ شاعري درد هوش محمد ابڙو
- 14: درد نگر جا ماڻهو (شاعري) عاجز غلام رسول
- 15: پهڻ پير پتون ڪيا (شاعري) فرزانا شاهين
- 16: آڪاس آ اکين ۾ (شاعري) شبانا عالماڻي
- 17: هانءُ هاريو متان (شاعري) شاهده ڪوڪر
- 18: سا جاه جا سرچشما (ڀٽائي جي بيتن جي چونڊ ۽ تشريح) سعيد احمد چانڊيو
- 19: مينهن ڪڍيون (شاعري) سڪندر هاڙهو
- 20: ڌرتيءَ جو ڀُٽ (ڪهاڻيون) عبدالواحد سومرو
- 21: ڀيٽي جن پرک (ڊاڪٽر غلام نبي سڌايو علمي ۽ ادبي شخصيت) ترتيب: مرتضيٰ لغاري
- 22: ملندو نيٺ پنهل (شاعري) ”درد“ هوش محمد ابڙو
- 23: اوڃاڳن جا عڪس (شاعري) انجم قاضي
- 24: ڪلڳڳ جا رنگ (ڪهاڻيون) ڊاڪٽر غلام نبي سڌايو
- 25: نينهن جو نوحو (شاعري) فرزانا شاهين
- 26: بالڪ ڌرتيءَ تان ڊاڻا (ٻارڙن لاءِ شاعري) وحيد محسن

2018ع

- 27: هوا جو رنگ ناسي آ (شاعري) رحمت پيرزادو
- 28: احساسن جو ديس (گڏيل 36 شاعرن جي شاعر) مرتب: انجم قاضي
- 29: روشني جا رنگ: ”شهدادڪوٽ جا شاعر“ (گڏيل شاعري) مرتب: سڪندر هاڙهو
- 30: گيت گونگا نه ٿيا (شاعري) شبانه عالماڻي
- 31: رات وهامي ٿي (شاعري) نسرين الطاف
- 32: ڏک کي ڏک آ (شاعري) وسيم گبول
- 33: shah jo risalo Translated By: Dr. Ali Akbar Dhakan
- 34: پيار جي ڌرتي دل جو ديس (ڪهاڻيون) منل چانڊيو
- 35: سنيهو سچ جو (شاعري) منور علي منور ڪيهر
- 36: ديوان وريام فقير (شاعري) وريام فقير شيخ

- 37: ڪوئ ڳنڍيندڙ هوئ (ڪهاڻيون) هوش محمد ڀٽي
 38: وفائون ماڻ ٿي ويون (شاعري) شيبان نواز
 39: آسرا جاڳي پيا (شاعري) عبد سنڌي
 40: سونهن جو رد عمل (چونڊ غزل) مرتب: رحمت پيرزادو
 41: ظاهر (ناول) سنڌيڪار: اياز ڀٽو
 42: آهين تون هن پار (شاعري) شاهه ڪوڪر
 43: لهر لهر خوشبو (شاعري) آڪاش ميراڻي
 44: اعتراض (شاعري) بيخود بلوچ

2019ع

- 45: جيءَ جيارو (پيغمبر خدا جي زندگي تي نظر) اويس ڀٽو
 46: نيل نديءَ تي رولاڪي (ناول: ”نجيب محفوظ“) ترجمو: اياز ڀٽو
 47: عشق عبادت (ڪهاڻيون) اندرا شبنم پونا والا
 48: مٽي ماڻي لايان (ڪهاڻيون) فرزانه شاهين
 49: Nazeer Ali Bhatti Standard Basic English Grammar
 50: هوائون قيد ۾ آهن (شاعري) رزاق عاصي
 51: پيڙا جي پاتار ۾ (شاعري) خالدہ نسرین
 52: ڪونج قطارون ذات جون (گڏيل شاعري) ڪونج بلوچ
 53: نظم جدائي جا (اڪبر ڪرل جي شاعري) مرتب: نادر دايو
 54: شيڪسپيئر جون ڪهاڻيون (چارلس لئمب/ميري اين لئمب) سنڌيڪار: اياز ڀٽو
 55: سماج ۽ سياست جو گرائمر (مضمون) ڊاڪٽر مبارڪ لاشاري
 56: شاه جو رسالو سور ڪيڏارو (ڪريلا جو قصو) ڊاڪٽر علي اڪبر ڊڪڻ
 57: شاه جو رسالو جا سُر (مضمون) ڊاڪٽر علي اڪبر ڊڪڻ
 58: سنڌي ٻوليءَ ۽ ثقافت (مضمون) ڊاڪٽر ڪمال ڄامڙو
 59: در جو ڪڙڪو (ڪهاڻيون) شفيع بڪ
 60: ريزا ريزا روح اسان جو (شاعري) بشير سيتائي
 61: نت نت آه نئون (لطيفيات) لطف پيرزادو

- 62: جھونڪو هوا جو آهيان (شاعري) عاجز عاشق تنيو
- 63: نينهن نجات نعت صفات (شاعري) سگمڙور يام فقير
- 64: عشق جي عنايت (سگمڙ علي گوهر وڳڻ جو ڪلام) مرتب: ڊاڪٽر جمال چامڙو
- 65: ڪرنل ڪي ڪير به خط نه ٿو لکي (ناول: گارشيا مارڪيز) ترجمو: رحمت سومرو
- 66: سارو ٿيون ساڻيھ جون (يادگيريون) خير محمد ڪولاچي
- 67: ڪجلا سر (ناول) اجمير ڀٽو
- 68: سامي سهاڳي (خاڪا) اقرار پيرزادو
- 69: ننڍڙي پري (ٻارن لاءِ ڪهاڻيون) وحيد محسن

2020ع

- 70: خوابن جو سفر (سنڌ جو سفر نامو) سلطان وقاصي
- 71: ڳولا (شاعري ۽ ڪالم) منور سلطانہ
- 72: سيد پير علي شاھ شيرازي جو ڪلام مرتب ۽ مقدمو: ڊاڪٽر ڪمال چامڙو
- 73: محبتون پيالا ۽ پئمانا (تائير ناٿن شاهي جي شاعري) مرتب: ذوالفقار گاڏهي
- 74: Nazeer Ali Bhatti Standard Basic English Grammar
- 75: چوٿين مارچ ۽ سنڌي شاگرد جدوجهد سهيڙيندڙ: پروفيسر اعجاز احمد قريشي
- 76: ماڻهو پاڻ اڻ ملھ (سوانحي خاڪا) محمد هنگورو
- 77: تون ئي منهنجو محور آن (شاعري) بينا مسرور
- 78: ڪنھن موڙ تي ملنداسين (شاعري) عظيم جلباڻي
- 79: واپسي (ناول) انور ڪليم
- 80: Dr Sher mihrani Bequest of the Bhittai
- 81: ايلسا (ناوليت) عبدالواحد سومرو
- 82: آءُ ڳوڻو (ناوليت) بيدل مسرور
- 83: مان به تخليقيان ٿو ڪجهه ويٺو (نثر) آثم ناٿن شاهي
- 84: پاڻي ڪوٽ ڊيم ۽ عالمي تضاد مضمون بشير منگي
- 85: ڌرتي ڌڻي شاعر: استاد بخاري (ڪالم) سهيڙ: سجاد يوسف سومرو ۽ تابش بخاري
- 86: شاھ لطيف هڪ ڪامل انسان (لطيفيات) فدا حسين شيخ

87. من من مور تھوڪا (خاڪا ۽ مضمون) علي نواز ڏاهري
 88. ڪورونا جنگ جھڙي آ (شاعري) وحيد محسن
 89. ڪڙو منجه ڪڙي (خط) سھيڙ: احمد شاکر
 90. ڪجھي (ڪھاڻيون) جهانگير عباسي
 91. آزاديءَ جي عشق ۾ (شاعري) ”ناشاد“ رشيد سندي
 92. سنڌ جو ابن بطوط (حجاز نامو) سھيڙيندڙ: ماڻڪ ملاح
 93. ويا اُت وهي (سوانح/شخصيت/ساروڻيون) سھيڙيندڙ: شمس راھمون

2021ع

94. چنڊ مٽي آڪاس (شاعري) خالدہ نسرین
 95. ڳالھيون پيٽ ورن ۾ (ڪالم) سلطانہ وقاصي
 96. سڳند (سلطانہ وقاصيءَ تي لکيل مضمون) سھيڙ: مرتضيٰ لغاري
 97. پنج آڱريون (ڪھاڻيون) سڪندر ھاڙھو
 98. Standard Basic English Grammar Nazeer Ali Bhatti 180_
 99. پونءِ نہ آياس پاڻءِ (ڊاڪٽر ڪمال جي وڇوڙي تي آيل تاثراتي نثر) سھيڙ: ڊاڪٽر عابده گمانگھرو
 101. ڏونگر ڌاري وينداسين (عبدالڪريم ”ارشد“ جا ڪالم) مرتب: مرتضيٰ لغاري
 102. وفائن ۾ ھڳاءُ آ (شاعري) آصف اصغر پند
 103. ڪاغذي ڳالھيون (ڪالم ۽ مضمون) يوسف جميل لغاري
 104. ٻولي پڄھارت (لطيفيات) مينھون خان ”سوز“ بلوچ
 105. ٻوٽو (ڪھاڻيون) انور ڪليم
 106. قدر منجه ڪنار (پروفائيل انٽرويو) علي محمد ”درد“ سولنگي
 107. الف الڪ من ۾ (شاعري) عبد سندي
 108. ڪلھي ڪانڌي ڪير؟ (ڪھاڻيون) سيما عباسي
 109. Love لاهاصل (ڪھاڻيون) جاويد شيخ
 110. سڙيا مٽي سچ (مضمون) سرمد کوسو
 111. سڀنا منھنجي ساھ جا (آثم ناٿن شاھيءَ جي شاعري) سھيڙ: ذوالفقار گاڏھي

سنڌ سلامت

www.sindhshamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانيو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندراڻيڊ سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرڀور لاپ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhshamat.com

سنڌ سلامت ڪتاب گهر جي ايندراڻيڊ اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhshamat.book>

سرمڊ ڪوسو اهو باشعور نوجوان ليکڪ آهي، جيڪو سڪئي شهرت خاطر هروڀرو ٿو لکي. سرمڊ لکڻ لاءِ جن موضوعن جي چونڊ ڪري ٿو، انهن مان هن جي سماجي شعور جو چڱي ريت اندازو ٿئي ٿو. سنڌ ۾ موجود مختلف مسئلن ۽ خاص طور تي تعليمي حوالي سان لکيل هن جا ليکڪ سندس اندر ۾ موجود شرت ۽ سچائيءَ جا ساڳي آهن. تعليمي مسئلن جي حوالي سان هن جي تحريرن جو ڪتاب ”نئين کي تعليم جي“ اڳ ٿي ڇپجي چڪو آهي.

هن ڪتاب ۾ سرمڊ، سنڌ ۾ پائتي، جي ڪوٽ، ماحوليات، اليڪٽرانڪ ميڊيا تي ٻوليءَ جي بگاڙ، سوشل ميڊيا جي منفي استعمال، ادبي ميلن ۽ تعليم ۾ ٽيڪنالاجيءَ جي استعمال، جهڙن موضوعن سميت ٻين ڪيترن مسئلن تي قلم کنيو آهي.

سرمڊ ڪوسو عالم فھر ٻوليءَ ۾ لکندڙ اهو نوجوان ليکڪ آهي، جنهن جون لکڻيون مختلف رسالن ۽ اخبارن ۾ لڳاتار ڇپجنديون رهن ٿيون ۽ هن ٿوري وقت اندر هڪ سٺي ليکڪ جي حيثيت سان پاڻ مڃايو آهي. ڪتابن سان عشق رکندڙ ۽ موسيقيءَ سان محبت ڪندڙ سرمڊ چاهي ٿو ته پنهنجي لکڻين ذريعي سماج جي بهتريءَ ۾ ڪردار ادا ڪري سگهي. جيڪو هو پاڻ تي فرض سمجهي ٿو. مون کي پورو يقين آهي ته سڀئي شڪل صورت ۽ سٺي سڀيءَ وارو هي نوجوان ليکڪ، لڳاتار لکندو رهندو ۽ سندس شمار انهن قلمڪارن ۾ ٿيندو جن جو قلم ڊيس واسين جي آواز جو درجو حاصل ڪندو آهي.

زيب سنڌي

a Murk Book - Prose (Essays)
ISBN: 978-969-7958-33-7
Price: PKR 300/-